

תורה נביאים וכתובים

תרגום יידיש פון יהואש

יחזקאל

א 1 און עס איז געווען אין דרייסיקסטן יאָר, אין פֿירטן חודש אין פֿינפֿטן טאָג פֿון חודש, ווען איך בין געווען צווישן די פֿאַרטריבענע ביים טײַך כְּבֹד, האָבן זיך געעפֿנט די הימלען, און איך האָב געזען זעונגען פֿון גאָט. 2 אין פֿינפֿטן טאָג פֿון חודש – דאָס איז דאָס פֿינפֿטע יאָר נאָך דעם גלות פֿון מלך יוֹיָכִין – 3 איז געווען דאָס וואָרט פֿון גאָט צו יחזקאל דעם זון פֿון בוזין, דעם כהן, אין לאַנד פֿון די פֿשָׁדִים ביים טײַך כְּבֹד; און די האַנט פֿון גאָט איז דאָרטן געווען אויף אים.

4 און איך האָב געזען, ערשט אַ שטורעמווינט איז אָנגעקומען פֿון צפֿון, אַ גרויסער וואָלקן מיט אַ פֿלאַקעריקן פֿייער און אַ שײַן רונד אַרום אים; און אין מיטן פֿון אים אַזוי ווי דער אָנבליק פֿון בורשטין – אין מיטן פֿון פֿייער. 5 און אין מיטן דערפֿון איז געווען די געשטאַלט פֿון פֿיר חיות. און דאָס איז געווען זייער אויסזען: זיי האָבן געהאַט די געשטאַלט פֿון אַ מענטשן. 6 און פֿיר פנימער זיינען בײַ איטלעכער געווען, און פֿיר פֿליגלען בײַ איטלעכער פֿון זיי. 7 און זייערע פֿיס זיינען געווען גלייכע פֿיס, און זייערע פֿוסטריט זיינען געווען אַזוי ווי דער פֿוסטריט פֿון אַ קאַלב; און זיי האָבן געפֿונקלט אַזוי ווי בלאַנקע קופּער. 8 און הענט פֿון אַ מענטשן זיינען געווען פֿון אונטער זייערע פֿליגלען אויף זייערע פֿיר זייטן; און זייערע פנימער און זייערע פֿליגלען בײַ זיי פֿירן – 9 זייערע פֿליגלען זיינען געווען באַהעפֿט איינער צום אַנדערן – האָבן זיך ניט אומגעדרײַט בײַ זייער גײַן; איטלעכע צו דער זײַט פֿון איר פנים זיינען זיי געגאַנגען.

10 און די געשטאַלט פֿון זייערע פנימער איז געווען: אַ פנים פֿון אַ מענטשן; און אַ פנים פֿון אַ לייב אויף דער רעכטער זייט ביי זיי פֿירן; און אַ פנים פֿון אַן אַקס פֿון דער לינקער זייט ביי זיי פֿירן; און אַ פנים פֿון אַן אַדלער ביי זיי פֿירן. **11** אַזוי זיינען געווען זייערע פנימער; און זייערע פֿליגלען זיינען געווען פֿאַנאַנדערגעשפּרייט צו דער הייך צו; צוויי פֿון איטלעכער זיינען געווען באַהעפֿט אַן איינאַנדער, און צוויי האָבן באַדעקט זייערע לייבער. **12** און איטלעכע צו דער זייט פֿון איר פנים זיינען זיי געגאַנגען; ווהיין דער גייסט איז געווען צו גיין, זיינען זיי געגאַנגען; זיי האָבן זיך ניט אומגעדרייט ביי זייער גיין. **13** און די געשטאַלט פֿון די חיות, זייער אויסזען, איז געווען אַזוי ווי ברענעדיקע קוילן פֿייער; אַזוי ווי דאָס אויסזען פֿון בראַנדהעלצער איז דאָס אומגעגאַנגען צווישן די חיות; און דאָס פֿייער האָט געהאַט אַ שיין, און פֿון דעם פֿייער איז אַרויסגעגאַנגען אַ בליץ. **14** און די חיות זיינען געלאָפֿן הין און צוריק, אַזוי ווי דאָס אויסזען פֿון אַ בליצשטראַל.

15 און איך האָב אַנגעקוקט די חיות, ערשט צו איין ראָד איז אויף דער ערד לעבן די חיות צו זייערע פֿיר פנימער. **16** דאָס אויסזען פֿון די רעדער און זייער אַרבעט איז געווען אַזוי ווי דער אַנבליק פֿון גאַלדשטיין, און איין געשטאַלט איז געווען ביי זיי פֿירן; און זייער אויסזען און זייער אַרבעט איז געווען אַזוי ווי עס וואַלט זיין אַ ראָד אין אַ ראָד. **17** אַז זיי זיינען געגאַנגען זיינען זיי געגאַנגען צו זייערע פֿיר זייטן; זיי האָבן זיך ניט אומגעדרייט ביי זייער גיין. **18** און זייערע רייפֿן – אי זיי האָבן געהאַט אַ הויכקייט, אי זיי האָבן געהאַט אַ מוראדיקייט; און זייערע רייפֿן זיינען געווען פֿול מיט אויגן רונד אַרום ביי זיי פֿירן. **19** און אַז די חיות זיינען געגאַנגען, זיינען געגאַנגען די רעדער לעבן זיי, און אַז די חיות האָבן זיך אויפֿגעהויבן פֿון דער ערד, האָבן זיך אויפֿגעהויבן די רעדער. **20** ווהיין נאָר דער גייסט איז געווען צו גיין, זיינען זיי געגאַנגען אַהין וווּ דער גייסט איז געווען צו גיין, און די רעדער האָבן זיך אויפֿגעהויבן באַגלייך מיט זיי, וואָרום דער גייסט פֿון די חיות איז געווען אין די רעדער. **21** אַז יענע זיינען געגאַנגען, זיינען זיי געגאַנגען, און אַז יענע האָבן זיך אַפֿגעשטעלט, האָבן זיי זיך אַפֿגעשטעלט; און אַז זיי האָבן זיך אויפֿגעהויבן פֿון דער ערד, האָבן זיך אויפֿגעהויבן די רעדער באַגלייך מיט זיי, וואָרום דער גייסט פֿון די חיות איז געווען אין די רעדער.

22 און איבער די קעפ פֿון די חיות איז געווען די געשטאַלט פֿון אַ הימל, אַזוי ווי דער אָנבליק פֿון מוראדיקן אייז, אויסגעשפּרייט איבער זייערע קעפּ פֿון אויבן. **23** און אונטער דעם הימל זיינען געווען זייערע פֿליגלען, איינער גלייך אַקעגן אַנדערן; צו צוויי פֿון איטלעכער פֿון זיי האָבן צוגעדעקט, צו צוויי פֿון איטלעכער פֿון זיי האָבן צוגעדעקט זייערע לייבער. **24** און אַז זיי זיינען געגאַנגען, האָבן זיי געהערט דאָס גערויש פֿון זייערע פֿליגלען, אַזוי ווי דאָס גערויש פֿון גרויסע וואַסערן, אַזוי ווי דער קול פֿון אַלמאַכטיקן, אַ טומלדיק גערויש, אַזוי ווי דאָס גערויש פֿון אַ מחנה; אַז זיי האָבן זיך אַפּגעשטעלט, האָבן זיי אַראָפּגעלאָזט זייערע פֿליגלען. **25** און עס איז געוואָרן אַ גערויש איבער דעם הימל וואָס אויף זייערע קעפּ, אַז זיי האָבן זיך אַפּגעשטעלט, אַראָפּלאָזנדיק זייערע פֿליגלען.

26 און איבער דעם הימל וואָס אויף זייערע קעפּ איז געווען אַזוי ווי דאָס אויסזען פֿון סאַפּירשטיין, די געשטאַלט פֿון אַ טראָן; און אויף דער געשטאַלט פֿון דעם טראָן אַ געשטאַלט אַזוי ווי דאָס אויסזען פֿון אַ מענטשן, אויבן אויף אים. **27** און איך האָב געזען אַזוי ווי דעם אָנבליק פֿון בורשטין, מיט אַן איינראַם דערצו רונד אַרום אַזוי ווי דאָס אויסזען פֿון פֿייער, פֿון דעם אויסזען פֿון זיינע לענדן און אַרויף; און פֿון דעם אויסזען פֿון זיינע לענדן און אַראָפּ האָב איך געזען אַזוי ווי דאָס אויסזען פֿון פֿייער, מיט אַ שייַן רונד אַרום אים. **28** אַזוי ווי דאָס אויסזען פֿון רעגנבויען וואָס איז אין וואַלקן אין אַ טאָג פֿון רעגן, אַזוי איז געווען דאָס אויסזען פֿון דעם שייַן רונד אַרום. דאָס איז געווען דאָס אויסזען פֿון דער געשטאַלט פֿון גאָטס פּראַכט. און ווי איך האָב עס געזען, אַזוי בין איך געפֿאַלן אויף מיין פנים, און איך האָב געהערט אַ קול פֿון איינעם וואָס רעדט.

ב 1 און ער האָט צו מיר געזאָגט: מענטשנקינד, שטעל זיך אויף דייןע פֿיס, און איך וועל רעדן מיט דיר. **2** און אַ גייסט איז אַריין אין מיר, ווי ער האָט גערעדט צו מיר, און האָט מיך אויפֿגעשטעלט אויף מייןע פֿיס, און איך האָב געהערט דעם וואָס רעדט צו מיר. **3** און ער האָט צו מיר געזאָגט:

מענטשנקינד, איך שיק דיך צו די קינדער פֿון ישׂראל, צו די ווידערשפעניקע שבֿטים

וואָס האָבן ווידערשפעניקט אָן מיר;
זיי און זייערע עלטערן האָבן געבראַכן אָן מיר
אַזש ביז היינטיקן טאָג.

4 און די קינדער האָבן פֿאַרשייטע פנימער און האַרטע הערצער:
צו זיי שיק איך דיר, און זאַלסט זאָגן צו זיי:
אַזוי האָט געזאָגט גאָט דער האַר;
5 און זיי, סײַ זיי וועלן הערן,
און סײַ זיי וועלן פֿאַרמיידן –
וואָרום אַ ווידערשפעניק געזינדל זײנען זיי –
זאַלן זיי וויסן אַז אַ נביא איז געווען צווישן זיי.

6 און דו מענטשנקינד,
זאַלסט ניט מורא האָבן פֿאַר זיי,
און ניט מורא האָבן פֿאַר זייערע רייד,
הגם דערנער און שטעכגעוועקס זײנען אַרום דיר,
און צווישן שקאַרפֿיאָנען טוסטו זיצן;
פֿאַר זייערע רייד זאַלסטו ניט מורא האָבן,
און פֿאַר זייער פנים זאַלסטו ניט אַנגסטן;
וואָרום אַ ווידערשפעניק געזינדל זײנען זיי.
7 און זאַלסט רעדן מײנע ווערטער צו זיי,
סײַ זיי וועלן הערן,
און סײַ זיי וועלן פֿאַרמיידן;
וואָרום לויטער ווידערשפעניקייט זײנען זיי.
8 און דו מענטשנקינד, הער וואָס איך רעד צו דיר;
זאַלסט ניט ווידערשפעניק זײן
ווי דאָס ווידערשפעניקע געזינדל;
מאָך אויף דײַן מויל, און עס וואָס איך גיב דיר.

9 און איך האָב אַ קוק געטאָן, ערשט אַ האַנט איז אויסגעשטרעקט
צו מיר, און זע, אין איר איז געווען אַ מגילה פֿון אַ בוך. **10** און ער
האַט זי אויסגעשפרייט פֿאַר מיר, און זי איז געווען באַשריבן פֿון
אינעווייניק און פֿון אויסנווייניק, און אויף איר איז געווען אַנגעשריבן
קלאָגן און זיפֿצעניש און וויי.

ג 1 און ער האָט צו מיר געזאָגט:
מענטשנקינד, וואָס דו געפֿינסט, עס,
עס די דאָזיקע מגילה,
און גיי רעד צו דעם הויז פֿון ישׂראל.

2 האָב איך אויפֿגעפֿנט מיין מויל, און ער האָט מיר געגעבן עסן די
דאָזיקע מגילה. און ער האָט צו מיר געזאָגט:

מענטשנקינד, דיין בויך זאָלסטו אָנשפּייזן,
און דייןע אינגעווייד זאָלסטו אָנפֿילן,
מיט דער דאָזיקער מגילה וואָס איך גיב דיר.

און איך האָב געגעסן, און זי איז געווען אין מיין מויל אַזוי ווי האָניק
אין זיסקייט. **4** און ער האָט צו מיר געזאָגט:

מענטשנקינד, גיי קום צו דעם הויז פֿון ישׂראל,
און זאָלסט רעדן מיט מייןע ווערטער צו זיי.
5 וואָרום ניט צו אַ פֿאַלק מיט אַ טונקעלער שפּראַך
און אַ שווערער צונג ווערסטו געשיקט,
נייערט צו דעם הויז פֿון ישׂראל;
6 ניט צו פֿעלקער אַ סך

מיט אַ טונקעלער שפּראַך און אַ שווערער צונג,
וואָס דו פֿאַרשטייסט ניט זייערע ווערטער.
פֿאַר וואָר, אַז איך וואָלט דיך צו זיי געשיקט,
וואָלטן זיי יאָ צוגעהערט צו דיר.

7 אָבער דאָס הויז פֿון ישׂראל וועלן ניט וועלן צוהערן צו דיר,
וואָרום זיי ווילן ניט צוהערן צו מיר;
וואָרום דאָס גאַנצע הויז פֿון ישׂראל

האָבן האַרטע שטערנס און פֿאַרשייטע הערצער.

8 זע, איך האָב געמאַכט דיין פנים האַרט אַקעגן זייער פנים,
און דיין שטערן האַרט אַקעגן זייער שטערן.

9 ווי דימענט האַרטער פֿון פֿעלדז,

האָב איך געמאַכט דיין שטערן;

זאָלסט ניט מורא האָבן פֿאַר זיי,

און ניט אָנגסטן פֿאַר זייער פנים;

וואָרום אַ ווידערשפעניק געזינדל זיינען זיי.

10 און ער האָט צו מיר געזאָגט: מענטשנקינד, אַלע מײַנע ווערטער וואָס איך וועל רעדן צו דיר, נעם אַרײַן אין דײַן האַרצן, און מיט דײַנע אויערן הער.
11 און גיי קום צו די פֿאַרטריבענע, צו די קינדער פֿון דײַן פֿאַלק, און זאָלסט רעדן צו זיי, און זאָגן צו זיי: אַזוי האָט געזאָגט גאָט דער האַר; סײַ זיי וועלן הערן, און סײַ זיי וועלן פֿאַרמײַדן.

12 און אַ ווינט האָט מיך אויפֿגעהויבן, און איך האָב געהערט הינטער מיר אַ גערויש פֿון אַ גרויס ערדציטערניש: געלויבט איז די פֿראַכט פֿון גאָט אין זײַן אָרט; **13** און דאָס גערויש פֿון די פֿליגלען פֿון די חיות זיך אָנרירנדיק אײַנער אָן אַנדערן, און דאָס גערויש פֿון די רעדער באַגלייך מיט זיי – אַ גערויש פֿון אַ גרויס ערדציטערניש. **14** און דער ווינט האָט מיך אויפֿגעהויבן, און האָט מיך אַוועקגענומען; און איך בין געגאַנגען אַ פֿאַרביטערטער אין מײַן הייס געמיט, און די האַנט פֿון גאָט איז געווען שטאַרק אויף מיר. **15** און איך בין געקומען צו די פֿאַרטריבענע קײן תּל-אַבֿיבֿ, וואָס זײַנען געזעסן בײַם טײַך כְּבַר, און איך בין געזעסן אַוואָו זיי זײַנען געזעסן; און איך בין דאַרטן געזעסן זיבן טעג אַ באַנומענער צווישן זיי.

16 און עס איז געווען צום סוף פֿון זיבן טעג, איז געווען דאָס וואָרט פֿון גאָט צו מיר, אַזוי צו זאָגן: **17** מענטשנקינד, אַ וועכטער האָב איך דיך געמאַכט פֿאַר דעם הויז פֿון ישׂראל, און אַז דו וועסט הערן פֿון מײַן מויל אַ וואָרט, זאָלסטו זיי וואָרענען פֿון מײַנעט וועגן. **18** אַז איך זאָג צו דעם שלעכטן: שטאַרבן מוזטו שטאַרבן; און דו האָסט אים ניט געוואָרנט, און ניט גערעדט צו וואָרענען דעם שלעכטן פֿון זײַן שלעכטן וועג, כּדי ער זאָל לעבן, וועט ער, דער שלעכטער, שטאַרבן פֿאַר זײַן זינד, און זײַן בלוט וועל איך מאַנען פֿון דײַן האַנט. **19** אָבער אויב דו האָסט געוואָרנט דעם שלעכטן, און ער האָט זיך ניט אומגעקערט פֿון זײַן שלעכטיקייט, און פֿון זײַן שלעכטן וועג, וועט ער שטאַרבן פֿאַר זײַן זינד, און דו האָסט מציל געווען דײַן נפֿש.
20 און אַז דער גערעכטער קערט זיך אָפּ פֿון זײַן גערעכטיקייט, און ער טוט אומרעכט, וועל איך לייגן אַ שטרויכלונג פֿאַר אים; ער וועט

שטאַרבן. ווייל דו האָסט אים ניט געוואָרנט, וועט ער שטאַרבן פֿאַר זיין חטא, און זיינע גערעכטיקייטן וואָס ער האָט געטאָן, וועלן ניט דערמאָנט ווערן, און זיין בלוט וועל איך מאָנען פֿון דיין האַנט. **21** אָבער אויב דו האָסט אים געוואָרנט, דעם גערעכטן, אַז דער גערעכטער זאָל ניט זינדיקן, און ער האָט ניט געזינדיקט, וועט ער בלייבן לעבן, ווייל ער האָט זיך געלאָזט וואָרענען, און דו האָסט מציל געווען דיין נפֿש.

22 און די האַנט פֿון גאָט איז דאָרטן געווען אויף מיר, און ער האָט צו מיר געזאָגט: שטיי אויף, גיי אַרויס צום טאָל, און דאָרטן וועל איך רעדן מיט דיר. **23** בין איך אויפֿגעשטאַנען, און בין אַרויסגעגאַנגען צום טאָל, ערשט די פראַכט פֿון גאָט שטייט דאָרטן, אַזוי ווי די פראַכט וואָס איך האָב געזען ביים טייך כְּבָר; און איך בין געפֿאלן אויף מיין פנים. **24** און אַ גייסט איז אַריין אין מיר, און האָט מיך אויפֿגעשטעלט אויף מינע פֿיס; און ער האָט מיט מיר גערעדט, און האָט צו מיר געזאָגט:

קום פֿאַרשליס זיך אין דיין הויז.
25 און דו מענטשנקינד, זע, מע טוט אַרויף אויף דיר שטריק, און מע וועט דיך בינדן דערמיט, און וועסט ניט אַרויסגיין צווישן זיי.
26 און דיין צונג וועל איך באַהעפֿטן אָן דיין גומען, פֿדי זאָלסט שטום זיין, און זאָלסט זיי ניט זיין אַ בעל-מוכּיח; וואָרום אַ ווידערשפעניק געזינדל זיינען זיי.
27 ערשט ווען איך רעד מיט דיר, וועל איך עפֿענען דיין מויל; און זאָלסט זאָגן צו זיי: אַזוי האָט געזאָגט גאָט דער האַר: דער וואָס וויל הערן, זאָל הערן, און דער וואָס וויל פֿאַרמיידן, זאָל פֿאַרמיידן; וואָרום אַ ווידערשפעניק געזינדל זיינען זיי.

- ד** 1 און דו מענטשנקינד, נעם דיר אַ ציגל,
און זאַלסט אים אַוועקלייגן פֿאַר דיר,
און אויסקריצן אויף אים אַ שטאַט – ירושלים.
- 2 און זאַלסט מאַכן אויף איר אַ באַלעגערונג,
און בויען אַרום איר אַ באַלעגערמויער,
און אַנשיטן אַרום איר אַן ערדוואַל,
און שטעל אַקעגן איר מחנות;
און טו אַקעגן איר שטורעמבעק רונד אַרום.
- 3 און דו נעם דיר אַן אייזערנע פֿאַן,
און זאַלסט זי שטעלן ווי אַן אייזערנע וואַנט
צווישן דיר און צווישן דער שטאַט;
און זאַלסט קערן דיין פנים צו איר,
און זי זאַל זיין אין באַלעגערונג,
און דו זאַלסט זי באַלעגערן.
- אַ צייכן איז דאָס פֿאַר דעם הויז פֿון ישראל.
4 און דו ליג אויף דיין לינקער זייט,
און זאַלסט אַרויפֿטאָן אויף איר
די זינד פֿון דעם הויז פֿון ישראל;
די צאָל טעג וואָס דו וועסט ליגן אויף איר,
וועסטו טראָגן זייערע זינד.
- 5 און איך האָב דיר געמאַכט די יאָרן פֿון זייערע זינד
אַקעגן דער צאָל טעג – דריי הונדערט און ניינציק טעג;
און וועסטו טראָגן די זינד פֿון דעם הויז פֿון ישראל.
- 6 און אַז דו וועסט ענדיקן די דאָזיקע,
זאַלסטו ווידער ליגן אויף דיין רעכטער זייט,
און טראָגן די זינד פֿון דעם הויז פֿון יהודה פֿערציק טעג:
אַ טאָג פֿאַר אַ יאָר,
אַ טאָג פֿאַר אַ יאָר האָב איך עס דיר געמאַכט.
- 7 און צו דער באַלעגערונג פֿון ירושלים,
זאַלסטו קערן דיין פנים
מיט דיין אַרעם אַנטבלויזט,
און זאַלסט נביאות זאָגן אויף איר.
- 8 און זע, איך טו אַרויף אויף דיר שטריק,
און וועסט זיך ניט אומדרייען
פֿון איין זייט אויף דער אַנדערער,
ביז דו ענדיקסט די טעג פֿון דיין באַלעגערונג.

9 און דו נעם דיר ווייץ און גערשטן
און בעבלעך און לינדזן און הירזש און טונקלווייץ,
און טו זיי אַרײַן אין איין כלי,
און זאַלסט זיי דיר מאַכן צו ברויט;
די צאַל טעג וואָס דו ליגסט אויף דיין זײַט,
דריי הונדערט און נײַנציק טעג, זאַלסטו עס עסן.
10 און דיין עסן וואָס דו וועסט עסן,
זאַל זײַן מיט אַ וואָג, צוואַנציק שקל אַ טאַג;
פֿון מעת-לעת צו מעת-לעת זאַלסטו עס עסן.
11 און וואָסער מיט אַ מאָס זאַלסטו טרינקען;
אַ זעקסטל הין פֿון מעת-לעת צו מעת-לעת זאַלסטו טרינקען.
12 אַזוי ווי אַ גערשטענעם קוכן זאַלסטו עס עסן,
און אויף קויט פֿון מענטשישער צוואָה
זאַלסטו עס באַקן פֿאַר זייערע אויגן.

13 און גאַט האָט געזאַגט:
אַזוי וועלן עסן די קינדער פֿון ישׂראל
זייער ברויט אומריין צווישן די פֿעלקער
וואָס איך וועל זיי אַהין פֿאַרשטויסן.

14 האָב איך געזאַגט: וויי, גאַט דו האָר, זע מיין זעל איז ניט
פֿאַראומרייניקט געוואָרן, און געפֿאַלנס און פֿאַרצוקטס האָב איך ניט
געגעסן פֿון מיין יוגנט אָן און ביז אַצונד, און אין מיין מויל איז ניט
געקומען אומווערדיק פֿלייש. **15** האָט ער צו מיר געזאַגט: זע, איך
גיב דיר מיסט פֿון רינדער אַנשטאַט קויט פֿון מענטשן, און זאַלסט
מאַכן דיין ברויט דערויף. **16** און ער האָט צו מיר געזאַגט:

מענטשניקנד, זע, איך צעברעך דעם אונטערלען פֿון ברויט אין ירושלים,
און זיי וועלן עסן ברויט מיט אַ וואָג, און מיט זאַרג,
און וואָסער מיט אַ מאָס און מיט באַנומעניש וועלן זיי טרינקען.
17 ווייל זיי וועלן געמינערט זײַן ברויט און וואָסער,
און זיי וועלן באַנומען ווערן איינער מיטן אַנדערן,
און וועלן איינגיין פֿאַר זייערע זינד.

- ה** **1** און דו מענטשנקינד, נעם דיר אַ שאַרפֿע שווערד – פֿאַר אַ גאַלמעסער זאַלסטו זי דיר נעמען, און אַריבערפֿירן איבער דיין קאַפּ און איבער דיין באַרד; און זאַלסט דיר נעמען וואַגשאַלן און עס צעטיילן.
- 2** אַ דריט-חלק זאַלסטו אין פֿייער פֿאַרברענען אין מיטן פֿון דער שטאַט, ווען עס ווערן פֿול די טעג פֿון דער באַלעגערונג; און אַ דריט-חלק זאַלסטו נעמען, און שלאַגן מיט דער שווערד רונד אַרום דעם, און אַ דריט-חלק זאַלסטו צעשפּרייטן פֿאַרן ווינט; און אַ שווערד וועל איך אַרויסציען הינטער זיי.
- 3** און זאַלסט נעמען דערפֿון עטלעכע אין צאַל, און זיי איינבינדן אין דייע ברעגן.
- 4** און פֿון זיי זאַלסטו ווידער נעמען עטלעכע, און זיי אַריינוואַרפֿן אין מיטן פֿייער, און זיי פֿאַרברענען אין פֿייער; דערפֿון וועט אַרויסגיין אַ פֿייער אויפֿן גאַנצן הויז פֿון ישׂראל.
- 5** אַזוי האָט געזאַגט גאָט דער האַר: דאָס איז ירושלים; אין מיטן פֿון די פֿעלקער האָב איך זי באַשטאַט, מיט לענדער רונד אַרום איר.
- 6** און זי האָט ווידערשפּעניקט מיינע געזעצן צו טאָן בייז מער פֿון די פֿעלקער, און מיינע חוקים – מער פֿון די לענדער וואָס רונד אַרום איר; וואָרום מיינע געזעצן האָבן זיי פֿאַראַכט, און מיינע חוקים, אין זיי זיינען זיי ניט געגאַנגען.
- 7** דרום האָט גאָט דער האַר אַזוי געזאַגט: ווייל איר האָט אַנגעגעבן מער פֿון די פֿעלקער וואָס רונד אַרום אייך; אין מיינע חוקים זייט איר ניט געגאַנגען, און מיינע געזעצן האָט איר ניט געטאָן; צו מאַל ווי די געזעצן פֿון די פֿעלקער וואָס רונד אַרום אייך האָט איר ניט געטאָן –

- 8** דרום האָט גאָט דער האַר אַזוי געזאָגט:
 זע, איך אויך קום אויף דיר,
 און וועל טאָן אַ משפט אין דיר
 פֿאַר די אויגן פֿון די פֿעלקער.
- 9** און איך וועל טאָן אויף דיר וואָס איך האָב ניט געטאָן,
 פֿון וועגן אַלע דיִינע אומווערדיקייטן.
- 10** דרום וועלן עלטערן עסן זייערע קינדער אין דיר,
 און קינדער וועלן עסן זייערע עלטערן,
 און איך וועל טאָן אַ משפט אויף דיר,
 און אַל דיִין איבערבלייב וועל איך צעשפּרייטן אויף אַלע ווינטן.
- 11** דרום אַזוי ווי איך לעב, זאָגט גאָט דער האַר,
 פֿאַר וואָר, ווייל דו האָסט מײַן הייליקטום פֿאַראומרייניקט
 מיט אַלע דיִינע מיאוסקייטן
 און מיט אַלע דיִינע אומווערדיקייטן,
 דרום וועל איך אויך דיר פֿאַרמינערן,
 און מײַן אויג וועט ניט שויןען,
 און איך אויך וועל ניט דערבאַרימען.
- 12** אַ דריט-חלק פֿון דיר וועלן פֿון פעסט שטאַרבן,
 און אויסגיין פֿון הונגער אין דיר,
 און אַ דריט-חלק וועלן דורכן שווערד פֿאַלן רונד אַרום דיר,
 און אַ דריט-חלק וועל איך אויף אַלע ווינטן צעשפּרייטן,
 און אַ שווערד וועל איך אַרויסציען הינטער זיי.
- 13** און מײַן פעס וועט אויסגיין,
 און איך וועל באַרוען מײַן גרימצאָרן אויף זיי,
 און איך וועל מיר שטילן;
 און זיי וועלן וויסן אַז איך יהוה
 האָב גערעדט אין מײַן פֿאַרדראָס,
 ווען איך לאָז אויס מײַן גרימצאָרן אויף זיי.
- 14** און איך וועל דיר מאַכן פֿאַר אַ חורבן און פֿאַר אַ חרפה
 צווישן די פֿעלקער וואָס רונד אַרום דיר,
 פֿאַר די אויגן פֿון איטלעכן פֿאַרבײַגייער.
- 15** און עס וועט זײַן אַ חרפה און אַ לעסטערונג,
 אַ מוסר און אַ שרעק,
 בײַ די פֿעלקער וואָס רונד אַרום דיר,
 ווען איך טו אַ משפט אויף דיר
 מיט פעס און מיט גרימצאָרן און מיט שטראָפֿן פֿון גרימצאָרן –

איך יהוה האָב גערעדט;
16 ווען איך שיק אָן אויף זיי די בייזע פֿיילן פֿון הונגער
 וואָס זיינען אויף אומצוברענגען,
 וואָס איך וועל זיי שיקן אייך אומצוברענגען;
 און הונגער וועל איך מערן אויף אייך,
 און וועל אייך צעברעכן דעם אונטערלען פֿון ברויט.
17 און איך וועל אָנשיקן אויף אייך הונגער און בייזע חיות,
 און זיי וועלן דיך אָן קינדער לאָזן;
 און פעסט און בלוט וועט דורכגיין דורך דיר,
 און אַ שווערד וועל איך ברענגען אויף דיר.
 איך יהוה האָב גערעדט.

1 און דאָס וואָרט פֿון גאָט איז געווען צו מיר, אַזוי צו זאָגן:
2 מענטשנקינד, טו דיין פנים צו די בערג פֿון ישראל,
 און זאָג נביאות צו זיי,
3 און זאָלסט זאָגן: איר בערג פֿון ישראל,
 הערט דאָס וואָרט פֿון גאָט דעם האָר:
 אַזוי האָט געזאָגט גאָט דער האָר
 צו די בערג און צו די הייכן,
 צו די גראַבנס און צו די טאָלן:
 זעט, איך ברענג אויף אייך אַ שווערד,
 און וועל אונטערברענגען אייערע בַּמֹּת.
4 און פֿאַרוויסט ווערן וועלן אייערע מזבחות,
 און צעבראַכן ווערן וועלן אייערע זונזיילן;
 און איך וועל מאַכן פֿאַלן אייערע דערשלאַגענע
 פֿאַר אייערע אָפּגעטער.
5 און איך וועל אַהינטאָן די פֿגרים פֿון די קינדער פֿון ישראל
 פֿאַר זייערע אָפּגעטער,
 און איך וועל צעשפּרייטן אייערע ביינער
 רונד אַרום אייערע מזבחות.
6 אין אַלע אייערע ווינערטער וועלן די שטעט חרובֿ ווערן,
 און די בַּמֹּת וועלן פֿאַרוויסט ווערן;
 פֿדי חרובֿ און וויסט ווערן זאָלן אייערע מזבחות,
 און צעבראַכן און צעשטערט ווערן זאָלן אייערע אָפּגעטער,

- און אָפּגעהאַקט ווערן זאָלן אייערע זונזיילן,
און אויסגעמעקט ווערן זאָלן אייערע ווערק.
7 און פֿאַלן וועלן דערשלאָגענע צווישן אייך,
און איר וועט וויסן אַז איך בין יהוה.
8 אָבער איך וועל לאָזן אַן איבערבלייב:
אַז איר זאָלט האָבן אַנטרונענע פֿון שווערד צווישן די פֿעלקער,
ווען איר ווערט צעשפּרייט אין די לענדער.
9 און אייערע אַנטרונענע וועלן מיך דערמאָנען
צווישן די פֿעלקער וואָס זיי זיינען געפֿאַנגען געוואָרן אַהין,
ווי אַזוי איך בין געווען צעבראָכן
פֿון וועגן זייער פֿאַרפֿירטן האַרצן
וואָס האָט זיך אָפּגעקערט פֿון מיר,
און פֿון וועגן זייערע אויגן
וואָס זיינען געווען פֿאַרפֿירט נאָך זייערע אָפּגעטער;
און זיי וועלן זיך עקלען פֿאַר זיך אַליין,
וועגן די בייזן וואָס זיי האָבן געטאָן
ביי אַלע זייערע אומווערדיקייטן.
10 און זיי וועלן וויסן אַז איך בין יהוה;
ניט אומזיסט האָב איך גערעדט
זיי צו טאָן דאָס דאָזיקע בייז.
- 11** אַזוי האָט געזאָגט גאָט דער האַר:
פֿאַטש מיט דיין האַנט,
און קלאַפּ מיט דיין פֿוס,
און זאָג: וויי אויף אַלע בייזע אומווערדיקייטן
פֿון דעם הויז פֿון ישראל;
וואָרום פֿון שווערד, פֿון הונגער,
און פֿון פעסט, וועלן זיי פֿאַלן.
12 דער ווייטער וועט פֿון פעסט שטאַרבן,
און דער נאָנטער וועט פֿון שווערד פֿאַלן,
און דער געבליבענער און באַלעגערטער
וועט פֿון הונגער שטאַרבן:
און איך וועל אויסלאָזן מיין גרימצאָרן אויף זיי.
13 און איר וועט וויסן אַז איך בין יהוה,
ווען זייערע דערשלאָגענע וועלן זיין צווישן זייערע אָפּגעטער
רונד אַרום זייערע מזבחות,

אויף יעטוועדער הויכן בערגל,
אויף אַלע שפיצן בערג,
און אונטער יעטוועדער צווייגהאַפטיקן בוים,
און אונטער יעטוועדער געדיכטן אייכנבוים,
אין דעם אָרט וואָס זיי האָבן דאָרטן געגעבן
אַ געשמאַקן ריח צו אַלע זייערע אָפּגעטער.
14 און איך וועל אויסשטרעקן מיין האַנט אויף זיי,
און וועל מאַכן דאָס לאַנד אַ וויסט און וויסטעניש
מער פֿון מדבר דבֿלה,
אין אַלע זייערע ווינערטער;
און זיי וועלן וויסן אַז איך בין יהוה.

ז **1** און דאָס וואָרט פֿון גאָט איז געווען צו מיר, אַזוי צו זאָגן:
2 און דו מענטשנקינד, אַזוי האָט געזאָגט גאָט דער האָר:
אַ סוף צו דער ערד פֿון ישׂראל!
געקומען אַ סוף אויף די פֿיר עקן פֿון לאַנד.
3 אַצונד איז אַ סוף אויף דיר,
און איך וועל אָנשיקן מיין צאָרן אויף דיר,
און וועל דיך משפטן לויט דיִינע וועגן,
און פֿאַרגעלטן אויף דיר אַלע דיִינע אומווערדיקייטן.
4 און מיין אויג וועט דיך ניט שוינען,
און איך וועל ניט דערבאַרימען;
נייערט דיִינע וועגן וועל איך פֿאַרגעלטן אויף דיר,
און דיִינע אומווערדיקייטן וועלן אין דיִין מיט בלייבן;
און איר וועט וויסן אַז איך בין יהוה.
5 אַזוי האָט געזאָגט גאָט דער האָר:
אַן אומגליק, אַ באַזונדער אומגליק אָט קומט!
6 אַ סוף איז געקומען,
געקומען דער סוף,
ער האָט זיך דערוועקט אויף דיר;
אָט קומט עס!
7 געקומען איז די ריי צו דיר,
באַווינער פֿון לאַנד;
געקומען די צייט,

נאָנט איז דער טאָג פֿון מהומה,
 און אויס דער געהילך פֿון די בערג.
8 אַצונד באַלד וועל איך אויסגיסן מײַן גרימצאָרן אויף דיר,
 און אויסלאָזן אויף דיר מײַן פעס,
 און דײַך משפּטן לויט דײַנע וועגן,
 און פֿאַרגעלטן אויף דיר אַלע דײַנע אומווערדיקייטן.
9 און מײַן אויג וועט ניט שווינען,
 און איך וועל ניט דערבאַרימען;
 לויט דײַנע וועגן וועל איך פֿאַרגעלטן אויף דיר,
 און דײַנע אומווערדיקייטן וועלן אין דײַן מיט בלײַבן;
 און איר וועט וויסן אַז איך יהוה טו שלאָגן.

10 אָט איז דער טאָג,
 אָט קומט עס!
 אויסגעפֿאַלן איז די רײ,
 געשפּראַצט האָט דער שטעקן,
 געבליט האָט די מוטווייליקייט.
11 אומרעכט איז אויסגעוואַקסן
 אין אַ שטעקן פֿון שלעכטיקייט;
 ניט פֿון זײ קומט אַרויס,
 און ניט פֿון זײער געזעמל,
 און ניט פֿון זײער געטומל;
 און ניטאָ קײן געהויבנקייט אין זײ.
12 געקומען איז די צײַט,
 דערגרייכט האָט דער טאָג;
 דער קויפֿער זאָל זיך ניט פֿרייען,
 און דער פֿאַרקויפֿער זאָל ניט טרויערן,
 וואָרום אַ גרימצאָרן איז אויף איר גאַנצן געזעמל.
13 וואָרום דער פֿאַרקויפֿער וועט צום פֿאַרקויפֿטן
 אין זײַן לעבנס לעבן זיך ניט אומקערן;
 ווײַל אַ זעונג איז אויף איר גאַנצן געזעמל,
 עס זאָל זיך ניט אומקערן;
 און פֿון וועגן זײַן זינד אין זײַן לעבן
 וועט זיך קײנער ניט דערהאַלטן.
14 געבלאָזן דעם האָרן,
 און אָנגעברײט אַלצדינג,

און ניטאָ ווער זאָל גיין אויף מלחמה;
וואָרום מיין גרימצאָרן איז אויף איר גאַנצן געזעמל.
15 דערויסן די שווערד,
און אינעווייניק די פעסט און דער הונגער;
דער וואָס אין פֿעלד וועט דורכן שווערד שטאַרבן,
און דער וואָס אין שטאָט, וועט אים הונגער און פעסט אויפֿעסן.
16 און זייערע אַנטרונענע וועלן אַנטרינען,
און וועלן זיין אויף די בערג,
ווי טויבן פֿון די טאָלן,
וואָס אַלע טוען זיי ברומען;
איטלעכער פֿון וועגן זיין זינד.
17 אַלע הענט וועלן שלאָף ווערן,
און אַלע קני וועלן רינען מיט וואָסער.
18 און זיי וועלן אַנגורטן זאַקקליידער,
און אַ שוידער וועט זיי באַדעקן,
און אויף אַלע פנימער וועט זיין אַ בושה,
און אויף אַלע זייערע קעפּ אַ פליך.
19 זייער זילבער וועלן זיי אויף די גאַסן אַרויסוואַרפֿן,
און זייער גאָלד וועט אַן אומרייניקייט ווערן,
זייער זילבער און זייער גאָלד וועט זיי ניט קענען מציל זיין
אין טאָג פֿון גאַטס גרימצאָרן;
זייער לייב וועלן זיי ניט אַנזעטן
און זייערע אינגעווייד וועלן זיי ניט אַנפֿילן;
וואָרום די שטרויכלונג צו זייער זינד איז דאָס געווען,
20 און זייער שיינע צירונג וואָס זיי האָבן פֿאַר אַ שטאַלץ געמאַכט;
און בילדער פֿון זייערע מיאוסע אומווערדיקייטן
האָבן זיי דערפֿון אויסגעאַרבעט;
דרום מאַך איך עס זיי פֿאַר אַן אומרייניקייט.
21 און איך וועל עס געבן אין דער האַנט פֿון פֿרעמדע צו רויב,
און צו די שלעכטע פֿון דער ערד צו פֿאַנג,
און זיי וועלן עס פֿאַרשוועכן.
22 און איך וועל אַפֿדרייען מיין פנים פֿון זיי,
און מע וועט פֿאַרשוועכן מיין פֿאַרבאַרגעניש;
יא, איינברעכער וועלן קומען אין איר,
און וועלן זי פֿאַרשוועכן.

- 23** גרייט צו די קייטן,
וואָרום דאָס לאַנד איז פֿול מיט בלוטשולד,
און די שטאָט איז פֿויל מיט אומרעכט.
24 און איך וועל ברענגען די ערגסטע פֿון די פֿעלקער,
און זיי וועלן ירשען זייערע הייזער;
און איך וועל פֿאַרשטערן דעם שטאָלץ פֿון די שטאָרקע;
און פֿאַרשוועכט ווערן וועלן זייערע הייליקטומען.
25 אַ שוידערניש קומט,
און זיי וועלן זוכן שלום, און עס וועט ניט זיין.
26 אַ בראַך אויף אַ בראַך וועט קומען,
און אַ הערונג נאָך אַ הערונג וועט זיין;
און זיי וועלן זוכן אַ זעונג פֿון נביא,
און די תורה וועט פֿאַרלאָרן ווערן פֿון כהן,
און אַן עצה פֿון די זקנים.
27 דער מלך וועט טרויערן,
און דער פֿירשט וועט זיך אַנקליידן מיט וויסטקייט,
און די הענט פֿון דעם פֿאַלק פֿון לאַנד וועלן צעטומלט ווערן;
לויט זייער וועג וועל איך טאָן מיט זיי,
און מיט זייערע משפּטים וועל איך זיי משפּטן;
און זיי וועלן וויסן אַז איך בין יהוה.

ח **1** און עס איז געווען אין זעקסטן יאָר, אין זעקסטן חודש, אין פֿינפֿטן טאָג פֿון חודש, ווי איך זיץ אין מיין הויז, און די עלטסטע פֿון יהודה זיצן פֿאַר מיר, אַזוי איז דאָרטן געפֿאַלן אויף מיר די האַנט פֿון גאָט דעם האַר. **2** און איך האָב געזען, ערשט אַ געשטאַלט אַזוי ווי דאָס אויסזען פֿון פֿייער: פֿון דעם אויסזען פֿון זיינע לענדן און אַראָפּ פֿייער, און פֿון זיינע לענדן און אַרויף אַזוי ווי דאָס אויסזען פֿון גלאַנציקייט, אַזוי ווי דער אַנבליק פֿון בורשטין. **3** און ער האָט אויסגעשטרעקט אַ געשטאַלט פֿון אַ האַנט, און האָט מיך אַנגענומען פֿאַר אַ לאַק פֿון מיין קאָפּ, און אַ ווינט האָט מיך געטראָגן צווישן ערד און צווישן הימל, און האָט מיך געבראַכט אין זעונגען פֿון גאָט קיין ירושלים, צום איינגאַנג פֿון דעם אינעווייניקסטן טויער וואָס איז געקערט צו צפֿון, וואָס דאָרטן איז

געווען דער אָרט פֿון דעם דערצערנבילד וואָס דערצערנט. **4** ערשט דאָרטן איז די פּראַכט פֿון דעם גאָט פֿון ישׂראל, אַזוי ווי די זעונג וואָס איך האָב געזען אין טאַל. **5** און ער האָט צו מיר געזאָגט: מענטשנקינד, הייב אַקאָרשט אויף דינע אויגן קעגן צפֿון. האָב איך אויפֿגעהויבן מינע אויגן קעגן צפֿון, ערשט אין צפֿון פֿון דעם טויער פֿון מזבח איז דאָס דאָזיקע דערצערנבילד, ביים אַריינגאַנג. **6** און ער האָט צו מיר געזאָגט: מענטשנקינד, דו זעסט וואָס זיי טוען? די גרויסע אומווערדיקייטן וואָס דאָס הויז פֿון ישׂראל טוט דאָ, פֿדי איך זאַל מיך דערווייטערן פֿון מיין הייליקטום? און וועסט נאָך ווייטער זען גרעסערע אומווערדיקייטן. **7** און ער האָט מיך געבראַכט צום אַיינגאַנג פֿון הויף, און איך האָב געזען, ערשט אַ לאַך איז אין דער וואַנט. **8** האָט ער צו מיר געזאָגט: מענטשנקינד, גראַב אַקאָרשט אין דער וואַנט. און איך האָב געגראַבן אין דער וואַנט, ערשט אַן אַיינגאַנג. **9** האָט ער צו מיר געזאָגט: גיי אַריין, און זע די בייזע אומווערדיקייטן וואָס זיי טוען דאָ. **10** בין איך אַריינגעגאַנגען, און האָב געזען, ערשט אַלערליי אומווערדיקע געשטאַלטן פֿון שרצים און בהמות, און אַלערליי אַפּגעטער פֿון דעם הויז פֿון ישׂראל, זיינען אויסגעקריצט אויף דער וואַנט רונד אַרום. **11** און פֿאַר זיי שטייען זיבעציק מאַן פֿון די עלטסטע פֿון דעם הויז פֿון ישׂראל, און יאַזניהו דער זון פֿון שַׁפֿנען שטייט אין מיטן פֿון זיי, און איטלעכער מיט זיין רייכערפֿאַן אין זיין האַנט, און אַ דיקער וואַלקן פֿון דעם וויירויך גייט אויף. **12** האָט ער צו מיר געזאָגט: האַסטו געזען, מענטשנקינד, וואָס די עלטסטע פֿון דעם הויז פֿון ישׂראל טוען אין דער פֿינצטערניש, איטלעכער אין זיינע בילדערקאַמערן? וואָרום זיי זאָגן: גאָט זעט אונדז ניט, פֿאַרלאַזן האָט גאָט דאָס לאַנד. **13** און ער האָט צו מיר געזאָגט: וועסט נאָך ווייטער זען גרעסערע אומווערדיקייטן וואָס זיי טוען. **14** און ער האָט מיך געבראַכט צו דעם טויעראַיינגאַנג פֿון גאָטס הויז וואָס צו צפֿון, ערשט דאָרטן זיצן די ווייבער און באַוויינען תּמוזן. **15** האָט ער צו מיר געזאָגט: האַסטו געזען, מענטשנדיקנד? וועסט נאָך ווייטער זען גרעסערע אומווערדיקייטן ווי די דאָזיקע. **16** און ער האָט מיך געבראַכט צו דעם אינעוויניקסטן הויף פֿון גאָטס הויז, ערשט ביים אַיינגאַנג פֿון גאָטס טעמפל, צווישן דעם פּאָליש און דעם מזבח, זיינען אַרום פֿינף און צוואַנציק מאַן, מיט זייערע רוקנס צום טעמפל פֿון גאָט, און זייערע פּנימער צו מזרח, און זיי בוקן זיך קעגן מזרח צו דער זון. **17** האָט ער צו מיר געזאָגט: האַסטו געזען, מענטשנקינד? קנאַפּ איז דעם הויז פֿון יהודה צו טאַן

די אומווערדיקייטן וואָס זיי האָבן דאָ געטאָן, אַז זיי האָבן נאָך אָנגעפֿילט דאָס לאַנד מיט אומרעכט, און האָבן מיך ווידער און ווידער דערצערנט; און אַט לייגן זיי צו דעם צווייג צו זייער נאָז.

18 דרום וועל איך אויך טאָן מיט גרימצאָרן;
 מיין אויג וועט ניט שוינען,
 און איך וועל ניט דערבאַרימען;
 און זיי וועלן שרייען אין מיין אויער אויף אַ הויך קול,
 און איך וועל זיי ניט צוהערן.

ט 1 און אַ הויכער קול האָט אויסגערופֿן אין מיין אויער, אַזוי צו זאָגן: מאַכט גענענען די וואָס זיינען געזעצט אויף דער שטאָט, און איטלעכן מיט זיין צעשטערגעצייג אין זיין האַנט. **2** ערשט זעקס מענער זיינען אָנגעקומען פֿון דעם וועג פֿון דעם אויבערשטן טויער וואָס איז געקערט צו צפֿון, און איטלעכער מיט זיין ברעכגעצייג אין זיין האַנט, און איין מאַן צווישן זיי אָנגעטאָן אין ליינען מיט אַ שרייבערס טינטהאַרן אויף זיינע לענדן. און זיי זיינען געקומען, און האָבן זיך געשטעלט לעבן דעם קופּערנעם מזבח. **3** און די פּראַכט פֿון דעם גאָט פֿון ישׂראל האָט זיך אויפֿגעהויבן פֿון איבער דעם פֿרובֿ וואָס זי איז אויף אים געווען, צו דעם שוועל פֿון הויז; און ער האָט גערופֿן צו דעם מאַן אָנגעטאָן אין ליינען, וואָס אַ שרייבערס טינטהאַרן איז געווען אויף זיינע לענדן. **4** און גאָט האָט צו אים געזאָגט: גיי דורך אין מיטן שטאָט, אין מיטן ירושלים, און זאָלסט אַנצייכענען אַ צייכן אויף די שטערנס פֿון די מענטשן וואָס זיפֿצן און קרעכצן אויף אַלע אומווערדיקייטן וואָס ווערן געטאָן אין איר. **5** און צו יענע האָט ער געזאָגט פֿאַר מינע אויערן: גייט דורך אין שטאָט הינטער אים, און שלאָגט; אייער אויג זאָל ניט שוינען, און איר זאָלט ניט דערבאַרימען. **6** אַ זקן, אַ בחור און אַ מיידל, און קליינע קינדער און ווייבער, זאָלט איר הרגען צום טויט, נאָר צו קיין מענטשן וואָס אויף אים איז דער צייכן, זאָלט איר ניט גענענען; און פֿון מיין הייליקטום זאָלט איר אָנהייבן. האָבן זיי אָנגעהויבן פֿון די אַלטע לייט וואָס פֿאַרן הויז. **7** און ער האָט צו זיי געזאָגט: פֿאַראומרייניקט דאָס הויז, און פֿילט אָן די הויפֿן מיט דערשלאָגענע; גייט אַרויס! און זיי זיינען אַרויסגעגאַנגען, און האָבן געשלאָגן אין שטאָט. **8** און עס איז

געווען, ווי זיי האָבן געשלאָגן, און איך בין געבליבן אַליין, אַזוי בין איך געפֿאַלן אויף מיין פנים, און איך האָב געשרייען, און געזאָגט: וויי, גאָט דו האָר, ווילסטו אומברענגען דעם גאַנצן איבערבלייב פֿון ישׂראל מיט וואָס דו גיסט אויס דיין גרימצאָרן אויף ירושלים? **9** האָט ער צו מיר געזאָגט: די זינד פֿון דעם הויז פֿון ישׂראל און יהודה איז זייער זייער גרויס, און דאָס לאַנד איז אָנגעפֿילט מיט בלוט, און די שטאָט איז פֿול מיט אומגערעכטיקייט, וואָרום זיי זאָגן: פֿאַרלאָזן האָט גאָט דאָס לאַנד, און גאָט זעט ניט.

10 דרום וועט אויך מיין אויג ניט שוינען, און איך וועל ניט דערבאַרימען; זייער וועג וועל איך פֿאַרגעלטן אויף זייער קאָפּ.

11 ערשט דער מאַן אָנגעטאָן אין ליינען וואָס דער טינטהאַרן איז געווען אויף זיינע לענדן, האָט געבראַכט אַן ענטפֿער, אַזוי צו זאָגן: איך האָב געטאָן אַזוי ווי אַלץ וואָס דו האָסט מיר באַפֿוילן.

1 און איך האָב געזען, ערשט אויף דעם הימל וואָס איבערן קאָפּ פֿון די כּרובֿים האָט זיך באַוויזן אַזוי ווי סאַפּירשטיין, אַזוי ווי דאָס אויסזען פֿון דער געשטאַלט פֿון אַ טראָן איבער זיי. **2** און ער האָט גערעדט צו דעם מאַן וואָס איז געווען אָנגעטאָן אין ליינען, און ער האָט געזאָגט: גיי אַרײַן צווישן די רעדער, אונטער דעם כּרובֿ, און פֿיל אַן דייע הויפֿנס מיט פֿייערקוילן פֿון צווישן די כּרובֿים, און טו אַ וואָרף אויף דער שטאָט. איז ער אַרײַנגעגאַנגען פֿאַר מייע אויגן. **3** און די כּרובֿים זיינען געשטאַנען רעכטס פֿון הויז, ווען דער מאַן איז אַרײַנגעגאַנגען; און אַ וואָלקן האָט אָנגעפֿילט דעם אינעווייניקסטן הויף. **4** און די פּראַכט פֿון גאָט האָט זיך אויפֿגעהויבן פֿון איבער דעם כּרובֿ צום שוועל פֿון הויז; און דאָס הויז איז אָנגעפֿילט געוואָרן מיטן וואָלקן, און דער הויף איז געווען פֿול מיט דעם שיין פֿון גאָטס פּראַכט. **5** און דאָס גערויש פֿון די פֿליגלען פֿון די כּרובֿים האָט זיך געהערט ביזן אויסנווייניקסטן טויער, אַזוי ווי דער קול פֿון גאָט אַלמאַכטיקן, ווען ער רעדט. **6** און עס איז געווען, ווי ער האָט באַפֿוילן דעם מאַן וואָס איז געווען אָנגעטאָן אין ליינען, אַזוי צו זאָגן: נעם פֿייער פֿון צווישן די רעדער, פֿון צווישן די כּרובֿים,

אזוי איז ער אַרײַנגעגאַנגען, און האָט זיך געשטעלט לעבן אַ ראָד.
7 און דער פֿרובֿ האָט אויסגעשטרעקט זײַן האַנט פֿון צווישן די פֿרובֿים צו דעם פֿײַער וואָס צווישן די פֿרובֿים, און ער האָט אויפֿגעהויבן און געגעבן אין די הויפֿנס פֿון דעם אָנגעטאַנענעם אין לײַנען; און דער האָט עס גענומען, און איז אַרויסגעגאַנגען. **8** און בײַ די פֿרובֿים האָט זיך געזען די געשטאַלט פֿון אַ מענטשנס האַנט אונטער זײַערע פֿליגלען. **9** און איך האָב געזען, ערשט פֿיר רעדער זײַנען לעבן די פֿרובֿים, אײַן ראָד לעבן אײַן פֿרובֿ, אײַן ראָד לעבן אײַן פֿרובֿ; און דאָס אויסזען פֿון די רעדער איז געווען אזוי ווי דער אַנבליק פֿון גאַלדשטיין. **10** און זײַער אויסזען: אײַן געשטאַלט איז געווען בײַ זײַ פֿירן, אזוי ווי עס וואָלט זײַן אַ ראָד אין אַ ראָד. **11** אַז זײַ זײַנען געגאַנגען, זײַנען זײַ געגאַנגען צו זײַערע פֿיר זײַטן: זײַ האָבן זיך ניט אומגעדרײַט בײַ זײַער גײַן, נײַערט צום אָרט ווהין דער קאָפּ איז געווען געקערט, נאָך אים זײַנען זײַ געגאַנגען; זײַ האָבן זיך ניט אומגעדרײַט בײַ זײַער גײַן. **12** און זײַער גאַנצער לײַב, און זײַער רוקן, און זײַערע הענט, און זײַערע פֿליגלען, און די רעדער, זײַנען געווען פֿול מיט אויגן רונד אַרום – זײַערע רעדער בײַ זײַ פֿירן. **13** די רעדער, זײַ האָט מען אָנגערופֿן „דער גלגל“ אין מײַנע אויערן. **14** און פֿיר פֿנימער זײַנען בײַ אײַטלעכן געווען: אײַן פֿנים דער פֿנים פֿון אַ פֿרובֿ, און דער צווייטער פֿנים דער פֿנים פֿון אַ מענטשן, און דער דריטער דער פֿנים פֿון אַ לײַב, און דער פֿירטער דער פֿנים פֿון אַן אָדלער. **15** און די פֿרובֿים האָבן זיך אויפֿגעהויבן. דאָס איז געווען די חיה וואָס איך האָב געזען בײַם טײַך פֿבֿר. **16** און אַז די פֿרובֿים זײַנען געגאַנגען, זײַנען געגאַנגען די רעדער לעבן זײַ, און אַז די פֿרובֿים האָבן אויפֿגעשטעלט זײַערע פֿליגלען זיך אויפֿצוהײַבן פֿון דער ערד, האָבן אויך די רעדער זיך ניט אָפֿגעדרײַט פֿון לעבן זײַ. **17** אַז יענע זײַנען געשטאַנען, זײַנען די געשטאַנען, און אַז יענע האָבן זיך אויפֿגעהויבן, האָבן זײַ זיך אויפֿגעהויבן מיט זײַ, וואָרום דער גײַסט פֿון דער חיה איז געווען אין זײַ. **18** און די פֿראַכט פֿון גאָט איז אַוועק פֿון דעם שוועל פֿון הויז, און האָט זיך געשטעלט אויף די פֿרובֿים. **19** און די פֿרובֿים האָבן אויפֿגעשטעלט זײַערע פֿליגלען, און האָבן זיך אויפֿגעהויבן פֿון דער ערד פֿאַר מײַנע אויגן בײַ זײַער אַרויסגײַן, און די רעדער באַגלײַך מיט זײַ; און זײַ האָבן זיך געשטעלט בײַם אײַנגאַנג פֿון מזרח-טויער פֿון גאָטס הויז; און די פֿראַכט פֿון דעם גאָט פֿון ישראל איז געווען איבער זײַ פֿון אויבן. **20** דאָס איז די חיה וואָס איך האָב געזען אונטער דעם גאָט פֿון ישראל, בײַם טײַך פֿבֿר;

און איך האָב דערקענט אַז דאָס זײַנען פֿרובֿים. **21** צו פֿיר, צו פֿיר פֿנימער זײַנען בײַ איטלעכן געווען, און פֿיר פֿליגלען בײַ איטלעכן, און די געשטאַלט פֿון הענט פֿון אַ מענטשן אונטער זייערע פֿליגלען. **22** און די געשטאַלט פֿון זייערע פֿנימער: דאָס זײַנען געווען די פֿנימער וואָס איך האָב געזען בײַם טײַך פֿבֿר, זייער אויסזען און זיי גופֿא. איטלעכער צו דער זײַט פֿון זײַן פֿנים זײַנען זיי געגאַנגען.

יא **1** און אַ ווינט האָט מיך אויפֿגעהויבן, און האָט מיך געבראַכט צו דעם מזרח-טויער פֿון גאָטס הויז וואָס איז געקערט צו מזרח; ערשט אין דעם אײַנגאַנג פֿון טויער זײַנען פֿינף און צוואַנציק מאָן; און איך האָב געזען צווישן זיי יאַזניָה דעם זון פֿון עזורן, און פֿלטיָהו דעם זון פֿון בנִיהון, די האַרן פֿון פֿאַלק. **2** און ער האָט צו מיר געזאָגט:

מענטשנקינד, דאָס זײַנען די מענער וואָס טראַכטן אומרעכט, און עצהן בײַזע עצות אין דער דאָזיקער שטאָט;
3 וואָס זאָגן: ניט אַזוי באַלד!
מע וועט נאָך בויען הייזער!
זי איז דער טאָפּ,
און מיר זײַנען דאָס פֿלייש.
4 דרום זאָג נבִיאות אויף זיי,
זאָג נבִיאות, דו מענטשנקינד.

5 און דער גײַסט פֿון גאָט איז געפֿאַלן אויף מיר, און ער האָט צו מיר געזאָגט:

זאָג: אַזוי האָט גאָט געזאָגט:
אַזוי האָט איר געזאָגט, הויז פֿון ישֿראל,
און וואָס אײַך קומט אויפֿן זינען דאָס ווייס איך.
6 איר האָט געמערט אײַערע דערשלאָגענע
אין דער דאָזיקער שטאָט,
און אַנגעפֿילט אירע גאַסן מיט דערשלאָגענע.
7 דרום האָט גאָט דער האַר אַזוי געזאָגט:
אײַערע דערשלאָגענע וואָס איר האָט אַוועקגעלייגט אין איר,
זיי זײַנען דאָס פֿלייש, און זי איז דער טאָפּ,

אָבער אײך וועט מען אַרויסצײען פֿון איר.
8 פֿאַר דער שווערד האָט איר מורא געהאַט,
 און אַ שווערד וועל איך ברענגען אויף אײך,
 זאָגט גאָט דער האָר.
9 און איך וועל אײך אַרויסצײען פֿון איר מיט,
 און וועל אײך געבן אין דער האַנט פֿון פֿרעמדע,
 און וועל טאָן אויף אײך אַ משפט.
10 דורך דער שווערד וועט איר פֿאַלן;
 אויפֿן געמאַרק פֿון ישׂראל וועל איך אײך משפטן;
 און איר וועט וויסן אַז איך בין יהוה.
11 זי וועט אײך ניט זײן צום טאַפֿ,
 אָבער איר וועט זײן אין איר צו פֿלייש;
 בײַם געמאַרק פֿון ישׂראל וועל איך אײך משפטן.
12 און איר וועט וויסן אַז איך בין יהוה,
 וואָס אין מײַנע חוקים זײט איר ניט געגאַנגען,
 און מײַנע געזעצן האָט איר ניט געטאָן,
 נײַערט אַזוי ווי די געזעצן פֿון די פֿעלקער
 וואָס רונד אַרום אײך האָט איר געטאָן.

13 און עס איז געווען, ווי איך האָב נבֿיאות געזאָגט, אַזוי איז פֿלטיה
 דער זון פֿון בנֿיהון געשטאַרבן; בין איך געפֿאַלן אויף מײַן פנים, און
 איך האָב געשרײַען אויף אַ הויכן קול, און האָב געזאָגט: וויי, גאָט דו
 האָר, ווילסטו אַ פֿאַרלענדונג מאַכן פֿון דעם איבערבלייב פֿון ישׂראל?
14 איז דאָס וואָרט פֿון גאָט געווען צו מיר, אַזוי צו זאָגן:

15 מענטשנקינד, דײַנע ברידער, דײַנע ברידער,
 די מענטשן פֿון דײַן קרובֿהשאַפֿט,
 און דאָס גאַנצע הויז פֿון ישׂראל אין גאַנצן,
 וואָס די באַוווּינער פֿון ירושלים האָבן צו זיי געזאָגט:
 זײט דערווײַטערט פֿון גאָט!
 דאָס איז אונדז דאָס לאַנד געגעבן געוואָרן פֿאַר אַ ירושה –
16 דרום זאָגט: אַזוי האָט געזאָגט גאָט דער האָר:
 הגם איך האָב זיי דערווײַטערט צווישן די פֿעלקער,
 און הגם איך האָב זיי צעשפּרייט אין די לענדער,
 בין איך זיי אָבער פֿאַר אַ קליין הייליקטום
 אין די לענדער וואָס זיי זײַנען געקומען אַהין.

- 17** דרום זאָג: אַזוי האָט געזאָגט גאָט דער האַר:
יא, איך וועל אייך איינזאַמלען פֿון די אומות,
און וועל אייך צונויפֿקלייבן פֿון די לענדער
וואָס איר זייט צעשפּרייט געוואָרן אין זיי,
און איך וועל אייך געבן די ערד פֿון ישׂראל.
- 18** און זיי וועלן קומען אַהין,
און וועלן אָפּטאָן אַלע אירע מיאוסקייטן
און אַלע אירע אומווערדיקייטן פֿון איר.
- 19** און איך וועל זיי געבן איין האַרץ,
און אַ ניי געמיט וועל איך אַרײַנגעבן אין אייך;
און איך וועל אָפּטאָן דאָס האַרץ פֿון שטיין פֿון זייער לייב,
און וועל זיי געבן אַ האַרץ פֿון פֿלייש;
20 כדי זיי זאָלן גיין אין מײַנע חוקים,
און מײַנע געזעצן זאָלן זיי היטן און זיי טאָן;
און זיי וועלן מיר זײַן צום פֿאָלק,
און איך וועל זיי זײַן צום גאָט.
- 21** און די וואָס זייער האַרץ גייט נאָך דעם האַרצן
פֿון זייערע מיאוסקייטן און זייערע אומווערדיקייטן,
וועל איך זייער וועג אויף זייער קאָפּ פֿאַרגעלטן,
זאָגט גאָט דער האַר.
- 22** און די פֿרוֹבֿים האָבן אויפֿגעהויבן זייערע פֿליגלען, און די רעדער
באַגלייך מיט זיי; און די פֿראַכט פֿון דעם גאָט פֿון ישׂראל איז געווען
איבער זיי פֿון אויבן. **23** און די פֿראַכט פֿון גאָט האָט זיך אויפֿגעהויבן
פֿון איבערן מיטן שטאָט, און האָט זיך געשטעלט אויף דעם באַרג
וואָס אין מזרח פֿון שטאָט. **24** און אַ ווינט האָט מיך אויפֿגעהויבן,
און האָט מיך געבראַכט קיין פֿשדים צו די פֿאַרטריבענע, אין אַ זעונג,
מיט דעם גײַסט פֿון גאָט. און די זעונג וואָס איך האָב געזען, האָט זיך
אויפֿגעהויבן פֿון מיר. **25** און איך האָב גערעדט צו די פֿאַרטריבענע
אַלע ווערטער פֿון גאָט וואָס ער האָט מיר באַוויזן.

יב 1 און דאָס וואָרט פֿון גאָט איז געווען צו מיר, אַזוי צו זאָגן:
2 מענטשנקינד, צווישן אַ ווידערשפעניקן געזינדל זיצסטו,

וואָס האָבן אויגן צו זען, און זעען ניט,
 וואָס האָבן אויערן צו הערן, און הערן ניט,
 ווייל אַ ווידערשפעניק געזינדל זיינען זיי.

3 און דו מענטשנקינד, מאַך דיר וואַנדער-כלים,
 און וואַנדער אויס ביי טאָג פֿאַר זייערע אויגן;

און זאָלסט וואַנדערן פֿון דיין אָרט
 צו אַן אַנדער אָרט פֿאַר זייערע אויגן;
 אפֿשר וועלן זיי איינזען

אַז אַ ווידערשפעניק געזינדל זיינען זיי.

4 און זאָלסט אַרויסטראָגן דייע כלים

אַזוי ווי וואַנדער-כלים ביי טאָג פֿאַר זייערע אויגן;
 און דו זאָלסט אַרויסגיין אין אַוונט פֿאַר זייערע אויגן,
 אַזוי ווי מע גייט אַרויס אין גלות.

5 פֿאַר זייערע אויגן גראַב דיר דורך די וואַנט,
 און טראַג אַרויס דורך איר.

6 פֿאַר זייערע אויגן זאָלסטו אויפֿן אַקסל טראַגן,
 אין שטאַקפֿינצטערניש זאָלסטו אַרויסטראַגן;

דיין פנים זאָלסטו פֿאַרדעקן, און ניט אַנקוקן דאָס לאַנד;
 וואָרום אַ צייכן האָב איך דין געמאַכט
 פֿאַר דעם הויז פֿון ישראל.

7 און איך האָב געטאָן אַזוי ווי איך בין באַפֿוילן געוואָרן: מיינע כלים
 האָב איך אַרויסגעטראַגן אַזוי ווי וואַנדער-כלים ביי טאָג, און אין
 אַוונט האָב איך מיר דורך-געגראַבן די וואַנט מיט דער האַנט; אין
 שטאַקפֿינצטערניש האָב איך אַרויסגעטראַגן; אויפֿן אַקסל האָב איך
 געטראַגן פֿאַר זייערע אויגן.

8 און דאָס וואָרט פֿון גאָט איז געווען צו מיר אין דער פֿרי, אַזוי צו זאָגן:

9 מענטשנקינד, האָבן ניט געזאָגט צו דיר דאָס הויז פֿון ישראל,
 דאָס ווידערשפעניקע געזינדל: וואָס טוסטו?

10 זאָג צו זיי: אַזוי האָט געזאָגט גאָט דער האַר:
 די דאָזיקע נבואה איז אויף דעם פֿירשט אין ירושלים,
 און אויף דעם גאַנצן הויז פֿון ישראל

- וואָס זיי זיינען צווישן זיי.
11 זאָג: איך בין אייער צייכן;
 ווי איך האָב געטאָן, אַזוי וועט געטאָן ווערן צו זיי:
 אין גלות, אין געפֿאַנגענשאַפֿט וועלן זיי גיין.
12 און דער פֿירשט וואָס צווישן זיי
 וועט אויפֿן אַקסל טראָגן,
 און אין שטאָקפֿינצטערניש וועט ער אַרויסגיין;
 די וואַנט וועט מען דורכגראָבן
 אים אַרויסצופֿירן דורך איר;
 זיין פנים וועט ער פֿאַרדעקן,
 כּדי ער זאָל ניט אַנקוקן מיטן אויג דאָס לאַנד.
13 און איך וועל אויסשפּרייטן מיין נעץ אויף אים,
 און ער וועט געפֿאַנגען ווערן אין מיין פֿאַסטקע;
 און איך וועל אים ברענגען קיין בָּבֶל
 אין לאַנד פֿון די כּשדים,
 אַבער ער וועט עס ניט אַנקוקן,
 הגם דאָרטן וועט ער שטאַרבן.
14 און אַלע וואָס רונד אַרום אים,
 זיינע העלפֿער, און אַלע זיינע מחנות,
 וועל איך צעשפּרייטן אויף אַלע ווינטן,
 און אַ שווערד וועל איך אַרויסציען הינטער זיי.
15 און זיי וועלן וויסן אַז איך בין יהוה,
 ווען איך צעוואַרף זיי צווישן די פֿעלקער,
 און וועל זיי צעשפּרייטן אין די לענדער.
16 נאָר געצייילטע מענטשן פֿון זיי וועל איך איבערלאָזן
 פֿון שווערד, פֿון הונגער, און פֿון פעסט,
 כּדי זיי זאָלן דערציילן אַלע זייערע אומווערדיקייטן
 צווישן די פֿעלקער וואָס זיי זיינען געקומען אַהין;
 און זיי וועלן וויסן אַז איך בין יהוה.
17 און דאָס וואָרט פֿון גאָט איז געווען צו מיר, אַזוי צו זאָגן:
18 מענטשנקינד, דיין ברויט זאָלסטו מיט ציטערניש עסן,
 און דיין וואָסער זאָלסטו מיט אומרו און מיט זאָרג טרינקען.
19 און זאָלסטו זאָגן צו דעם פֿאָלק פֿון לאַנד:
 אַזוי האָט געזאָגט גאָט דער האַר

וועגן די באַוווּנער פֿון ירושלים אויף דער ערד פֿון ישראל:
זייער ברויט וועלן זיי מיט זאָרג עסן,
און זייער וואַסער וועלן זיי מיט באַנומעניש טרינקען,
ווייל איר לאַנד וועט פֿאַרוויסט ווערן פֿון איר פֿולקייט,
פֿון וועגן דעם אומרעכט פֿון אַלע וואָס וווינען אין איר.
20 און די באַזעצטע שטעט וועלן חרובֿ ווערן,
און דאָס לאַנד וועט אַ וויסטעניש זײַן;
און איר וועט וויסן אַז איך בין יהוה.

21 און דאָס וואָרט פֿון גאָט איז געווען צו מיר, אַזוי צו זאָגן:

22 מענטשנקינד, וואָס איז דאָס דאָזיקע ווערטל בײַ אײַך
אין לאַנד פֿון ישראל, אַזוי צו זאָגן:
עס לענגערן זיך די טעג,
און צו נישט ווערט איטלעכע זעונג?

23 דרום זאָג צו זיי: אַזוי האָט געזאָגט גאָט דער האַר:
איך פֿאַרשטער דאָס דאָזיקע ווערטל,
און מע וועט עס מער ניט זאָגן אין ישראל.
נייערט רעד צו זיי: עס גענענען די טעג,
און די געשעונג פֿון איטלעכער זעונג.

24 וואָרום מער וועט ניט זײַן קיין פֿאַלשע זעונג
און גלאַטע וואָרזאָגערײַ אין הויז פֿון ישראל.

25 נייערט איך יהוה וועל רעדן, וואַסער וואָרט איך וועל רעדן,
און עס וועט געשען; עס וועט זיך מער ניט פֿאַרצײען.
וואָרום אין אייערע טעג, איר ווידערשפעניק געזינדל,
וועל איך רעדן אַ וואָרט, און וועל עס טאָן,
זאָגט גאָט דער האַר.

26 און דאָס וואָרט פֿון גאָט איז געווען צו מיר, אַזוי צו זאָגן:

27 מענטשנקינד, זע, דאָס הויז פֿון ישראל זאָגט:
די זעונג וואָס ער זעט איז אויף פֿיל טעג אַרום,
און אויף ווייטע צײַטן זאָגט ער נבֿיאות.

28 דרום זאָג צו זיי: אַזוי האָט געזאָגט גאָט דער האַר:
מער וועלן זיך ניט פֿאַרצײען אַלע מײַנע ווערטער;

אַז איך וועל רעדן אַ וואָרט, וועט עס געשען,
זאָגט גאָט דער האָר.

יג 1 און דאָס וואָרט פֿון גאָט איז געווען צו מיר, אַזוי צו זאָגן:
2 מענטשנקינד, זאָג נביאות

אויף די נביאים פֿון ישראל וואָס זאָגן נביאות,
און זאָלסט זאָגן צו די נביאים פֿון זייער אייגענעם האַרצן:
הערט דאָס וואָרט פֿון גאָט:

3 אַזוי האָט געזאָגט גאָט דער האָר:

ווי צו די נביאים מנווולים

וואָס גייען נאָך זייער געמיט,

און נאָך וואָס זיי האָבן ניט געזען! –

4 אַזוי ווי פֿיקס אין חורבות

זיינען געווען דיינע נביאים, ישראל.

5 איר זייט אַרויפֿגעגאַנגען אין די בראַכן,

און פֿאַרצאַמט אַ צאַם אַרום דעם הויז פֿון ישראל,

צו באַשטיין אין מלחמה אין טאָג פֿון גאָט.

6 זיי האָבן געזען פֿאַלשקייט און וואַרזאַגעניש פֿון ליגן,

זיי וואָס זאָגן: גאָט האָט געזאָגט,

ווען גאָט האָט זי ניט געשיקט;

און זיי האָרן ער זאָל מקיים זיין דאָס וואָרט!

7 האָט איר דען ניט אַ זעונג פֿון ליגן געזען,

און פֿאַלשע וואַרזאַגעניש געזאָגט?

און איר זאָגט: גאָט האָט געזאָגט,

ווען איך האָב ניט גערעדט.

8 דרום האָט גאָט דער האָר אַזוי געזאָגט:

ווייל איר האָט גערעדט פֿאַלשקייט און געזען ליגן,

דרום זעט, איך קום אויף אייך,

זאָגט גאָט דער האָר.

9 און מיין האַנט וועט זיין אויף די נביאים

וואָס זעען פֿאַלשקייט און וואַרזאַגן ליגן;

אין דעם באַראָט פֿון מיין פֿאַלק וועלן זיי ניט זיין,

און אין דעם געשריפֿטס פֿון דעם הויז פֿון ישראל

וועלן זיי ניט פֿאַרשריבן ווערן,
און אויף דער ערד פֿון ישראל וועלן זיי ניט קומען;
און איר וועט וויסן אַז איך בין גאָט יהוה.
10 ווייל און באַווייל זיי האָבן פֿאַרפֿירט מיין פֿאָלק,
אַזוי צו זאָגן: שלום! ווען קיין שלום איז ניטאָ;
און ער בויט אַ ווענטל,
און זיי-אַ באַשמירן עס מיט טינק;
11 זאָג צו די טינקשמירער אַז עס וועט איינפֿאַלן;
עס ווערט אַ רעגן אַ פֿלייציקער,
און איר, האַגלשטיינער, וועט פֿאַלן,
און אַ שטורעמווינט וועט אויסברעכן.
12 און אָט אַז די מויער פֿאַלט איין,
צי וועט ניט געזאָגט ווערן צו אייך:
ווי איז דאָס געשמיר וואָס איר האָט אָנגעשמירט?
13 דרום האָט גאָט דער האַר אַזוי געזאָגט:
יא, איך וועל מאַכן אויסברעכן אַ שטורעמווינט
אין מיין גרימצאָרן,
און אַ פֿלייציקער רעגן וועט זיין אין מיין פעס,
און האַגלשטיינער אין גרימצאָרן, צו פֿאַרלענדן.
14 און איך וועל צעשטערן די מויער
וואָס איר האָט באַשמירט מיט טינק,
און וועל זי ברענגען צו דער ערד,
און איר גרונטפֿעסט וועט אַנטפלעקט ווערן;
און זי וועט איינפֿאַלן,
און איר וועט פֿאַרלענדט ווערן דערין;
און איר וועט וויסן אַז איך בין יהוה.
15 און איך וועל אויסלאָזן מיין גרימצאָרן אויף דער מויער,
און אויף די וואָס האָבן זי באַשמירט מיט טינק;
און איך וועל זאָגן צו אייך:
ניטאָ די מויער, און ניטאָ די וואָס האָבן זי באַשמירט –
16 די נביאים פֿון ישראל וואָס זאָגן נביאות אויף ירושלים,
און זעען איר אַ זעונג פֿון שלום,
ווען קיין שלום איז ניטאָ,
זאָגט גאָט דער האַר.
17 און דו מענטשנקינד, טו דיין פנים
צו די טעכטער פֿון דיין פֿאָלק

וואָס זאָגן נביאות פֿון זייער אייגענעם האַרצן,
און זאָגן נביאות אויף זיי,
18 און זאָלסט זאָגן: אַזוי האָט געזאָגט גאָט דער האַר:
ווי צו די וואָס נייען אָן קישעלעך אויף אַלע עלנבויגנס,
און מאַכן שלייערס אויפֿן קאָפּ פֿון איטלעכן ווקס,
כדי נפֿשות צו פֿאַנגען!

די נפֿשות טוט איר פֿאַנגען ביי מיין פֿאַלק,
כדי אייך די נפֿשות ביים לעבן צו דערהאַלטן.
19 און איר האָט מיך פֿאַרשוועכט ביי מיין פֿאַלק
פֿאַר הייפֿלעך גערשטן, און פֿאַר ברעקלעך ברויט,
צו מאַכן שטאַרבן נפֿשות וואָס דאַרפֿן ניט שטאַרבן,
און צו לאָזן לעבן נפֿשות וואָס דאַרפֿן ניט לעבן,
מיט וואָס איר זאָגט ליגן צו מיין פֿאַלק,
די צוהערער פֿון ליגן.

20 דרום האָט גאָט דער האַר אַזוי געזאָגט:
זעט, איך נעם זיך צו אייערע קישעלעך
וואָס איר פֿאַנגט דערמיט די נפֿשות ווי פֿויגלען,
און איך וועל זיי אַראָפּרייסן פֿון אייערע אַרעמס,
און וועל אַוועקלאָזן די נפֿשות וואָס איר פֿאַנגט –
נפֿשות ווי פֿויגלען.

21 און איך וועל אַראָפּרייסן אייערע שלייערס,
און וועל מציל זיין מיין פֿאַלק פֿון אייער האַנט,
און זיי וועלן מער ניט זיין צום געפֿאַנג אין אייער האַנט;
און איר וועט וויסן אַז איך בין יהוה.

22 ווייל איר האָט מיט ליגן באַטריבט דאָס האַרץ פֿון דעם צדיק,
ווען איך האָב אים ניט געוואָלט ווי טאָן,
און איר האָט געשטאַרקט די הענט פֿון דעם רָשע
זיך ניט אומצוקערן פֿון זיין שלעכטן וועג,
אַז מע זאָל אים לאָזן לעבן,

23 דרום וועט איר מער פֿאַלשקייט ניט זען,
און וואָרזאָגעניש ניט וואָרזאָגן;
און איך וועל מציל זיין מיין פֿאַלק פֿון אייער האַנט;
און איר וועט וויסן אַז איך בין יהוה.

יד 1 און צו מיר זיינען געקומען מענער פֿון די עלטסטע פֿון ישראל, און זיינען געזעסן פֿאַר מיר. **2** איז דאָס וואָרט פֿון גאָט געווען צו מיר אזוי צו זאָגן:

- 3** מענטשנקינד, די דאָזיקע לייט האָבן אויפֿגעשטעלט זייערע אָפּגעטער אין זייער האַרצן, און די שטרױכלונג צו זייער זינד האַלטן זיי אַקעגן זייער פנים; זאָל איך פֿרעגן זיך לאַזן פֿרעגן פֿון זיי? **4** דרום רעד מיט זיי, און זאָלסט זאָגן צו זיי: אזוי האָט געזאָגט גאָט דער האַר: יעטוועדער מאָן פֿון דעם הויז פֿון ישראל וואָס וועט אויפֿשטעלן זיינע אָפּגעטער אין זיין האַרצן, און די שטרױכלונג צו זיין זינד וועט ער האַלטן אַקעגן זיין פנים, און ער וועט קומען צום נביא, וועל איך יהוה אים ענטפֿערן – דעם וואָס קומט מיט זיינע פֿיל אָפּגעטער; **5** פֿדי צו פֿאַרכאַפֿען ביים האַרצן דאָס הויז פֿון ישראל, וואָס האָבן זיך אָפּגעקערט פֿון מיר דורך זייערע אָפּגעטער אַלע. **6** דרום זאָג צו דעם הויז פֿון ישראל: אזוי האָט געזאָגט גאָט דער האַר: קערט צוריק, און קערט אייך אום פֿון אייערע אָפּגעטער, און פֿון אַלע אייערע אומווערדיקייטן קערט אָפּ אייער פנים. **7** וואָרום יעטוועדער מאָן פֿון דעם הויז פֿון ישראל, אָדער פֿון דעם פֿרעמדן וואָס האַלט זיך אויף אין ישראל, וואָס וועט זיך אָפּשיידן פֿון הינטער מיר, און וועט אויפֿשטעלן זיינע אָפּגעטער אין זיין האַרצן, און די שטרױכלונג צו זיין זינד וועט ער האַלטן אַקעגן זיין פנים, און ער וועט קומען צום נביא, פֿדי ער זאָל מיך פֿרעגן פֿון זיינעט וועגן, וועל איך יהוה אַליין אים ענטפֿערן. **8** און איך וועל קערן מיין פנים אַקעגן יענעם מאָן, און וועל אים פֿאַרוויסטן,

פֶּאָר אַ צײַכן און פֶּאָר אַ שפּריכוואָרט,
 און וועל אים פֶּאַרשניידן פֿון צווישן זײַן פֶּאַלק;
 און איר וועט וויסן אַז איך בין יהוה.
9 און אַז דער נבֿיאַ וועט פֶּאַרפֿירט ווערן,
 און וועט רעדן אַ וואָרט,
 האָב איך יהוה דאָס פֶּאַרפֿירט יענעם נבֿיאַ,
 און איך וועל אויסשטרעקן מײַן האַנט אויף אים,
 און וועל אים פֶּאַרטיליקן פֿון צווישן מײַן פֶּאַלק ישׂראל.
10 און זיי וועלן טראָגן זייער זינד;
 אַזוי ווי די זינד פֿון דעם פֿרעגער,
 אַזוי וועט זײַן די זינד פֿון דעם נבֿיאַ.
11 כדי דאָס הויז פֿון ישׂראל
 זאָלן מער ניט אַוועקבלאַנדזשען פֿון הינטער מיר,
 און זאָלן זיך מער ניט פֶּאַראומרייניקן
 מיט אַלע זייערע פֶּאַרברעכן;
 און זיי זאָלן מיר זײַן צום פֶּאַלק,
 און איך זאָל זיי זײַן צום גאָט,
 זאָגט גאָט דער האָר.

12 און דאָס וואָרט פֿון גאָט איז געווען צו מיר, אַזוי צו זאָגן:

13 מענטשנקינד, ווען אַ לאַנד זאָל זינדיקן קעגן מיר
 צו פֿעלשן אַ פֿעלשונג,
 און איך זאָל אויסשטרעקן מײַן האַנט אויף איר,
 און איר צעברעכן דעם אונטערלען פֿון ברויט,
 און אַנשיקן אויף איר אַ הונגער,
 און פֶּאַרשניידן פֿון איר מענטשן און בהמות,
14 און די דאָזיקע דרײַ מענער זאָלן זײַן אין איר:
 נח, דניאל, און אַיוב,
 וועלן זיי מיט זייער גערעכטיקייט
 נאָר מציל זײַן זייער נפֿש, זאָגט גאָט דער האָר.
15 ווען אַ בייזע חיה זאָל איך מאַכן דורכגיין אין לאַנד,
 און זי זאָל עס פֿון מענטשן באַרויבן,
 און עס זאָל ווערן אַ וויסטעניש אָן אַ דורכגייער
 פֿון וועגן דער חיה,
16 מעגן די דאָזיקע דרײַ מענער זײַן אין איר,

אָזוי ווי איך לעב, זאָגט גאָט דער האַר,
 אויב זיי וועלן מציל זיין זין אָדער טעכטער!
 זיי אַליין וועלן ניצול ווערן,
 אָבער דאָס לאַנד וועט ווערן אַ וויסטעניש.
17 אָדער ווען אַ שווערד זאָל איך ברענגען אויף יענעם לאַנד,
 און זאָגן: אַ שווערד זאָל דורכגיין אין לאַנד;
 און איך זאָל פֿאַרשניידן פֿון איר מענטשן און בהמות,
18 און די דאָזיקע דריי מענער זיינען אין איר,
 אָזוי ווי איך לעב, זאָגט גאָט דער האַר,
 זיי וועלן ניט מציל זיין זין און טעכטער;
 בלויז זיי אַליין וועלן ניצול ווערן.
19 אָדער ווען אַ פעסט זאָל איך שיקן אויף יענעם לאַנד,
 און אויסגיסן מיין גרימצאָרן אויף איר מיט בלוט,
 צו פֿאַרשניידן פֿון איר מענטשן און בהמות,
20 און נח, דניאל, און אַיב זיינען אין איר,
 אָזוי ווי איך לעב, זאָגט גאָט דער האַר,
 אויב זיי וועלן מציל זיין אַ זון אָדער אַ טאָכטער!
 זיי וועלן מיט זייער גערעכטיקייט
 נאָר מציל זיין זייער נפֿש.
21 פֿאַר וואָר, אָזוי האָט געזאָגט גאָט דער האַר:
 היינט ווי שוין אַז מיינע פֿיר בייזע שטראָפֿן,
 שווערד, און הונגער, און אַ בייזע חיה, און פעסט,
 האָב איך אָנגעשיקט אויף ירושלים,
 צו פֿאַרשניידן פֿון איר מענטשן און בהמות!
22 אָבער אַט איז געבליבן אַן אַנטרינונג אין איר,
 די וואָס ווערן אַרויסגעפֿירט, זין און טעכטער;
 אַט קומען זיי אַרויס צו אייך,
 און איר וועט זען זייער וועג און זייערע מעשים,
 און איר וועט אייך טרייסטן וועגן דעם בייז
 וואָס איך האָב געבראַכט אויף ירושלים,
 וועגן אַלץ וואָס איך האָב געבראַכט אויף איר;
23 וואָרום זיי וועלן אייך זיין אַ טרייסטונג,
 אַז איר וועט זען זייער וועג און זייערע מעשים;
 און איר וועט וויסן אַז ניט אומזיסט האָב איך געטאָן
 אַלץ וואָס איך האָב געטאָן אין איר,
 זאָגט גאָט דער האַר.

- טו** 1 און דאָס וואָרט פֿון גאָט איז געווען צו מיר, אַזוי צו זאָגן:
2 מענטשנקינד, וואָס איז דער וויינשטאַק
מער פֿון איטלעכן בוים –
דער וויינצווייג וואָס איז צווישן די וואַלדביימער?
3 צי ווערט פֿון אים האַלץ גענומען
אויף צו מאַכן אַן אַרבעט?
אָדער נעמט פֿון אים אַ פֿלעקל
צו הענגען אַ שום כלי דערויף?
4 היינט אַז ער איז צום פֿייער פֿאַר אַ שפּייז געגעבן געוואָרן,
אַז זיינע ביידע עקן האָט אָפּגעגעסן דאָס פֿייער,
און זיין מיטן איז צוגעברענט געוואָרן,
קען ער דען טויגן אויף אַן אַרבעט?
5 זע, אַז ער איז גאַנץ געווען,
האָט ער ניט געקענט פֿאַרטאָן ווערן אויף אַן אַרבעט,
היינט ווי שוין אַז דאָס פֿייער האָט אים אַרומגעגעסן,
און ער איז צוגעברענט געוואָרן,
קען ער דען נאָך פֿאַרטאָן ווערן אויף אַן אַרבעט?
6 דרום האָט גאָט דער האַר אַזוי געזאָגט:
אַזוי ווי דער וויינשטאַק צווישן די וואַלדביימער,
וואָס איך האָב אים געגעבן צום פֿייער פֿאַר אַ שפּייז,
אַזוי גיב איך די באַוויינער פֿון ירושלים.
און איך וועל קערן מיין פנים אַקעגן זיי;
פֿון פֿייער זיינען זיי אַרויס, און דאָס פֿייער וועט זיי פֿאַרצערן;
און איר וועט וויסן אַז איך בין יהוה,
ווען איך טו מיין פנים אַקעגן זיי.
8 און איך וועל מאַכן דאָס לאַנד אַ וויסטעניש,
ווייל זיי האָבן געפֿעלשט אַ פֿעלשונג,
זאָגט גאָט דער האַר.

- טז** 1 און דאָס וואָרט פֿון גאָט איז געווען צו מיר, אַזוי צו זאָגן:
2 מענטשנקינד, לאַז וויסן ירושלים אירע אומווערדיקייטן,
3 און זאָלסט זאָגן: אַזוי האָט געזאָגט גאָט דער האַר צו ירושלים:
דיין אַפּשטאַם און דיין געבורט
איז פֿון לאַנד פֿון דעם כְּנַעַנִי;

דיין פֿאַטער איז געווען דער אמורי,
 און דיין מוטער פֿון חת.
4 און אָט איז דיין געבורט:
 אין דעם טאָג וואָס דו ביסט געבאָרן געוואָרן
 האָט מען דיין נאָפֿל ניט אָפּגעשניטן,
 און אין וואָסער ביסטו ניט געוואָשן געוואָרן צום רייניקן,
 און באַזאַלצן ביסטו ניט באַזאַלצט געוואָרן,
 און געוויקלט ביסטו ניט געוויקלט געוואָרן.
5 ניט דערבאַרימט האָט זיך אַן אויג אויף דיר,
 דיר צו טאָן איינס פֿון די דאָזיקע,
 צו האָבן רַחמנות אויף דיר;
 און ביסט אַוועקגעוואָרפֿן געוואָרן אויפֿן פֿרייען פֿעלד,
 פֿון וועגן דער עקלדיקייט פֿון דיין לייב,
 אין דעם טאָג וואָס דו ביסט געבאָרן געוואָרן.
6 און איך בין פֿאַרבייגעגאַנגען פֿאַרביי דיר,
 און האָב דיך געזען זיך וועלגערן אין דיין בלוט,
 און איך האָב געזאָגט צו דיר אין דיין בלוט: לעב!
 יאָ, איך האָב געזאָגט צו דיר אין דיין בלוט: לעב!
7 וואָקסעדִיק ווי די שפּראַצונג פֿון פֿעלד האָב איך דיך געמאַכט,
 און ביסט געוואָקסן, און ביסט גרויס געוואָרן,
 און געקומען אין שענסטער שיינקייט;
 די בריסט זיינען געווען געפֿורעמט,
 און דייןע האָר האָט געשפּראַצט,
 נאָר נאָקעט און הויל ביסטו געווען.
8 בין איך פֿאַרבייגעגאַנגען פֿאַרביי דיר, און האָב דיך געזען,
 ערשט דיין צייט איז די צייט פֿון ליבשאַפֿט;
 און איך האָב אויסגעשפּרייט מיין ברעג קלייד איבער דיר,
 און צוגעדעקט דיין נאָקעטקייט;
 און איך האָב דיר געשוואָרן,
 און בין אַרײַן אין אַ בונד מיט דיר,
 זאָגט גאָט דער האָר,
 און ביסט געוואָרן מײַנע.
9 און איך האָב דיך אַרומגעוואָשן מיט וואָסער,
 און האָב אָפּגעשווענקט דיין בלוט פֿון דיר,
 און האָב דיך באַזאַלבת מיט אייל.
10 און איך האָב דיך אָנגעקליידט אין געשטיקטן געוואָנט,

- און דײַך באַשוכט מיט תַּחֲש-פֿעל,
און באַוויקלט דײַן קאַפּ מיט לײַנען,
און באַדעקט דײַך מיט זײַד.
- 11** און איך האָב דײַך באַצירט מיט צירונג,
און אָנגעטאַן אַרעמבענדער אויף דײַנע הענט,
און אַ האַלדזבאַנד אויף דײַן האַלדז.
- 12** און איך האָב אָנגעטאַן אַ נאַזרינג אויף דײַן נאַז,
און אוירינגען אין דײַנע אויערן,
און אַ שײַנע קרוין אויף דײַן קאַפּ.
- 13** און האָסט זיך אָנגעצירט אין גאַלד און זילבער,
און דײַן קלייד איז געווען לײַנען,
און זײַד, און געשטיקט געוואָנט;
זעמלמעל, און האָניק, און אייל האָסטו געגעסן,
און ביסט זײַער שײַן געוואָרן,
און האָסט זיך געפּאַסט פֿאַר מלוכה.
- 14** און דײַן שם איז אַרויס צווישן די פֿעלקער
דורך דײַן שײַנקייט, וואָרום זי איז געווען פֿאַרפֿול,
דורך מײַן פּראַכט וואָס איך האָב אַרויפֿגעטאַן אויף דיר,
זאָגט גאָט דער האַר.
- 15** אָבער האָסט זיך פֿאַרזיכערט אויף דײַן שײַנקייט,
און האָסט מזנה געווען אויף דײַן שם,
און אויסגעגאַסן דײַן זנות אויף יעטוועדער דורכגייער;
זײַנס איז עס געווען.
- 16** און האָסט גענומען פֿון דײַנע קליידער,
און דיר געמאַכט געפֿלעקטע בָּמוֹת,
און מזנה געווען אויף זיי;
וואָס אַזוינס איז ניט געשען, און וועט ניט זײַן.
- 17** און האָסט גענומען דײַנע שײַנע זאַכן,
פֿון מײַן גאַלד און פֿון מײַן זילבער וואָס איך האָב דיר געגעבן,
און האָסט דיר געמאַכט בילדער פֿון אַ מאַנספּאַרשױן,
און מזנה געווען מיט זיי.
- 18** און האָסט גענומען דײַנע געשטיקטע קליידער,
און האָסט זיי באַדעקט;
און מײַן אייל און מײַן ווײַרויך
האָסטו דערלאָנגט פֿאַר זיי.
- 19** און מײַן ברויט וואָס איך האָב דיר געגעבן,

- זעמלמעל, און אייל, און האַניק,
 מיט וואָס איך האָב דיך געשפּייזט,
 האָסטו דערלאַנגט פֿאַר זיי, פֿאַר אַ געשמאַקן ריח;
 אַזוי איז דאָס געווען, זאָגט גאָט דער האָר.
20 און האָסט גענומען דיינע זין און דיינע טעכטער
 וואָס דו האָסט מיר געבאָרן,
 און האָסט זיי געשלאַכט פֿאַר זיי צום עסן.
 ווינציק איז דיר געווען דיין זנות,
21 האָסטו נאָך געשאַכטן מיינע קינדער,
 און זיי אַוועקגעגעבן,
 אַז דו האָסט זיי מקריב געווען צו זיי.
22 און אין אַלע דיינע אומווערדיקייטן און דיין זנות
 האָסטו ניט געדאַכט אָן די טעג פֿון דיין יוגנט,
 ווען דו ביסט געווען נאַקעט און הויל, זיך וועלגערנדיק אין דיין
 בלוט.
23 און עס איז געווען: נאָך אַל דיין שלעכטיקייט –
 וויי, וויי דיר, זאָגט גאָט דער האָר –
24 האָסטו דיר געבויט אַ געוועלבונג,
 און דיר געמאַכט אַ הויכן אָרט אויף איטלעכן מאַרק.
25 אויף יעטוועדער עק וועג האָסטו דיר געבויט דיין הויכן אָרט,
 און האָסט פֿאַראומווערדיקט דיין שיינקייט,
 און צעשפּרייט דיינע פֿיס פֿאַר יעטוועדער דורכגייער,
 און געמערט דיין זנות.
26 און האָסט מזנה געווען מיט די זין פֿון מצרַים,
 דיינע שכנים די גרויסלייביקע,
 און האָסט געמערט דיין זנות, מיך צו דערצערענען.
27 און זע, איך האָב אויסגעשטרעקט מיין האַנט אויף דיר,
 און האָב געמינערט דיין אויסקומעניש,
 און דיך איבערגעגעבן אויף דעם באַראָט פֿון דיינע פֿיינט,
 די טעכטער פֿון די פּלשתים
 וואָס האָבן זיך געשעמט וועגן דיין שענדלעכן וועג.
28 און דו האָסט מזנה געווען מיט די זין פֿון אשור,
 ווייל דו האָסט זיך ניט געקענט אָנזעטן,
 און האָסט מזנה געווען מיט זיי,
 און ביסט פֿאַרט ניט זאָט געוואָרן.
29 און האָסט געמערט דיין זנות

- מיט דעם לאַנד פֿון קרעמער, מיט פֿשדים,
און אויך דערמיט ביסטו ניט זאָט געוואָרן.
30 ווי שוואַך איז דיין האַרץ, זאָגט גאָט דער האַר,
אַז דו האָסט געטאָן אַל דאָס דאָזיקע
אַזוי ווי עס טוט אַן אַרצי-זונה,
31 מיט וואָס דו האָסט געבויט דיין געוועלבונג
אויף יעטוועדער עק וועג,
און דיין הויכן אָרט האָסטו געמאַכט
אויף יעטוועדער מאַרק;
ביסט צו מאַל ניט געווען ווי אַ זונה
צו שפּאַטן פֿון אַבי וואָסער לויין.
32 דו ווייב נואַפֿטע וואָס נעמט פֿרעמדע אַנשטאָט איר מאַן,
33 אַלע זונות גיט מען אַ געשאַנק,
און דו האָסט געגעבן דיִינע געשאַנקען
צו אַלע דיִינע ליבהאַבער,
און זיי אונטערגעקויפֿט צו קומען צו דיר
פֿון רונד אַרום, אין דיין זנות.
34 און ביי דיר איז געווען קאַפּויר ווי ביי אַנדערע ווייבער,
מיט וואָס דו ביסט נאַכגעלאָפֿן,
און נאָך דיר איז מען ניט נאַכגעלאָפֿן,
און וואָס דו האָסט געגעבן לויין,
און דיר איז קיין לויין ניט געגעבן געוואָרן;
יאַ, קאַפּויר ביסטו געווען.
- 35** דרום הער, דו זונה, דאָס וואָרט פֿון גאָט:
36 אַזוי האָט געזאָגט גאָט דער האַר:
ווייל דיין שמוציקייט האָט זיך אויסגעגאָסן,
און דיין שאַנד איז אַנטפלעקט געוואָרן
אין דיין זנות מיט דיִינע ליבהאַבער,
און מיט אַלע דיִינע אומווערדיקע אָפּגעטער;
און פֿאַר דעם בלוט פֿון דיִינע זין וואָס דו האָסט זיי געגעבן –
37 דרום זע, איך זאַמל איין אַלע דיִינע ליבהאַבער
וואָס דו האָסט זיך געחנדלט צו זיי,
און אַלע וואָס דו האָסט ליב,
מיט אַלע וואָס דו האָסט פֿיינט;
און איך וועל זיי איינזאַמלען אַרום דיר פֿון רונד אַרום,

און וועל אַנטפלעקן דיין שאַנד פֿאַר זיי,
און זיי וועלן זען דיין גאַנצע שאַנד.
38 און איך וועל דײַך משפטן מיט דעם משפט
פֿון נואַפֿטעס און בלוט־פֿאַרגיסערניס;
און איך וועל ברענגען אויף דיר
בלוט פֿון גרימצאָרן און פֿאַרדראָס.
39 און איך וועל דײַך איבערגעבן אין זייער האַנט,
און זיי וועלן צעשטערן דיין געוועלבונג,
און איינװאַרפֿן דיײַנע הויכע ערטער;
און זיי וועלן דיר אויסטאָן דיײַנע קליידער,
און צונעמען דיײַנע שיינע זאַכן;
און זיי וועלן דײַך לאַזן נאַקעט און הויל.
40 און זיי וועלן אַרויפֿברענגען אויף דיר אַ געזעמל,
און זיי וועלן דײַך פֿאַרשטיינען מיט שטיינער,
און דײַך צעהאַקן מיט זייערע שווערדן.
41 און זיי וועלן פֿאַרברענען דיײַנע הייזער אין פֿײַער,
און טאָן אויף דיר אַ משפט פֿאַר די אויגן פֿון פֿיל ווייבער;
און איך וועל דײַך מאַכן אויפֿהערן זײַן אַ זונה,
און וועסט אויך קיין לוינ מער ניט געבן.
42 און איך וועל באַרוען מיין גרימצאָרן אויף דיר,
און אָפֿטאָן וועט זיך מיין פֿאַרדראָס פֿון דיר,
און איך וועל מיך שטילן, און מער ניט צערענען.
43 ווייל דו האָסט ניט געדאַכט אָן די טעג פֿון דיין יוגנט,
און האָסט מיך דערערגערט מיט אַלעם דאַזיקן,
דרום אָט פֿאַרגעלט איך אויך דיין וועג אויף דיין קאָפּ,
זאַגט גאָט דער האָר.
אַדער האָסטו דען ניט געטאָן די דאַזיקע שענדלעכקייט
צו אַלע דיײַנע אומווערדיקייטן?
44 זע, יעטוועדער ווערטלזאַגער וועט זיך ווערטלען אויף דיר,
אַזוי צו זאַגן: ווי די מוטער אַזוי איר טאַכטער.
45 ביסט אַ טאַכטער פֿון דיין מוטער
וואָס האָט זיך געמיאוסט מיט איר מאַן און אירע קינדער,
און ביסט אַ שוועסטער פֿון דיײַנע שוועסטער,
וואָס האָבן זיך געמיאוסט מיט זייערע מאַנען און זייערע קינדער;
דיין מוטער איז געווען פֿון חַת,
און דיין פֿאַטער אָן אמורי.

- 46** און דיין גרעסערע שוועסטער איז געווען שומרון,
וואָס איז געזעסן אויף דיין לינקער זייט,
זי מיט אירע טעכטער;
און דיין קלענערע שוועסטער
וואָס איז געזעסן אויף דיין רעכטער זייט,
איז געווען סדום מיט אירע טעכטער.
- 47** ניט צו מאַל אין זייערע וועגן ביסטו געגאַנגען,
און ווי זייערע אומווערדיקייטן געטאָן;
אין אַ קורצער ווייל ביסטו געוואָרן
פֿאַרדאַרבענער פֿון זיי אין אַלע דיִינע וועגן.
- 48** אַזוי ווי איך לעב, זאָגט גאָט דער האַר,
אויב דיין שוועסטער סדום, זי מיט אירע טעכטער,
האָט געטאָן ווי דו מיט דיִינע טעכטער האָסט געטאָן!
49 זע, דאָס איז געווען די זינד פֿון דיין שוועסטער סדום:
שטאַלצקייט, זעטיקייט מיט ברויט, און רויקע שלווה
איז געווען ביי איר און ביי אירע טעכטער,
און די האַנט פֿון דעם אַרימאָן און דעם אַביון
האָט זי ניט אויפֿגעהאַלטן.
- 50** און זיי זיינען געווען האַפֿערדיק,
און האָבן געטאָן אומווערדיקייט פֿאַר מיר;
דרום האָב איך זיי אָפּגעראַמט,
אַז איך האָב דאָס געזען.
- 51** און שומרון האָט אַ העלפֿט פֿון דיִינע זינד ניט געזינדיקט;
און דו האָסט געמערט דיִינע אומווערדיקייטן מיין פֿון זיי,
און האָסט גערעכטפֿאַרטיקט דיִינע שוועסטער
מיט אַלע דיִינע אומווערדיקייטן וואָס דו האָסט געטאָן.
- 52** דרום טראָג אויך דו דיין שאַנד,
וואָס דו האָסט געמשפּט דיִינע שוועסטער;
דורך דיִינע זינד וואָס דו האָסט געטאָן מער אומווערדיק פֿון זיי,
ווערן זיי גערעכטער פֿון דיר;
דרום אויך דו שעם זיך, און טראָג דיין שאַנד,
וואָס דו רעכטפֿאַרטיקסט דיִינע שוועסטער.
- 53** און איך וועל אומקערן זייער געפֿאַנגענשאַפֿט,
די געפֿאַנגענשאַפֿט פֿון סדום און אירע טעכטער,
און די געפֿאַנגענשאַפֿט פֿון שומרון און אירע טעכטער,
און די געפֿאַנגענשאַפֿט פֿון דיִינע געפֿאַנגענע צווישן זיי;

- 54** כדי זאלסט טראָגן דיין שאַנד, און זיך שעמען פֿאַר אַלץ וואָס דו האָסט געטאָן, אַז דו ביסט זיי געוואָרן אַ טרייסטונג.
- 55** און דיִינע שוועסטער סדום און אירע טעכטער וועלן זיך אומקערן צו זייער פֿריערדיקן שטאַנד, און שומרון און אירע טעכטער, וועלן זיך אומקערן צו זייער פֿריערדיקן שטאַנד, און דו און דיִינע טעכטער – וועט זיך אומקערן צו אייער פֿריערדיקן שטאַנד.
- 56** און איז ניט סדום דיין שוועסטער געווען אַ גערייד אין דיין מויל, אין דעם טאָג פֿון דיין שטאָלץ, **57** איידער דיין שלעכטיקייט איז אַנטפלעקט געוואָרן, ווי אין דער צייט פֿון דער לעסטערונג פֿון די טעכטער פֿון ארם, און פֿון אַלע אירע אַרומיקע, די טעכטער פֿון די פֿלשתים, וואָס פֿאַראַכטן דיך פֿון רונד אַרום? **58** דיין שענדלעכקייט און דיִינע אומווערדיקייטן – דו וועסט זיי טראָגן, זאָגט גאָט.
- 59** וואָרום אַזוי האָט געזאָגט גאָט דער האָר: יא, איך וועל טאָן מיט דיר אַזוי ווי דו האָסט געטאָן, וואָס דו האָסט פֿאַראַכט די שבועה, צו פֿאַרשטערן דעם בונד. **60** אָבער איך וועל זיך דערמאָנען אָן מיין בונד מיט דיר אין די טעג פֿון דיין יוגנט, און וועל דיר אויפֿשטעלן אַן אייביקן בונד. **61** און וועסט זיך דערמאָנען דיִינע וועגן, און זיך שעמען, ווען דו קריגסט דיִינע שוועסטער, די גרעסערע פֿון דיר מיט די קלענערע פֿון דיר; און איך וועל זיי דיר געבן פֿאַר טעכטער, אָבער ניט פֿון וועגן דיין בונד. **62** און איך וועל אויפֿשטעלן מיין בונד מיט דיר, און וועסט וויסן, אַז איך בין יהוה; **63** כדי זאלסט זיך דערמאָנען און זיך שעמען, און מער אַ מויל ניט עפֿענען פֿון וועגן דיין שאַנד,

ווען איך בין דיר מכפר אויף אַלץ וואָס דו האָסט געטאָן,
זאָגט גאָט דער האַר.

רז 1 און דאָס וואָרט פֿון גאָט איז געווען צו מיר, אַזוי צו זאָגן:
2 מענטשנקינד, ראָט אַ רעטעניש,

און גיב אַ משל אויף דעם הויז פֿון ישׂראל,

3 און זאָלסט זאָגן: אַזוי האָט געזאָגט גאָט דער האַר:

דער גרויסער אָדלער

מיט פֿליגלען גרויסע,

מיט פֿלעדערן לאַנגע,

מיט פֿעדערן פֿול,

וואָס האָט אַלערליי פֿאַרבן,

איז געקומען צום לבָנון,

און גענומען דעם שפיץ פֿון צעדערבוים.

4 דאָס אויבערשטע פֿון זײַנע ריטלעך האָט ער אָפּגעריסן,

און האָט עס געבראַכט אין אַ לאַנד פֿון סֹוחרים;

אין אַ שטאָט פֿון האַנדלסלייט האָט ער עס איינגעזעצט.

5 און ער האָט גענומען פֿון דעם זאָמען פֿון לאַנד,

און האָט עס איינגעפֿלאַנצט אין אַ זאָמענדיק פֿעלד,

געבראַכט לעבן וואָסער אַ סך;

ווי אַ ווערבע האָט ער עס איינגעזעצט.

6 און עס האָט געשפּראַצט, און איז געוואָרן,

אַן אויסגעשפּרייט ווייַנשטאַק, נידעריק אין וויקס;

פֿדי זײַנע צווייגן זאָלן זיך קערן צו אים,

און זײַנע וואָרצלען זאָלן זײַן אונטער אים;

און עס איז געוואָרן אַ ווייַנשטאַק,

און אַרויסגעבראַכט שטענגלעך,

און אַרויסגעלאָזט צווייגן.

7 און עס איז געווען אַן אַנדער גרויסער אָדלער

מיט פֿליגלען גרויסע און פֿעדערן פֿיל;

ערשט דער דאָזיקער ווייַנשטאַק

האָט אויסגעבייגט זײַנע וואָרצלען צו אים,

- און אויסגעשטרעקט זיינע צווייגן צו אים
פֿון די בייטן פֿון זיין פֿלאַנצונג,
כדי ער זאל אים אָנטרינקען;
8 הגם אין אַ גוטן פֿעלד, לעבן וואַסער אַ סך,
איז ער געפֿלאַנצט געווען,
צו לאָזן צווייגן, און צו טראָגן פֿרוכט,
צו ווערן אַ פֿראַכטיקער וויינשטאָק.
9 זאָג: אַזוי האָט געזאָגט גאָט דער האַר:
צי וועט ער באַגליקן?
וועט ניט אַרויסרייסן יענער זיינע וואַרצלען
און זיין פֿרוכט אָפהאַקן, ער זאל פֿאַרטריקנט ווערן,
אַלע בלעטער פֿון זיין שפּראַצונג זאלן פֿאַרטריקנט ווערן?
און ניט מיט אַ גרויס מאַכט און ניט מיט פֿיל פֿאַלק
וועט ער אים אויספֿליקן מיט זיינע וואַרצלען.
10 און איז ער שוין איינגעפֿלאַנצט, צי וועט ער באַגליקן?
פֿאַר וואַר, ווי דער מזרח-ווינט רירט אים אָן,
וועט ער טרוקן פֿאַרטריקנט ווערן;
אויף די בייטן פֿון זיין שפּראַצונג
וועט ער פֿאַרטריקנט ווערן.
- 11** און דאָס וואַרט פֿון גאָט איז געווען צו מיר, אַזוי צו זאָגן:
- 12** זאָג אַקאָרשט צו דעם ווידערשפּעניקן געזינדל:
וויסט איר ניט וואָס די דאָזיקע זיינען?
זאָג: אָט איז געקומען דער מלך פֿון בָּבֶל קיין ירושלים,
און האָט גענומען איר מלך און אירע האַרן,
און זיי געבראַכט צו זיך קיין בָּבֶל.
13 און ער האָט גענומען איינעם פֿון קיניגלעכן שטאַם,
און האָט געשלאָסן מיט אים אַ בונד,
און אים געבראַכט אונטער אַ שבֿועה,
און די פֿני פֿון לאַנד האָט ער צוגענומען;
14 כדי עס זאל זיין אַ שפֿלע מלוכה,
זיך ניט צו דערהייבן;
צו היטן זיין בונד, כדי זי זאל באַשטיין.
15 אָבער ער האָט ווידערשפּעניקט אָן אים,
צו שיקן זיינע שלוחים קיין מצרים,

אַז מע זאָל אים געבן פֿערד און פֿיל פֿאַלק.
 זאָל ער באַגליקן?
 זאָל אַנטרונען ווערן דער וואָס טוט דאָס דאָזיקע?
 זאָל ער פֿאַרשטערן דעם בונד, און אַנטרונען ווערן?
16 אַזוי ווי איך לעב, זאָגט גאָט דער האַר,
 אויב ניט אין דעם אָרט פֿון דעם מלך
 וואָס האָט אים צום מלך געמאַכט,
 וועמעס שבוּעה ער האָט פֿאַראַכט,
 און וועמעס בונד ער האָט פֿאַרשטערט –
 ביי אים אין בָּבֶל וועט ער שטאַרבן!
17 און ניט מיטן גרויסן חיל און מיטן פֿיל געזעמל
 וועט פרעה אים ביישטיין אין מלחמה,
 ווען מע שיט אָן אַן ערדוואַל און מע בויט אַ באַלעגער-מויער,
 צו פֿאַרשניידן נפֿשות אַ סך;
18 ווייל ער האָט פֿאַראַכט די שבוּעה,
 צו פֿאַרשטערן דעם בונד,
 און אָט האָט ער געגעבן זיין האַנט,
 און האָט געטאָן אַל דאָס דאָזיקע,
 וועט ער ניט אַנטרונען ווערן.
19 פֿאַר וואַר, אַזוי האָט געזאָגט גאָט דער האַר:
 אַזוי ווי איך לעב, מיין שבוּעה וואָס ער האָט פֿאַראַכט,
 און מיין בונד וואָס ער האָט פֿאַרשטערט –
 אויב איך וועל עס ניט פֿאַרגעלטן אויף זיין קאָפּ!
20 און איך וועל פֿאַרשפּרייטן אויף אים מיין נעץ,
 און ער וועט געפֿאַנגען ווערן אין מיין פֿאַסטקע,
 און איך וועל אים ברענגען קיין בָּבֶל,
 און וועל זיך משפטן מיט אים דאָרטן.
 פֿאַר זיין פֿעלשוּנג וואָס ער האָט געפֿעלשט אָן מיר.
21 און אַלע זיינע אַנטלאַפֿענע אין אַלע זיינע מחנות,
 זיי וועלן פֿאַלן דורכן שווערד,
 און די געבליבענע וועלן אויף אַלע ווינטן צעשפּרייט ווערן;
 און איר וועט וויסן אַז איך יהוה האָב גערעדט.

22 אַזוי האָט געזאָגט גאָט דער האַר:
 און איך אליין וועל נעמען פֿון הויכן צעדערשפיץ,
 און וועל עס איינזעצן;

פֿון זײַנע אויבערשטע ריטלעך וועל איך אַ יונגס אָפּרײַסן,
און איך אַליין וועל עס אײַנפֿלאַנצן
אויף אַ הויכן און דערהויבענעם באַרג.
23 אויף דעם הויכן באַרג פֿון ישׂראל וועל איך עס אײַנפֿלאַנצן,
און עס וועט טראָגן צווייגן, און ברענגען פֿרוכט,
און ווערן אַ פּראַכטיקער צעדערבוים;
און אונטער אים וועלן רוען
אַלע פֿויגלען פֿון אַלערליי פֿליגלען;
אין שאַטן פֿון זײַנע צווייגן וועלן זיי רוען.
24 און אַלע בײַמער פֿון פֿעלד וועלן וויסן
אַז איך יהוה האָב דערנידערט דעם הויכן בוים,
דערהויכט דעם נידעריקן בוים,
פֿאַרטריקנט דעם פֿײַכטן בוים,
און געמאַכט בליען דעם פֿאַרטריקנטן בוים;
איך יהוה האָב גערעדט און האָב געטאָן.

יח 1 און דאָס וואָרט פֿון גאָט איז געווען צו מיר, אַזוי צו זאָגן:
2 וואָס איז מיט אײַך וואָס איר זאָגט דאָס דאָזיקע ווערטל
אין לאַנד פֿון ישׂראל, אַזוי צו זאָגן:

די פֿאָטערס האָבן געגעסן זויערע וויינטרויבן,
און די צײַן פֿון די קינדער זײַנען הייליק?

3 אַזוי ווי איך לעב, זאָגט גאָט דער האָר, אויב מע וועט מער בײַ אײַך
זאָגן דאָס דאָזיקע ווערטל אין ישׂראל! **4** זעט, אַלע נפֿשות זײַנען
מײַנע; דער נפֿש פֿון דעם פֿאָטער אַזוי ווי דער נפֿש פֿון דעם זון איז
מײַנער; דער נפֿש וואָס זינדיקט, ער זאָל שטאַרבן.

5 און אַז אַ מאַן איז אַ צדיק, און ער טוט רעכט און גערעכטיקייט;
6 אויף די בערג האָט ער ניט געגעסן, און זײַנע אויגן האָט ער ניט
אויפֿגעהויבן צו די אָפּגעטער פֿון דעם הויז פֿון ישׂראל, און די ווייב
פֿון זײַן חבֿר האָט ער ניט פֿאַראומרייניקט, און צו אַ פֿרוי אין איר
אומריינקייט גענענט ער ניט; **7** און קיין מענטשן קרוודעט ער ניט,
פֿאַרמשפּונטס בײַ אים פֿאַר אַ חובֿ קערט ער אום, גזלה גזלט ער
ניט; זײַן ברויט גיט ער דעם הונגעריקן, און דעם נאַקעטן דעקט ער

צו מיט אַ בגד; **8** אויף צינדזן גיט ער ניט, און מערונג נעמט ער ניט, פֿון אומרעכט קערט ער אָפּ זײַן האַנט; אמתע גערעכטיקייט טוט ער צווישן מאָן און מאָן; **9** אין מײַנע חוקים גייט ער, און מײַנע געזעצן האָט ער געהיט, צו טאָן דעם אמת – ער איז אַ צדיק; לעבן וועט ער לעבן, זאָגט גאָט דער האַר.

10 אָבער אַז ער האָט געבאָרן אַ זון אַ רויבער, אַ בלוטפֿאַרגיסער, וואָס טוט דעם ברודער איינס פֿון די דאָזיקע, **11** הגם ער אַליין האָט אַלע די דאָזיקע ניט געטאָן; וואָרום דער האָט יאָ געגעסן אויף די בערג, און די ווייב פֿון זײַן חבֿר האָט ער פֿאַראומרייניקט; **12** דעם אַרימאָן און דעם אבֿיון האָט ער געקרוודעט, גזלות האָט ער געגזלט, אַ משכון קערט ער ניט אום, און צו די אָפגעטער האָט ער אויפֿגעהויבן זײַנע אויגן; אומווערדיקייט האָט ער געטאָן, **13** אויף צינדזן האָט ער געגעבן, און מערונג האָט ער גענומען – זאָל ער בלייבן לעבן? ער וועט ניט לעבן; אַלע די דאָזיקע אומווערדיקייטן האָט ער געטאָן, מוז ער טייטן געטייט ווערן, זײַן בלוט זאָל זײַן אויף אים.

14 און אָט האָט ער געבאָרן אַ זון וואָס האָט צוגעזען אַלע זינד פֿון זײַן פֿאָטער וואָס ער האָט געטאָן, און ער האָט איינגעזען, און ער טוט ניט אַזוינס; **15** אויף די בערג האָט ער ניט געגעסן, און זײַנע אויגן האָט ער ניט אויפֿגעהויבן צו די אָפגעטער פֿון דעם הויז פֿון ישׂראל; די ווייב פֿון זײַן חבֿר האָט ער ניט פֿאַראומרייניקט, **16** און קיין מענטשן האָט ער ניט געקרוודעט; אַ משכון האָט ער ניט גענומען, און גזלה האָט ער ניט געגזלט; זײַן ברויט האָט ער געגעבן דעם הונגערדיקן, און דעם נאָקעטן האָט ער צוגעדעקט מיט אַ בגד; **17** פֿון אַרימאָן האָט ער אָפֿגעהאַלטן זײַן האַנט, צינדזן און מערונג האָט ער ניט גענומען, מײַנע געזעצן האָט ער געטאָן, אין מײַנע חוקים איז ער געגאַנגען – ער וועט ניט שטאַרבן פֿאַר די זינד פֿון זײַן פֿאָטער; לעבן וועט ער לעבן. **18** זײַן פֿאָטער, ווייל דריקן האָט ער געדריקט, גזלה פֿון ברודער האָט ער געגזלט, און וואָס ניט גוט האָט ער געטאָן צווישן זײַן פֿאָלק, איז, אָט איז ער געשטאַרבן פֿאַר זײַן זינד. **19** און איר זאָגט: פֿאַר וואָס לײַדט ניט דער זון פֿאַר דער זינד פֿון דעם פֿאָטער? אָבער דער זון האָט געטאָן רעכט און גערעכטיקייט, אַלע מײַנע געזעצן האָט ער געהיט און זיי געטאָן; לעבן דאַרף ער לעבן. **20** דער נפֿש וואָס זינדיקט, ער זאָל שטאַרבן; אַ

זון זאל ניט לייַדן פֿאַר דער זינד פֿון דעם פֿאַטער, און אַ פֿאַטער זאל
 ניט לייַדן פֿאַר דער זינד פֿון דעם זון; די גערעכטיקייט פֿון דעם
 גערעכטן זאל זיין אויף אים, און די שלעכטיקייט פֿון דעם שלעכטן
 זאל זיין אויף אים.

21 און דער שלעכטער, אַז ער קערט זיך אָפּ פֿון אַלע זיינע זינד וואָס
 ער האָט געטאָן, און ער היט אַלע מיינע געזעצן, און טוט רעכט און
 גערעכטיקייט, וועט ער געוויס לעבן; ער וועט ניט שטאַרבן. **22** אַלע
 זיינע פֿאַרברעכן וואָס ער האָט געטאָן, וועלן אים ניט דערמאָנט
 ווערן; פֿאַר זיין גערעכטיקייט וואָס ער האָט געטאָן, וועט ער לעבן.
23 טו איך דען באַגערן דעם טויט פֿון דעם שלעכטן? זאָגט גאָט דער
 האָר, און ניט אַז ער זאל זיך אומקערן פֿון זיינע וועגן, און לעבן?

24 און אַז דער גערעכטער קערט זיך אָפּ פֿון זיין גערעכטיקייט, און
 טוט אומרעכט – אַזוי ווי אַלע אומווערדיקייטן וואָס דער שלעכטער
 האָט געטאָן טוט ער, זאל ער דען בלייבן לעבן? אַלע זיינע
 גערעכטיקייטן וואָס ער האָט געטאָן, וועלן ניט דערמאָנט ווערן; פֿאַר
 זיין פֿעלשונוג וואָס ער האָט געפֿעלשט, און פֿאַר זיין זינד וואָס ער
 האָט געזינדיקט, פֿאַר זיי מוז ער שטאַרבן. **25** און איר זאָגט: ניט
 ריכטיק איז דער וועג פֿון גאָט. הערט אַקאַרשט, איר הויז פֿון ישראל,
 איז דען מײַן וועג ניט ריכטיק? פֿאַר וואָר, אייערע וועגן זיינען ניט
 ריכטיק. **26** אַז דער גערעכטער קערט זיך אָפּ פֿון זיינע גערעכטיקייט,
 און טוט אומרעכט, מוז ער דערפֿאַר שטאַרבן; פֿאַר זיין אומרעכט
 וואָס ער האָט געטאָן, מוז ער שטאַרבן. **27** און אַז דער שלעכטער
 קערט זיך אָפּ פֿון זיין שלעכטיקייט וואָס ער האָט געטאָן, און טוט
 רעכט און גערעכטיקייט, ראַטעוועט ער זיין נפֿש. **28** ווייל ער האָט
 זיך אַרומגעזען, און האָט זיך אומגעקערט פֿון אַלע זיינע פֿאַרברעכן
 וואָס ער האָט געטאָן, וועט ער געוויס לעבן; ער וועט ניט שטאַרבן.
29 און דאָס הויז פֿון ישראל זאָגט: ניט ריכטיק איז דער וועג פֿון
 גאָט. זיינען דען מיינע וועגן ניט ריכטיק, הויז פֿון ישראל? פֿאַר וואָר,
 אייערע וועגן זיינען ניט ריכטיק. **30** דרום וועל איך איטלעכן לויט
 זיינע וועגן אייך משפטן, הויז פֿון ישראל, זאָגט גאָט דער האָר. קערט
 צוריק און קערט אייך אום פֿון אַלע אייערע פֿאַרברעכן, און זאל עס
 אייך ניט זיין פֿאַר אַ שטרויכלונג צו זינד. וואַרפֿט אַראָפּ פֿון אייך
 אַלע אייערע פֿאַרברעכן וואָס איר האָט פֿאַרבראַכן מיט זיי, און
 מאַכט אייך אַ נײַ האַרץ, און אַ נײַ געמיט; נאָך וואָס זאָלט איר

שטאַרבן, הויז פֿון ישראל? וואָרום איך באַגער ניט דעם טויט פֿון דעם וואָס שטאַרבט, זאָגט גאָט דער האַר; דרום קערט אייך אום, און בלייבט לעבן.

יט 1 און דו הייב אויף אַ קלאָג אויף די פֿירשטן פֿון ישראל, 2 און זאָלסט זאָגן:

ווי איז דיין מוטער אַ לייבינטע געווען!
צווישן לייבן האָט זי געהויערט,
צווישן יונגלייבן
האָט זי אירע יונגע דערצויגן.
3 און זי האָט אויפֿגעבראַכט איינעם פֿון אירע יונגע,
אַ יונגלייב איז ער געוואָרן;
און ער האָט זיך אויסגעלערנט רויב פֿאַרצוקן,
מענטשן האָט ער געגעסן.
4 האָבן זיך איינגעזאַמלט אויף אים פֿעלקער –
אין זייער גרוב איז ער געכאַפט געוואָרן;
און זיי האָבן אים מיט רינגען
קיין לאַנד מצרים געבראַכט.
5 און זי האָט געזען אַז אומזיסט האָט זי געהאַרט,
פֿאַרלאָרן איז איר האַפֿונג,
האָט זי ווידער גענומען איינעם פֿון אירע יונגע,
פֿאַר אַ יונגלייב האָט זי אים געמאַכט.
6 און ער איז אומגעגאַנגען צווישן לייבן,
אַ יונגלייב איז ער געוואָרן;
אום ער האָט זיך אויסגעלערנט רויב פֿאַרצוקן,
מענטשן האָט ער געגעסן.
7 און ער האָט געמערקט זייערע פֿאַלאַצן,
און פֿאַרוויסט זייערע שטעט;
און דאָס לאַנד מיט איר פֿולקייט איז חרובֿ געוואָרן
פֿון דעם קול פֿון זיין ברילן.
8 האָבן זיך פֿעלקער אַ לאַז געטאָן אויף אים,
רונד אַרום פֿון די מדינות,
און אויסגעשפּרייט אויף אים זייער נעץ –

אין זייער גרוב איז ער געכאפט געוואָרן.
9 און זיי האָבן אים אַרײַנגעטאַן אין אַ שטייג מיט רינגען,
און אים געבראַכט צו דעם מלך פֿון בָּבֶל;
אויס געבראַכט אין פֿעסטונגען,
כדי זײַן קול זאָל ניט געהערט ווערן מער
אויף די בערג פֿון ישׂראל.

10 דײַן מוטער איז – צוגלײַכנדיק – געווען ווי אַ וויינישטאַק
בײַ וואַסער געפֿלאַנצט;
פֿרוכטיק און צווייגהאַפֿטיק
איז ער פֿון פֿיל וואַסער געווען.
11 און ער האָט געהאַט שטאַרקע שטאַקן,
פֿאַר צעפטערס פֿון געוועלטיקער;
און זײַן וויקס האָט זיך אויפֿגעהויבן
פֿון צווישן געדיכטענישן,
און ער האָט זיך אָנגעזען מיט זײַן הייד,
מיט די פֿיל צווייגן זײַנע.
12 אָבער ער איז אויסגעריסן געוואָרן מיט גרימצאָרן,
צו דער ערד איז ער אַנידערגעוואָרפֿן געוואָרן;
און דער מזרח-ווינט האָט פֿאַרטריקנט זײַן פֿרוכט,
צעבראַכן און פֿאַרטריקנט געוואָרן
זײַנען זײַנע שטאַרקע שטאַקן,
אַ פֿײַער האָט אים פֿאַרצערט.
13 און אַצונד איז ער אין מדבר געפֿלאַנצט,
אין אַ לאַנד פֿון טריקעניש און דאַרשטיקייט.
14 און אַ פֿײַער איז אַרויס פֿון זײַן צווייגשטאַק,
זײַן פֿרוכט האָט עס פֿאַרצערט,
און ניטאָ אין אים אַ שטאַרקער שטאַק,
אַ צעפטער צום געוועלטיקן.

אַ קלאַגליד איז דאָס,
און געבליבן צום קלאַגליד.

כ **1** און עס איז געווען אין זיבעטן יאָר, אין פֿינפֿטן חודש, אין צענטן טאָג פֿון חודש, זײַנען געקומען מענער פֿון די עלטסטע פֿון ישראל צו פֿרעגן בײַ גאָט, און זײ זײַנען געזעסן פֿאַר מיר. **2** און דאָס וואָרט פֿון גאָט איז געווען צו מיר, אַזוי צו זאָגן: **3** מענטשנקינד, רעד צו די עלטסטע פֿון ישראל, און זאָלסט זאָגן צו זײ: אַזוי האָט געזאָגט גאָט דער האָר: פֿרעגן בײַ מיר זײַט איר געקומען? אַזוי ווי איך לעב, אויב איך וועל זיך לאָזן פֿרעגן פֿון אײַך! זאָגט גאָט דער האָר. **4** ווילסטו זײ משפטן? ווילסטו משפטן, מענטשנקינד? לאָז זײ וויסן די אומווערדיקייטן פֿון זײערע עלטערן. **5** און זאָלסט זאָגן צו זײ: אַזוי האָט געזאָגט גאָט דער האָר: אין דעם טאָג וואָס איך האָב אויסדערווילט ישראל, און איך האָב אויפֿגעהויבן מײן האַנט צו דעם זאָמען פֿון דעם הויז פֿון יעקב, און האָב זיך געלאָזט דערקענען צו זײ אין לאַנד מצרַים, האָב איך אויפֿגעהויבן מײן האַנט צו זײ, אַזוי צו זאָגן: איך בין יהוה אײער גאָט. **6** אין יענעם טאָג האָב איך אויפֿגעהויבן מײן האַנט צו זײ, זײ אַרויסצוציען פֿון לאַנד מצרַים אין אַ לאַנד וואָס איך האָב אויסגעזוכט פֿאַר זײ, וואָס פֿליסט מיט מילך און האָניק, וואָס איז דאָס שײַנדל פֿון אַלע לענדער. **7** און איך האָב צו זײ געזאָגט: וואַרפֿט אַוועק איטלעכער די אומווערדיקייטן פֿון זײנע אויגן, און מיט די אַפֿגעטער פֿון מצרַים זאָלט איר אײַך ניט פֿאַראומרייניקן; איך בין יהוה אײער גאָט. **8** אָבער זײ האָבן ווידערשפעניקט אָן מיר, און זײ האָבן ניט געוואָלט צוהערן צו מיר; זײ האָבן ניט אַוועקגעוואַרפֿן איטלעכער די אומווערדיקייטן פֿון זײערע אויגן, און די אַפֿגעטער פֿון מצרַים האָבן זײ ניט פֿאַרלאָזן; און איך האָב געטראַכט אויסצוגיסן מײן גרימצאָרן אויף זײ, אויסצולאָזן מײן כּעס אויף זײ אין לאַנד מצרַים. **9** אָבער איך האָב געטאָן פֿון מײן נאָמען וועגן, כּדי ער זאָל ניט פֿאַרשוועכט ווערן אין די אויגן פֿון די פֿעלקער, וואָס זײ זײנען געווען צווישן זײ, וואָס פֿאַר זײערע אויגן האָב איך זיך געלאָזט דערקענען צו זײ, זײ אַרויסצוציען פֿון לאַנד מצרַים. **10** און איך האָב זײ אַרויסגעצויגן פֿון לאַנד מצרַים, און האָב זײ געבראַכט אין דער מדבר. **11** און איך האָב זײ געגעבן מײנע חוקים, און מײנע געזעצן זײ געלאָזט וויסן, וואָס אַז דער מענטש טוט זײ, לעבט ער דורך זײ. **12** און אויך מײנע שׁבֿטים האָב איך זײ געגעבן, צו זײן פֿאַר אַ צײכן צווישן מיר און צווישן זײ, כּדי זײ זאָלן וויסן אַז איך יהוה הייליק זײ. **13** אָבער דאָס הויז פֿון ישראל האָבן ווידערשפעניקט אָן מיר אין דער מדבר: אין מײנע חוקים זײנען זײ ניט געגאַנגען, און מײנע

געזעצן האָבן זיי פֿאַראַכט, וואָס אַז דער מענטש טוט זיי, לעבט ער דורך זיי; און מײַנע שבֿטים האָבן זיי פֿאַרשוועכט ביז גאָר; און איך האָב געטראַכט אויסצוגיסן מײַן גרימצאָרן אויף זיי אין דער מדבר, כדי זיי צו פֿאַרלענדן. **14** אָבער איך האָב געטאָן פֿון מײַן נאָמען וועגן, כדי ער זאָל ניט פֿאַרשוועכט ווערן אין די אויגן פֿון די פֿעלקער וואָס איך האָב זיי אַרויסגעצויגן פֿאַר זייערע אויגן. **15** נאָר איך האָב אויך אויפֿגעהויבן מײַן האַנט צו זיי אין דער מדבר, זיי ניט צו ברענגען אין דעם לאַנד וואָס איך האָב געגעבן, וואָס פֿליסט מיט מילך און האַניק, וואָס איז דאָס שײַנדל פֿון אַלע לענדער; **16** ווייל מײַנע געזעצן האָבן זיי פֿאַראַכט, און מײַנע חוקים, אין זיי זײַנען זיי ניט געגאַנגען, און מײַנע שבֿטים האָבן זיי פֿאַרשוועכט; נײַערט נאָך זייערע אָפּגעטער איז געגאַנגען זייער האַרץ. **17** אָבער מײַן אויג האָט זיי געשוּינט, זיי ניט אומצוברענגען, און איך האָב ניט געמאַכט פֿון זיי אַ פֿאַרלענדונג אין דער מדבר. **18** און איך האָב געזאָגט צו זייערע קינדער אין דער מדבר: אין די חוקים פֿון אייערע עלטערן זאָלט איר ניט גיין, און זייערע געזעצן זאָלט איר ניט היטן, און מיט זייערע אָפּגעטער זאָלט איר אײַך ניט פֿאַראומרייניקן. **19** איך יהוה בין אײַער גאָט; אין מײַנע חוקים גײט, און מײַנע געזעצן היט, און טוט זיי. **20** און מײַנע שבֿטים האַלט הייליק, און זיי זאָלן זײַן פֿאַר אַ צײַכן צווישן מיר און צווישן אײַך, כדי איר זאָלט וויסן אַז איך יהוה בין אײַער גאָט. **21** אָבער די קינדער האָבן ווידערשפעניקט אָן מיר: אין מײַנע חוקים זײַנען זיי ניט געגאַנגען, און מײַנע געזעצן האָבן זיי ניט געהיט זיי צו טאָן, וואָס אַז אַ מענטש טוט זיי, לעבט ער דורך זיי; מײַנע שבֿטים האָבן זיי פֿאַרשוועכט; און איך האָב געטראַכט אויסצוגיסן מײַן גרימצאָרן אויף זיי, אויסצולאָזן מײַן פעס אויף זיי אין דער מדבר. **22** אָבער איך האָב אומגעקערט מײַן האַנט, און איך האָב געטאָן פֿון מײַן נאָמען וועגן, כדי ער זאָל ניט פֿאַרשוועכט ווערן אין די אויגן פֿון די פֿעלקער וואָס פֿאַר זייערע אויגן האָב איך זיי אַרויסגעצויגן. **23** הגם איך האָב אויפֿגעהויבן מײַן האַנט צו זיי אין דער מדבר, זיי צו פֿאַרשפּרייטן צווישן די פֿעלקער, און זיי צו צעוואַרפֿן אין די לענדער; **24** ווייל מײַנע געזעצן האָבן זיי ניט געטאָן, און מײַנע חוקים האָבן זיי פֿאַראַכט, און מײַנע שבֿטים האָבן זיי פֿאַרשוועכט, און נאָך די אָפּגעטער פֿון זייערע עלטערן זײַנען געווען זייערע אויגן. **25** און איך אויך האָב זיי געגעבן חוקים ניט גוטע, און געזעצן וואָס זיי זאָלן ניט קענען לעבן דורך זיי; **26** און איך האָב זיי געלאָזט זיך פֿאַראומרייניקן מיט זייערע אָפּפֿערגעשאַנקען, מיט

אָפּשײַדן אײַטלעכס װאָס עפֿנט דעם טראַכט; פֿדי אײַך זאָל זײ פֿאַרוויסטן, פֿדי זײ זאָלן װיסן אַז אײַך בײַן יװה.

27 דרום רעד צו דעם הויז פֿון ישׂראל, דו מענטשנקינד, און זאָלסט זאָגן צו זײ: אַזױ האָט געזאָגט גאָט דער האַר: דערמיט אײַך האָבן אײַערע עלטערן מיך געלעסטערט, װאָס זײ האָבן געפֿעלשט אַ פֿעלשונג אָן מײַר. **28** װאָרום אַז אײַך האָב זײ געבראַכט אין דאָס לאַנד, װאָס אײַך האָב אױפֿגעהויבן מײַן האַנט צו זײ, זײ עס צו געבן, אײַז װוּ נאָר זײ האָבן געזען אַ הױך בערגל, און װוּ נאָר אַ געדיכטן בוים, האָבן זײ דאָרטן געשלאַכט זײַערע שלאַכטאַפֿפֿער, און זײ האָבן דאָרטן געבראַכט די דערצערענונג פֿון זײַער קרבן, און דאָרטן געמאַכט זײַער געשמאַקן רײַח, און דאָרטן געגאָסן זײַערע גיסאַפֿפֿער. **29** און אײַך האָב צו זײ געזאָגט: װאָס באַטײט „די בַּמָּה“? – װאָס אײַר מאַכט זײך נאָרײַש דאָרטן; דרום רופֿט מען אײַר נאָמען „בַּמָּה“ בײַז אײַף הײַנטיקן טאָג.

30 דרום זאָג צו דעם הויז פֿון ישׂראל: אַזױ האָט געזאָגט גאָט דער האַר: אײַר פֿאַראומרייניקט אײַך אײַף דעם שטייגער פֿון אײַערע עלטערן, און נאָך זײַערע אומװערדיקייטן זײַט אײַר פֿאַרפֿירט, **31** און אַז אײַר ברענגט אײַערע אָפֿפֿערגעשאַנקען, אַז אײַר מאַכט דורכגיין אײַערע קינדער דורכן פֿײַער, פֿאַראומרייניקט אײַר אײַך מיט אַלע אײַערע אָפֿגעטער ביז אײַף הײַנטיקן טאָג, און אײַך זאָל זײך לאָזן פֿרעגן פֿון אײַך, הויז פֿון ישׂראל? אַזױ װי אײַך לעב, זאָגט גאָט דער האַר, אױב אײַך װעל זײך לאָזן פֿרעגן פֿון אײַך! **32** און װאָס אײַך קומט אױפֿן זינען װעט קײן מאָל נײַט זײַן; װאָס אײַר זאָגט: מײַר װעלן זײַן אַזױ װי די אומות, אַזױ װי די משפחות פֿון די לענדער, צו דינען האַלץ און שטיין.

33 אַזױ װי אײַך לעב, זאָגט גאָט דער האַר, אױב נײַט מיט אַ שטאַרקער האַנט, און מיט אַן אױסגעשטרעקטן אַרעם, און מיט אױסגעגאָסענעם גרימצאָרן, װעל אײַך קײניגן אײַף אײַך!

34 און אײַך װעל אײַך אַרויסצײען פֿון די פֿעלקער, און װעל אײַך אײַנזאַמלען פֿון די לענדער, װאָס אײַר זײַט צעשפּרײט אין זײ,

מיט אַ שטאַרקער האַנט,
 און מיט אַן אויסגעשטרעקטן אַרעם,
 און מיט אויסגעגאַסענעם גרימצאָרן.
35 און איך וועל אייך ברענגען צום מדבר פֿון די פֿעלקער,
 און וועל זיך משפטן מיט אייך, פנים-אל-פנים.
36 אַזוי ווי איך האָב זיך געמשפט מיט אייערע עלטערן
 אין מדבר פֿון לאַנד מצרים,
 אַזוי וועל איך זיך משפטן מיט אייך,
 זאָגט גאָט דער האַר.
37 און איך וועל אייך מאַכן דורכגיין אונטער דער רוט,
 און וועל אייך ברענגען אין דער פֿאַרקניפונג פֿון בונד.
38 און איך וועל אויסרייניקן פֿון אייך די ווידערשפעניקער,
 און די וואָס ברעכן אָן מיר;
 פֿון דעם לאַנד פֿון זייער פֿרעמדשאַפֿט
 וועל איך זיי אַרויסציען,
 אַבער אויף דער ערד פֿון ישראל
 וועלן זיי ניט קומען;
 און איר וועט וויסן אַז איך בין יהוה.
39 און איר הויז פֿון ישראל,
 אַזוי האָט געזאָגט גאָט דער האַר:
 גייט דינט איטלעכער זיינע אָפּגעטער,
 אַזוי ווי איר ווילט ניט צוהערן צו מיר;
 אַבער מיין הייליקן נאָמען זאָלט איר מער ניט פֿאַרשוועכן
 מיט אייערע אָפּפֿערגעשאַנקען, און מיט אייערע אָפּגעטער.
40 וואָרום אויף מיין הייליקן באַרג,
 אויף דעם הויכן באַרג פֿון ישראל, זאָגט גאָט דער האַר,
 דאָרטן וועט דאָס גאַנצע הויז פֿון ישראל אין גאַנצן
 מיר דינען אין לאַנד; דאָרטן וועל איך זיי באַוויליקן,
 און דאָרטן וועל איך פֿאַרלאַנגען אייערע אָפּשיידונגען,
 און אייערע ערשטגאַבן, מיט אַלע אייערע געהייליקטע זאַכן.
41 דורך אַ געשמאַקן ריח וועל איך אייך באַוויליקן,
 ווען איך צי אייך אַרויס פֿון די פֿעלקער,
 און וועל אייך איינזאַמלען פֿון די לענדער
 וואָס איר זייט צעשפּרייט אין זיי;
 און איך וועל געהייליקט ווערן דורך אייך
 אין די אויגן פֿון די אומות.

- 42** און איר וועט וויסן אַז איך בין יהוה, ווען איך ברענג אייך אויף דער ערד פֿון ישראל, אין דעם לאַנד, וואָס איך האָב אויפֿגעהויבן מיין האַנט, עס צו געבן צו אייערע עלטערן.
- 43** און איר וועט דאָרטן דערמאָנען אייערע וועגן, און אַלע אייערע מעשים, וואָס איר האָט זיך פֿאַראומרייניקט מיט זיי, און איר וועט זיך עקלען פֿאַר זיך אַליין פֿון וועגן אַלע אייערע בייזן וואָס איר האָט געטאָן.
- 44** און איר וועט וויסן אַז איך בין יהוה, ווען איך טו מיט אייך פֿון מיין נאָמען וועגן, ניט לויט אייערע שלעכטע וועגן, און לויט אייערע פֿאַרדאָרבענע מעשים, איר הויז פֿון ישראל, זאָגט גאָט דער האַר.

- כא 1** און דאָס וואָרט פֿון גאָט איז געווען צו מיר, אַזוי צו זאָגן:
2 מענטשנקינד, טו דיין פנים אַקעגן דרום, און רעד צום דרום, און זאָגט נביאות אויף דעם וואַלד פֿון פֿעלד אין דרום;
3 און זאָלסט זאָגן צום וואַלד פֿון דרום:
הער דאָס וואָרט פֿון גאָט: אַזוי האָט געזאָגט גאָט דער האַר:
זע, איך צינד אָן אין דיר אַ פֿייער,
און עס וועט פֿאַרצערן אין דיר איטלעך פֿייכטן בוים
און איטלעך טרוקענעם בוים;
די פֿלאַמפֿייער וועט ניט פֿאַרלאָשן ווערן,
און אַלע פֿנימער פֿון דרום ביז צפֿון
וועלן אָנגעברענט ווערן דערפֿון.
- 4** און אַלע לייבער וועלן זען,
אַז איך יהוה האָב זיי אָנגעצונדן;
זי וועט ניט פֿאַרלאָשן ווערן.

- 5** האָב איך געזאָגט: וויי, גאָט דו האַר, זיי זאָגן אויף מיר: איז ער ניט אַ משלים-זאָגער? **6** איז דאָס וואָרט פֿון גאָט געווען צו מיר, אַזוי צו זאָגן:

- 7** מענטשנקינד, טו דיין פנים צו ירושלים,
און רעד צו די הייליקטומען,
און זאָג נביאות אויף דער ערד פֿון ישראל.
8 און זאָלסט זאָגן צו דער ערד פֿון ישראל:
אַזוי האָט גאָט געזאָגט: זע, איך קום צו דיר,
און איך וועל אַרויסציען מיין שווערד פֿון איר שייד,
און וועל פֿאַרשניידן פֿון דיר דעם צדיק מיטן קָשע.
9 ווייל איך וויל פֿאַרשניידן פֿון דיר דעם צדיק מיטן קָשע,
דרום וועט אַרויסגיין מיין שווערד פֿון איר שייד
אויף אַלע לייבער פֿון דרום ביז צפֿון.
10 און אַלע לייבער וועלן וויסן
אַז איך יהוה האָב אַרויסגעצויגן
מיין שווערד פֿון איר שייד;
זי וועט זיך מער ניט אומקערן.
11 און דו מענטשנקינד, זיפֿך;
מיט ברעכעניש פֿון לענדן און מיט ביטערקייט
זאָלסטו זיפֿצן פֿאַר זייערע אויגן.
12 און עס וועט זיין, אַז זיי וועלן זאָגן צו דיר;
אויף וואָס זיפֿצסטו?
זאָלסטו זאָגן: אויף דער הערונג וואָס קומט:
און איטלעך האַרץ וועט צעגיין,
און אַלע הענט וועלן שלאָף ווערן,
און איטלעך געמיט וועט באַטריבט ווערן,
און אַלע קני וועלן רינען מיט וואַסער.
זע, עס קומט, און עס געשעט,
זאָגט גאָט דער האַר.
- 13** און דאָס וואָרט פֿון גאָט איז געווען צו מיר, אַזוי צו זאָגן:
- 14** מענטשנקינד, זאָג נביאות, און זאָלסט זאָגן:
אַזוי האָט גאָט געזאָגט: זאָג:
אַ שווערד, אַ שווערד איז געשאַרפֿט,
און איז אויך געשליפֿן;
כדי צו שעכטן אַ שעכטונג איז זי געשאַרפֿט,
15 כדי צו האַבן אַ בליץ איז זי געשליפֿן –
וויי, עס פֿאַרגייט דער שטאַם פֿון מיין זון! –

- זי פֿאַרלענדט דעם גאַנצן בוים.
16 און מע האָט זי געגעבן צו שלײַפֿן,
אויף צו נעמען אין פֿויסט;
זי איז געשאַרפֿט, די שווערד,
און זי איז געשליפֿן,
זי צו געבן אין האַנט פֿון דעם טײַטער.
17 שרײַ און יאָמער, דו מענטשנקינד,
וואָרום זי איז אויף מיין פֿאַלק,
זי איז אויף אַלע פֿירשטן פֿון ישׂראל;
איבערגעענטפֿערט צום שווערד זײַנען זיי מיט מיין פֿאַלק;
דרום שלאָג אויפֿן לענד.
18 וואָרום ער וועט געפרוּווט ווערן; און ווי נאָך!
אַז זי פֿאַרלענדט דעם שטאַם, ער זאָל גאָר ניט זײַן,
זאָגט גאָט דער האָר.
19 און דו מענטשנקינד, זאָג נבֿיאות,
און קלאַפּ אַ האַנט אויף אַ האַנט,
און זאָל די שווערד פֿאַרטאַפֿלט ווערן דרײַפֿאַכיק;
דאָס איז די שווערד פֿאַר די וואָס דאַרפֿן דערשלאָגן ווערן,
די שווערד פֿאַר דעם גרויסן וואָס דאַרף דערשלאָגן ווערן,
וואָס רינגלט זיי אַרום.
20 כּדי דאָס האַרץ זאָל צעגײן,
און צו מערן די שטרויכלונגען,
האַב איך אויף אַלע זײַערע טויערן
געבראַכט דעם שרעק פֿון שווערד;
וויי, זי איז צו בליצן געמאַכט,
צו שעכטונג געשאַרפֿט.
21 פֿאַרנעם זיך רעכטס,
פֿאַרקער זיך לינקס,
וואָהן דײַן שאַרף איז געקערט!
22 און איך אויך וועל קלאַפֿן אַ האַנט אויף אַ האַנט,
און וועל באַרוען מיין גרימצאָרן;
איך יהוה האָב גערעדט.
23 און דאָס וואָרט פֿון גאָט איז געווען צו מיר, אַזוי צו זאָגן:

24 און דו מענטשנקינד, מאַך דיר צוויי וועגן,
פֿאַר דעם שווערד פֿון דעם מלך פֿון בָּבֶל צו קומען;
פֿון איין לאַנד זאַלן זיי ביידע אַרויסגיין.
און אַ וועגווייזער שטעל אויף;
ביים אָנהייב וועג צו דער שטאָט שטעל אים אויף.

25 מאַך אַ וועג פֿאַר דער שווערד
צו קומען אויף רַבָּה פֿון די קינדער פֿון עמון,
און אויף יהודה אין ירושלים באַפֿעסטיקט.

26 וואָרום דער מלך פֿון בָּבֶל שטעלט זיך
ביי דער שיידונג פֿון וועג,
ביים אָנהייב פֿון ביידע וועגן,
צו טרעפֿן מיט כּישוף;
ער שאַקלט מיט פֿיילן,
ער פֿרעגט ביי דעם תּרפֿים,
ער קוקט אין אַ לעבער.

27 אין זיין רעכטער האַנט איז דער גורל אויף ירושלים
אַנצושטעלן שטורעמבעק,
צו עפֿענען דאָס מויל מיט רציחה,
אויפֿצוהייבן דעם קול אין געשריי,
צו שטעלן שטורעמבעק אויף די טויערן,
אַנצושיטן אַן ערדוואַל,
צו בויען אַ באַלעגער-מויער.

28 און ביי זיי וועט עס זיין
ווי אַ פֿאַלשער כּישוף אין זייערע אויגן;
וואַכן אויף וואַכן האַבן זיי נאָך!
אַבער דאָס מאַכט דערמאָנען די זינד,
אַז זיי זאַלן געכאַפט ווערן.

29 דרום האָט גאָט דער האַר אַזוי געזאָגט:
ווייל איר האָט געמאַכט דערמאָנען אייערע זינד,
ווען אייערע פֿאַרברעכן זיינען אַנטפלעקט געוואָרן,
אַזוי אַז אייערע זינד ווייזן זיך אַרויס
אין אַלע אייערע מעשים –

ווייל איר זייט דערמאָנט געוואָרן,
וועט איר מיט דער האַנט געכאַפט ווערן.
30 און דו רשע פֿאַרשוועכטער,

- דו פֿירשט פֿון ישׂראל וואָס זײַן טאָג איז געקומען
 אין דער צײַט פֿון דער לעצטער פֿאַרזינדיקונג,
31 אַזוי האָט געזאָגט גאָט דער האַר:
 אַוועק די הויב! און אַראָפּ די קרוין!
 דאָס איז ניט מער דאָס!
 דאָס נידעריקע דערהײבן, און דעם הויכן דערנידערן!
32 אַ חורבן, אַ חורבן, אַ חורבן וועל איך עס מאַכן;
 יא, דאָס וועט מער ניט זײַן,
 ביז עס קומט דער וועמען עס געהערט,
 און איך וועל עס אים געבן.
33 און דו מענטשנקינד, זאָג נבֿיאות און זאָלסט זאָגן:
 אַזוי האָט געזאָגט גאָט דער האַר
 אויף די קינדער פֿון עמון,
 און אויף זײער לעסטערונג;
 און זאָלסט זאָגן: שווערד, דו געצויגענע שווערד,
 צו שעכטונג געשליפֿן, צום אויסהאַלטן,
 כּדי בליציק צו זײַן –
34 בעת מע זעט וועגן דיר פֿאַלשקײט,
 בעת מע וואַרזאָגט וועגן דיר ליגן –
 דײַך צו לײגן אויף די העלדזער
 פֿון רשעים פֿאַרשוועכטע,
 וואָס זײער טאָג איז געקומען,
 אין דער צײַט פֿון דער לעצטער פֿאַרזינדיקונג! –
35 קער זי אום אין איר שייד! –
 אין דעם אָרט וווּ דו ביסט געשאַפֿן געוואָרן,
 אין דעם לאַנד פֿון דײַן אָפּשטאַמונג,
 וועל איך דײַך משפטן.
36 און איך וועל אויסגיסן אויף דיר מײַן כּעס; –
 מיט דעם פֿײַער פֿון מײַן גרימצאָרן וועל איך בלאָזן אויף דיר,
 און איך וועל דײַך געבן אין דער האַנט פֿון מענטשן פֿײַשע
 מײַנסטערס אויף אומצוברענגען.
37 צום פֿײַער פֿאַר אַ שפּײַז וועסטו זײַן;
 דײַן בלוט וועט זײַן אין מיטן לאַנד;
 וועסט מער ניט געדאַכט ווערן;
 וואַרום איך יהוה האָב גערעדט.

- כב** 1 און דאָס וואָרט פֿון גאָט איז געווען צו מיר, אַזוי צו זאָגן:
 2 און דו מענטשנקינד,
 ווילסטו משפטן, ווילסטו משפטן די בלוטיקע שטאָט?
 טאָ לאַז זי וויסן אַלע אירע אומווערדיקייטן.
 3 און זאָלסט זאָגן: אַזוי האָט געזאָגט גאָט דער האָר:
 דו שטאָט וואָס פֿאַרגיסט בלוט אין איר מיט,
 כּדי איר צייט זאָל קומען,
 און מאַכט ביי זיך אָפּגעטער,
 אומריין צו ווערן,
 4 מיט דיין בלוט וואָס דו האָסט פֿאַרגאַסן,
 האָסטו זיך פֿאַרשולדיקט,
 און מיט די אָפּגעטער וואָס דו האָסט געמאַכט,
 ביסטו אומריין געוואָרן,
 און האָסט דערנענטערט דינע טעג,
 און ביסט געקומען צו דינע יאָרן;
 דרום האָב איך דיך געגעבן צו שאַנד ביי די פֿעלקער,
 און צו שפּאַט ביי אַלע לענדער.
 5 נאַנטע און ווייטע פֿון דיר וועלן שפּאַטן פֿון דיר,
 דו מיטן אומריינעם נאָמען, דו פֿילטומלדיקע.
 6 זע, די פֿירשטן פֿון ישׂראל, איטלעכער לויט זיין אָרעם,
 זיינען אין דיר געווען כּדי בלוט צו פֿאַרגיסן.
 7 פֿאַטער און מוטער האָט מען גרינגעשאַצט אין דיר,
 קעגן פֿרעמדן האָט מען זיך באַגאַנגען מיט רויב אין דיין מיט,
 אַ יתום און אַן אלמנה האָט מען געקריוודעט אין דיר.
 8 מיינע הייליקייטן האָסטו פֿאַראַכט,
 און מיינע שבֿטים האָסטו פֿאַרשוועכט.
 9 רכילות-טרייבער זיינען געווען אין דיר
 כּדי בלוט צו פֿאַרגיסן;
 און אויף די בערג האָט מען געגעסן ביי דיר:
 שענדלעכקייט האָט מען געטאָן אין דיין מיט.
 10 דעם פֿאַטערס שאַנד האָט מען אַנטפלעקט אין דיר,
 אַן אומריינע אין איר אָפּזונדערונג האָט מען געשענדט אין דיר.
 11 און איטלעכער מיט זיין חבֿרס ווייב
 האָט אומווערדיקייט באַגאַנגען,
 און איטלעכער האָט זיין שנור
 פֿאַראומרייניקט, מיט שענדלעכקייט,

און איטלעכער האָט זיין שוועסטער,
די טאָכטער פֿון זיין פֿאָטער, געשענדט אין דיר.
12 שוחד האָט מען גענומען אין דיר כדי בלוט צו פֿאַרגיסן,
צינדזן און מערונג האָסטו גענומען,
און באַריסן דיִינע חֲבֵרִים דורך רויב,
און אַן מיר האָסטו פֿאַרגעסן, זאָגט גאָט דער האָר.

13 דרום זע איך האָב געקלאַפט מיין האַנט
וועגן דיין אומערלעכן געוויין וואָס דו האָסט געמאַכט,
און אויף דיין בלוטיקייט וואָס איז אין דיר געווען.

14 וועט דיין האַרץ באַשטיין,
צי וועלן דיִינע הענט שטאַרק זיין,
אין די טעג וואָס איך רעכן זיך מיט דיר?
איך יהוה האָב גערעדט, און וועל טאָן.

15 און איך וועל דיך צעשפּרייטן צווישן די פֿעלקער,
און וועל דיך צעוואַרפֿן אין די לענדער,
און איך וועל פֿאַרלענדן דיין אומריינקייט פֿון דיר.

16 און וועסט פֿאַרשוועכט ווערן דורך זיך אַליין
פֿאַר די אויגן פֿון די פֿעלקער,
און וועסט וויסן אַז איך בין יהוה.

17 און דאָס וואָרט פֿון גאָט איז געווען צו מיר, אַזוי צו זאָגן:

18 מענטשנקינד,
דאָס הויז פֿון ישׂראל זיִינען מיר געוואָרן צו פסולת,
זיי אַלע זיִינען קופּער און צין
און אייזן און בליי אין דעם שמעלצאוויוון;
פסולת פֿון זילבער זיִינען זיי.

19 דרום האָט גאָט דער האָר אַזוי געזאָגט:
ווייל איר זייט אַלע צו פסולת געוואָרן,
דרום זעט, איך זאַמל אייך איין אין ירושלים.

20 אַזוי ווי מע זאַמלט איין זילבער און קופּער
און אייזן און בליי און צין אין אַ שמעלצאוויוון,
צו בלאַזן דערויף פֿייער,

כדי צו צעשמעלצן,
אַזוי וועל איך אייך איינזאַמלן

- אין מיין פעס און אין מיין גרימצאָרן,
און וועל אייך אַרײַנלייגן און צעשמעלצן.
21 יאָ, איך וועל אייך צונויפֿקלייבן,
און וועל בלאָזן אויף אייך מיט דעם פֿייער פֿון מיין צאָרן,
און איר וועט צעשמאָלצן ווערן דרינען.
22 אַזוי ווי זילבער ווערט צעשמאָלצן אין אַ שמעלצאויזן,
אַזוי וועט איר צעשמאָלצן ווערן דרינען;
און איר וועט וויסן אַז איך יהוה
האָב אויסגעגאָסן מיין גרימצאָרן אויף אייך.
- 23** און דאָס וואָרט פֿון גאָט איז געווען צו מיר, אַזוי צו זאָגן:
24 מענטשנקינד, זאָג צו איר:
ביסט אַ לאַנד וואָס איז ניט גערייניקט,
ניט באַרעגנט געוואָרן אין טאָג פֿון צאָרן.
25 דער בונט פֿון אירע נביאים אין איר מיט
איז ווי אַ ברומיקער לייב וואָס פֿאַרצוקט רויב;
נפֿשות האָבן זיי פֿאַרצערט,
שאַצן און טײַערע זאַכן נעמען זיי צו,
אירע אלמנות האָבן זיי געמערט אין איר.
26 אירע כהנים האָבן פֿאַרבראַכן קעגן מיין תורה,
און פֿאַרשוועכט מייע הייליקייטן;
צווישן הייליק און אומהייליק האָבן זיי ניט אָפּגעשיידט,
און צווישן ריין און אומריין האָבן זיי ניט צו וויסן געטאָן,
און פֿון מייע שבֿטים האָבן זיי פֿאַרהוילן זייערע אויגן,
און איך בין פֿאַרשוועכט געוואָרן צווישן זיי.
27 אירע האַרן צווישן איר
זײַנען ווי וועלף וואָס פֿאַרצוקן רויב;
צו פֿאַרגיסן בלוט,
אומצוברענגען נפֿשות כדי צו געווינען געוויין.
28 און אירע נביאים האָבן זיי אָנגעשמירט טינק;
זיי זעען פֿאַלשקייט און וואַרזאָגן זיי ליגן.
זיי זאָגן: „אַזוי האָט געזאָגט גאָט דער האַר“,
ווען גאָט האָט ניט גערעדט.
29 דאָס פֿאַלק פֿון לאַנד האָט געדריקט מיט געוואַלט,
און געגזלט גזלה,

און דעם אָרימאַן און דעם אַביון האָבן זיי געקרויודעט,
און דעם פֿרעמדן האָבן זיי געדריקט מיט אומרעכט.
30 און איך האָב געזוכט צווישן זיי אַ מאַן
וואָס זאָל אַרומצאַמען אַ צאַם,
און זיך שטעלן פֿאַר מיר אין דעם בראַך פֿאַרן לאַנד,
אַז איך זאָל עס ניט אומברענגען;
אַבער איך האָב ניט געפֿונען.
31 דרום האָב איך אויסגעגאַסן אויף זיי מיין צאָרן;
מיט דעם פֿייער פֿון מיין גרימצאָרן האָב איך זיי פֿאַרלענדט:
זייער וועג האָב איך פֿאַרגאַלטן אויף זייער קאַפּ,
זאַגט גאָט דער האַר.

כג 1 און דאָס וואָרט פֿון גאָט איז געווען צו מיר, אַזוי צו זאַגן:
2 מענטשנקינד, עס זיינען געווען צוויי פֿרויען, טעכטער פֿון
איין מוטער. **3** און זיי האָבן מזנה געווען אין מצרִים; אין זייער יוגנט
האָבן זיי מזנה געווען; דאָרטן זיינען זייערע בוזעמס געדריקט
געוואָרן, און דאָרטן האָט מען געקוועטשט זייערע מיידלשע בריסט.
4 און זייערע נעמען זיינען געווען: די גרעסערע – אָהלה, און איר
שוועסטער – אָהליבָה. און זיי זיינען געוואָרן מייע, און האָבן
געבאָרן זין און טעכטער. און זייערע נעמען: שומרון איז אָהלה, און
ירושלים איז אָהליבָה.

5 און אָהלה האָט מזנה געווען הינטער מיר, און האָט געגלוסט צו
אירע ליבהאָבער, צו די אַשורים, קריגסלייט אָנגעטאַן אין בלאַען,
דופסים און פֿירשטן, שיינע יונגען אַלע, ריטער וואָס רייטן אויף
פֿערד. **6** און זי האָט אַוועקגעגעבן איר זנות אויף זיי, געקליבענע זין
פֿון אשור אַלע; און אַלע צו וועמען זי האָט געגלוסט, האָט זי זיך
פֿאַראומרייניקט מיט אַלע זייערע אָפּגעטער. **8** און איר זנות מיט
מצרִים האָט זי ניט פֿאַרלאָזן, וואָרום זיי זיינען מיט איר געלעגן אין
איר יוגנט, און זיי האָבן געדריקט אירע מיידלשע בריסט, און
אויסגעגאַסן זייער זנות אויף איר. **9** דרום האָב איך זי איבערגעגעבן
אין דער האַנט פֿון אירע ליבהאָבער, אין דער האַנט פֿון די זין פֿון
אשור, וואָס זי האָט צו זיי געגלוסט. **10** זיי האָבן אַנטפלעקט איר
שאַנד; אירע זין און אירע טעכטער האָבן זיי צוגענומען, און זי האָבן

זיי מיטן שווערד געטייט; און זי איז געוואָרן אַ צונעמעניש ביי ווייבער. אַזוי האָט מען געטאָן אַ משפט אויף איר.

11 און איר שוועסטער אָהליבָה האָט דאָס געזען, אָבער זי איז געווען פֿאַרדאַרבענער אין איר געלוסט פֿון יענער, און אין איר זנות מער פֿון דער זנות פֿון איר שוועסטער. **12** צו די זין פֿון אשור האָט זי געגלוסט, דוכסים און פֿירשטן, קריגסלייט אָנגעטאָן פֿראַכטיק, ריטער וואָס רייטן אויף פֿערד, שיינע יונגען אַלע. **13** און איך האָב געזען אַז זי איז פֿאַראומרייניקט געוואָרן – איין וועג ביי זיי ביידן. **14** און זי האָט נאָך געמערט איר זנות, וואָרום זי האָט געזען מענער אויסגעקריצט אויף דער וואַנט, בילדער פֿון פֿשדים געצייכנט מיט רויטער פֿאַרב **15** אָנגעגורט מיט גאַרטלען אויף זייערע לענדן, מיט אַראַפּגעהאַנגענע טורבאַנען אויף זייערע קעפּ, מיטן אויסזען פֿון עלטסטע אַלע – די געשטאַלט פֿון די זין פֿון בָּבֶל, וואָס פֿשדים איז דאָס לאַנד פֿון זייער געבורט. **16** און זי האָט צו זיי געגלוסט, ווי אירע אויגן האָבן זיי דערזען, און זי האָט געשיקט שלוחים צו זיי קיין פֿשדים. **17** און די זין פֿון בָּבֶל זיינען צו איר געקומען צום ליבשאַפֿטגעלעגער, און זיי האָבן זי פֿאַראומרייניקט מיט זייער זנות; און זי איז אומריין געוואָרן פֿון זיי, ביז איר זעל האָט זיך אַפּגעעקלט פֿון זיי. **18** און אַז זי האָט אַנטפלעקט איר זנות און אַנטפלעקט איר שאַנד, האָט מײַן זעל זיך אַפּגעעקלט פֿון איר, אַזוי ווי מײַן זעל האָט זיך אַפּגעעקלט פֿון איר שוועסטער. **19** און זי האָט נאָך געמערט איר זנות, זיך צו דערמאַנען אָן די טעג פֿון איר יוגנט, ווען זי האָט מזנה געווען אין לאַנד מצרים. **20** און זי האָט געגלוסט צו זייערע קעפּסמענער, וואָס פֿלייש פֿון אייזלען איז זייער פֿלייש, און אויסגוס פֿון פֿערד איז זייער אויסגוס. **21** און דו האָסט געבענקט נאָך דער שענדלעכקייט פֿון דיין יוגנט, ווען מע האָט געדריקט אין מצרים דייןע בריסט פֿון וועגן דיין יונגן בוזעם.

22 דרום, אָהליבָה, האָט גאָט דער האַר אַזוי געזאָגט: זע, איך דערוועק אויף דיר דייןע ליבהאָבער, די וואָס דיין זעל האָט זיך אַפּגעעקלט פֿון זיי, און איך וועל זיי ברענגען אויף דיר פֿון רונד אַרום: **23** די זין פֿון בָּבֶל, און אַלע פֿשדים, פּקוד און שוֹע און קוֹע, אַלע זין פֿון אשור מיט זיי,

שיינע יונגען, דופסים און פֿירשטן אַלע, עלטסטע און באַרופֿענע, רייטער אויף פֿערד אַלע.
24 און זיי וועלן קומען אויף דיר אין אַ מחנה, מיט רייטוועגן און רעדער, און מיט אַ געזעמל פֿעלקער; מיט פֿאַנצער און שילד און קיווער וועלן זיי זיך אויסשטעלן קעגן דיר רונד אַרום; און איך וועל איבערגעבן פֿאַר זיי דעם משפט, און זיי וועלן דיך משפטן מיט זייערע משפטים.
25 און איך וועל אַנטאָן אָן דיר מיין פֿאַרדראָס, און זיי וועלן זיך באַגיין קעגן דיר מיט גרימצאָרן; דיין נאָז און דייןע אויערן וועלן זיי אַפּשניידן, און דיין איבערבלייב וועט דורכן שווערד פֿאַלן; דייןע זין און דייןע טעכטער וועלן זיי אַוועקנעמען, און דיין איבערבלייב וועט פֿאַרצערט ווערן אין פֿייער.
26 און זיי וועלן דיר אויסטאָן דייןע קליידער, און צונעמען דייןע שיינע זאַכן.
27 און איך וועל פֿאַרשטערן פֿון דיר דיין שענדלעכקייט, און דיין זנות פֿון לאַנד מצרים אָן, און וועסט ניט אויפֿהייבן דייןע אויגן צו זיי, און מצרים וועסטו מער ניט דערמאָנען.
28 וואָרום אַזוי האָט געזאָגט גאָט דער האַר: זע, איך גיב דיר אין דער האַנט פֿון די וואָס דו האָסט פֿיינט, אין דער האַנט פֿון די וואָס דיין זעל האָט זיך אַפּגעעקלט פֿון זיי.
29 און זיי וועלן זיך באַגיין קעגן דיר מיט שנאה, און וועלן צונעמען דיין גאַנצע מי, און וועלן דיך איבערלאָזן נאַקעט און הויל; און אַנטפלעקט ווערן וועט דיין זונהשע נאַקעטקייט, און דיין שענדלעכקייט, און דיין זנות.
30 דאָס וועט מען טאָן צו דיר, פֿאַר דיין נאַכלויפֿן נאָך די פֿעלקער, און ווייל דו האָסט זיך פֿאַראומרייקט מיט זייערע אַפּגעטער.
31 אין דעם וועג פֿון דיין שוועסטער ביסטו געגאַנגען, דרום וועל איך געבן איר פֿוס אין דיין האַנט.
32 אַזוי האָט געזאָגט גאָט דער האַר: דעם פֿוס פֿון דיין שוועסטער וועסטו טרינקען, דעם טיפֿן און דעם ברייטן;

וועסט ווערן צו געלעכטער און צו שפּאַט;
ער איז פֿול ביזן ראָנד.

33 וועסט מיט שיכרות און קומער זיך אָנפֿילן,
מיט דעם פֿוס פֿון שרעק און דערשרעקעניש,
מיט דעם פֿוס פֿון דיין שוועסטער שומרון.

34 און וועסט אים טרינקען און אויסזופן,
און וועסט זיינע שערבלעך צעקנאַקן,
און דינע בריסט וועסטו רייסן;
וואָרום איך האָב גערעדט,
זאָגט גאָט דער האַר.

35 פֿאַר וואָר, אַזוי האָט געזאָגט גאָט דער האַר:
ווייל דו האָסט פֿאַרגעסן אָן מיר,
און מיך אַוועקגעוואָרפֿן הינטער דיין רוקן,
דרום טראָג דו אויך דיין שענדלעכקייט און דיין זנות.

36 און גאָט האָט צו מיר געזאָגט: מענטשנקינד, ווילסטו משפטן
אַהלה און אָהליבֿה? טאָ דערצייל זיי זייערע אומווערדיקייטן. **37** אַז
זיי האָבן מזנה געווען, און בלוט איז אויף זייערע הענט, און מיט
זייערע אָפּגעטער האָבן זיי מזנה געווען, און אַפֿילו זייערע קינדער
וואָס זיי האָבן מיר געבאָרן, האָבן זיי איבערגעגעבן צו זיי פֿאַר אַ
שפּייז. **38** נאָך דאָס האָבן זיי געטאָן צו מיר: זיי האָבן
פֿאַראומרייניקט מיין הייליקטום אין דעם אייגענעם טאָג, און מיינע
שבֿטים האָבן זיי פֿאַרשוועכט. **39** און אַז זיי האָבן געשאַכטן זייערע
קינדער צו זייערע אָפּגעטער, זיינען זיי געקומען אין מיין הייליקטום
אין דעם אייגענעם טאָג עס צו פֿאַרשוועכן; יאָ, אָט אַזוי האָבן זיי
געטאָן אין מיין הויז. **40** און איר האָט אויך געשיקט נאָך מענער וואָס
זיינען געקומען פֿון דער ווייט, וואָס ווי אַ שְׁלִיחַ איז צו זיי געשיקט
געוואָרן, אַזוי זיינען זיי געקומען; די פֿאַר וועמען דו האָסט זיך
געוואָשן, געפֿאַרבט דינע אויגן, און זיך אָנגעצירט מיט צירונג.
41 און ביסט געזעסן אויף אַ פּראַכטיקן בעט, מיט אַ געגרייטן טיש
דערביי, און מיין וויירויד און מיין אייל האָסטו אַרויפֿגעשטעלט
דערויף. **42** און דער קול פֿון אַ צופֿרידענעם געזעמל איז געווען ביי
איר; און צו די מענטשן פֿון גרויסן עולם זיינען נאָך געבראַכט
געוואָרן די סבֿאָער פֿון דער מדבר, און זיי האָבן אָנגעטאָן
אַרעמבענדער אויף זייערע הענט, און אַ שיינע קרוין אויף זייערע
קעפֿ. **43** האָב איך געזאָגט אויף דער אַלט געוואָרענער אין ניאוף:

טרייבט מען נאָך איצט אויך זנות מיט איר? מיט איר? **44** וואָרום מע איז געקומען צו איר אַזוי ווי מע קומט צו אַ פֿרוי אַ זונה; אַזוי איז מען געקומען צו אָהלה און אָהליבה די שענדלעכע ווייבער. **45** אָבער גערעכטע מענער, זיי וועלן זיי משפטן מיט דעם משפט פֿון נואפֿטעס און דעם משפט פֿון בלוטפֿאַרגיסערינס; וואָרום נואפֿטעס זיינען זיי, און בלוט איז אויף זייערע הענט.

46 וואָרום אַזוי האָט געזאָגט גאָט דער האָר: מע וועט אַרויפֿברענגען אויף זיי אַ גרויס געזעמל, און זיי מאַכן צו שוידער און צו רויב.
47 און פֿאַרוואָרפֿן מיט שטיינער וועט זיי דאָס געזעמל, און זיי צעהאַקן מיט זייערע שווערדן; זייערע זין און זייערע טעכטער וועלן זיי הרגען, און זייערע הייזער וועלן זיי אין פֿייער פֿאַרברענען, **48** און אויך וועל פֿאַרשטערן שענדלעכקייט אויסן לאַנד. און אַלע ווייבער וועלן אַ מוסר נעמען, און וועלן ניט טאָן אַזוי ווי אייער שענדלעכקייט.
49 און מע וועט פֿאַרגעלטן אייער שענדלעכקייט אויף אייך, און די זינד פֿון אייערע אָפּגעטער וועט איר טראָגן, און איר וועט וויסן אַז איך בין גאָט יהוה.

כד 1 און דאָס וואָרט פֿון גאָט איז געווען צו מיר אין ניינטן יאָר, אין צענטן חודש, אין צענטן טאָג פֿון חודש, אַזוי צו זאָגן: **2** מענטשנקינד, פֿאַרשרייב דיר דעם נאָמען פֿון דעם טאָג, גענוי דעם היינטיקן טאָג; דער מלך פֿון בָּבֶל האָט זיך אָנגעזעצט אויף ירושלים גענוי אין היינטיקן טאָג. **3** און גיב דעם ווידערשפעניקן געזינדל אַ משל, און זאָלסט זאָגן צו זיי: אַזוי האָט געזאָגט גאָט דער האָר:

שטעל צו דעם טאָפּ, שטעל צו, און גיס אויך אָן וואָסער אין אים; **4** זאַמל איין זיינע שטיקער אין אים; איטלעך גוט שטיק, דעם דין, און די שולטער; מיט געקליבענע קנאַכנס פֿיל אָן. **5** געקליבענע שאָף זאָלסטו נעמען,

און לייג אויך אָן ביינער אונטער דעם;
מאָך זידן זיין זידונג,
אַפילו זיינע ביינער זאָלן צעקאַכט ווערן אין אים.

6 פאַר וואָר, אַזוי האָט געזאָגט גאָט דער האַר:
ווי די בלוטיקע שטאַט, דער טאַפּ וואָס זיין קויט איז אין אים,
און זיין קויט איז פֿון אים ניט אַרויס!
שטיקערווייז, שטיקערווייז נעם עס אַרויס;
ניט געוואָרפֿן ווערן זאָל צו מאָל גורל דערויף.

7 וואָרום איר בלוט איז אין איר מיט,
אויף אַ גלאַטן פֿעלדז האָט זי עס אַרויפֿגעטאַן;
זי האָט עס ניט געגאַסן אויף דער ערד,
צו פֿאַרדעקן דערויף שטויב.

8 כּדי אויפֿצוברענגען דעם גרימצאָרן,
כּדי צו נעמען נקמה,
האַב איך אַרויפֿגעטאַן איר בלוט אויף אַ גלאַטן פֿעלדז,
אַז עס זאָל ניט פֿאַרדעקט ווערן.

9 דרום האָט גאָט דער האַר אַזוי געזאָגט:
ווי די בלוטיקע שטאַט!
איך אויך וועל גרויס מאַכן דעם הויפֿן.

10 מער דאָס האַלץ,
צינד אָן דאָס פֿייער,
צעגענץ דאָס פֿלייש,
און קאָך דאָס געקעכטס,
אַז די ביינער זאָלן צעברענט ווערן.

11 און לאַז אים שטיין אויף זיינע קוילן אַ ליידיקן,
כּדי ער זאָל דערהיצט ווערן,
און זיין קופּער זאָל צעברענט ווערן,
און צעשמאָלצן ווערן זאָל אין אים זיין אומריינקייט,
זיין שמוץ זאָל פֿאַרלענדט ווערן.

12 די כּוחות האָט ער פֿאַרמאַטערט,
אַבער זיין פֿיל שמוץ גייט פֿון אים ניט אַרויס –
דער געשטאַנק פֿון זיין שמוץ.

13 פֿון וועגן דיין שענדלעכער אומריינקייט,
ווייל איך האָב דיך גערייניקט,
און ביסט פֿון דיין אומריינקייט ניט ריין געוואָרן,

וועסטו מער ניט ריין ווערן,
ביז איך באַרו מיין גרימצאָרן אויף דיר.
14 איך יהוה האָב גערעדט;
עס געשעט, און איך וועל עס טאָן.
איך וועל ניט נאַכלאַזן, און ניט שוינען, און ניט חרטה האָבן;
לויט דיינע וועגן און לויט דיינע מעשים
טוט מען דין משפטן, זאָגט גאָט דער האַר.

15 און דאָס וואָרט פֿון גאָט איז געווען צו מיר, אַזוי צו זאָגן:

16 מענטשנקינד, זע, איך נעם אַוועק פֿון דיר
די גלוסטונג פֿון דיינע אויגן דורך אַ שלאַק,
אַבער זאָלסט ניט קלאָגן און ניט וויינען,
און אַ טרער זאַל ביי דיר ניט גיין.

17 זיפֿען שטילערהייט;
קיין טויטנטרויער זאָלסטו ניט מאַכן;
דיין קאָפּדעק בינד אָן אויף דין,
און דיינע שיד זאָלסטו אַנטאָן אויף דיינע פֿיס,
און זאָלסט ניט פֿאַרדעקן די אויבערשטע ליפֿ,
און דאָס ברויט פֿון מענטשן זאָלסטו ניט עסן.

18 און איך האָב גערעדט צו דעם פֿאַלק אין דער פֿרי, און אין אַוונט
איז מיין ווייב געשטאַרבן. און איך האָב געטאָן אין דער פֿרי אַזוי ווי
איך בין באַפֿוילן געוואָרן. **19** האָט דאָס פֿאַלק צו מיר געזאָגט:
וויילסטו אונדז ניט זאָגן, וואָס באַטייט דאָס דאָזיקע פֿאַר אונדז, אַז
דו טוסט אַזוי? **20** האָב איך צו זיי געזאָגט: דאָס וואָרט פֿון גאָט איז
געווען צו מיר, אַזוי צו זאָגן:

21 זאָג צו דעם הויז פֿון ישׂראל:
אַזוי האָט געזאָגט גאָט דער האַר:
זע, איך פֿאַרשוועך מיין הייליקטום,
דעם שטאַלץ פֿון אייער מאַכט,
די גלוסטונג פֿון אייערע אויגן,
און די שמאַכטעניש פֿון אייער זעל;
און אייערע זין און אייערע טעכטער
וואָס איר האָט איבערגעלאָזן,

וועלן דורכן שווערד פֿאַלן.

22 און איר וועט טאָן אַזוי ווי איך האָב געטאָן:

די אויבערשטע ליפּ וועט איר ניט פֿאַרדעקן,

און ברויט פֿון מענטשן וועט איר ניט עסן.

23 און אייערע קאָפּדעקן וועלן זיין אויף אייערע קעפּ,

און אייערע שיד אויף אייערע פֿיס;

ניט איר וועט קלאָגן און ניט איר וועט וויינען;

און איר וועט איינגיין פֿאַר אייערע זינד,

און קרעכצן איינער צום אַנדערן.

24 און יחזקאל וועט אייך זיין פֿאַר אַ צייכן;

אַזוי ווי אַלץ וואָס ער האָט געטאָן, וועט איר טאָן.

אַז דאָס וועט געשען, וועט איר וויסן

אַז איך בין גאָט יהוה.

25 און דו מענטשנקינד, פֿאַר וואָר,

אין דעם טאָג וואָס איך נעם אַוועק פֿון זיי זייער פֿעסטונג,

די פֿרייד פֿון זייער שיינקייט,

די גלוסטונג פֿון זייערע אויגן,

און דעם באַגער פֿון זייער זעל,

זייערע זין און זייערע טעכטער,

26 אין יענעם טאָג וועט קומען צו דיר אַן אַנטרונענער,

דאָס צו מאַכן הערן אין דיינע אויערן.

27 אין יענעם טאָג וועט דייין מויל געעפֿנט ווערן צום אַנטרונענעם,

און וועסט רעדן, און מער ניט שטום זיין;

און וועסט זיי זיין פֿאַר אַ צייכן;

און זיי וועלן וויסן אַז איך בין יהוה.

כה **1** און דאָס וואָרט פֿון גאָט איז געווען צו מיר, אַזוי צו זאָגן:

2 מענטשנקינד, טו דייין פנים צו די קינדער פֿון עמון,

און זאָג נביאות אויף זיי.

3 און זאָלסט זאָגן צו די קינדער פֿון עמון:

הערט דאָס וואָרט פֿון גאָט דעם האָר:

אַזוי האָט געזאָגט גאָט דער האָר:

ווייל דו האָסט געזאָגט אַהאַ!

אויף מיין הייליקטום, וואָס עס איז פֿאַרשוועכט געוואָרן,

און אויף דער ערד פֿון ישראל, וואָס זי איז פֿאַרוויסט געוואָרן,
און אויף דעם הויז פֿון יהודה, וואָס זיי זיינען אין גלות אַוועק,
4 דרום זע, איך גיב דיך צו די קינדער פֿון מזרח פֿאַר אַ ירושה,
און זיי וועלן באַזעצן זייערע לאַגערדערפֿער אין דיר,
און מאַכן אין דיר זייערע ווינונגען;
זיי וועלן עסן דיין פֿרוכט,
און זיי וועלן טרינקען דיין מילך.

5 און איך וועל מאַכן רַבָּה פֿאַר אַ פֿיטערפלאַץ פֿון קעמלען,
און די קינדער פֿון עמון פֿאַר אַ הויעראָרט פֿון שאָף;
און איר וועט וויסן אַז איך בין יהוה.

6 וואָרום אַזוי האָט געזאָגט גאָט דער האָר:
ווייל דו האָסט געפֿאַטשט מיט דער האַנט,
און געקלאַפט מיטן פֿוס,
און זיך געפֿרייט אין אַל דיין פֿאַראַכטונג פֿון דער זעל,
וועגן דער ערד פֿון ישראל,
7 דרום זע, איך האָב אויסגעשטרעקט מיין האַנט אויף דיר,
און איך וועל דיך מאַכן צו רויב פֿאַר די פֿעלקער,
און וועל דיך פֿאַרשניידן פֿון די אומות,
און וועל דיך אונטערברענגען פֿון די לענדער;
איך וועל דיך פֿאַרטיליקן,
און וועסט וויסן אַז איך בין יהוה.

8 אַזוי האָט געזאָגט גאָט דער האָר:
ווייל מואַב און שְׁעִיר האָבן געזאָגט:
זע, אַזוי ווי אַלע פֿעלקער איז דאָס הויז פֿון יהודה,
9 דרום זע, איך עפֿן דעם רוקן פֿון מואַב פֿון די שטעט,
פֿון זיינע שטעט ביי זיין עק,
דאָס שיינע לאַנד בית-ישימות, בעל-מעון, און קרִיתִים,
10 אין איינעם מיט די קינדער פֿון עמון –
פֿאַר די קינדער פֿון מזרח,
און איך וועל עס זיי געבן פֿאַר אַ ירושה,
כדי די קינדער פֿון עמון
זאָלן מער ניט געדאַכט ווערן צווישן די פֿעלקער.
11 און איך וועל טאָן אַ משפט אויף מואַב,
און זיי וועלן וויסן אַז איך בין יהוה.

12 אַזוי האָט געזאָגט דער האַר:
ווייל אדום איז זיך באַגאַנגען מיט נקמה-נעמונג
אַקעגן דעם הויז פֿון יהודה,
און זיי האָבן זיך שולדיק פֿאַרשולדיקט,
און זיך נוקם געווען אָן זיי,

13 דרום האָט גאָט דער האַר אַזוי געזאָגט:
איך וועל אויסשטרעקן מיין האַנט אויף אדום,
און וועל פֿאַרשניידן פֿון איר מענטשן און בהמות,
און וועל זי מאַכן אַ וויסטעניש פֿון תּימָן ביז דָדן;
דורכן שווערד וועלן זיי פֿאַלן.

14 און איך וועל ברענגען מיין נקמה אויף אדום
דורך דער האַנט פֿון מיין פֿאַלק ישראל,
און זיי וועלן טאָן צו אדום
לויט מיין פֿעס און לויט מיין גרימצאָרן;
און זיי וועלן שפּירן מיין נקמה,
זאָגט גאָט דער האַר.

15 אַזוי האָט געזאָגט גאָט דער האַר:
ווייל די פֿלשתיים זיינען זיך באַגאַנגען מיט נקמה,
און האָבן נקמה גענומען מיט פֿאַראַכטונג פֿון דער זעל,
אומצוברענגען, פֿון אייביקער שְׁנָאָה,

16 דרום האָט גאָט דער האַר אַזוי געזאָגט:
זע, איך שטרעק אויס מיין האַנט אויף די פֿלשתיים,
און וועל פֿאַרשניידן די כִּרְתִּים,
און וועל אונטערברענגען דעם איבערבלייב
פֿון דעם באָרטן פֿון ים.

17 און איך וועל טאָן אויף זיי גרויסע נקמות
מיט שטראַפֿן פֿון גרימצאָרן;
און זיי וועלן וויסן אַז איך בין יהוה,
ווען איך ברענג מיין נקמה אויף זיי.

כו 1 און עס איז געווען אין עלפֿטן יאָר, אין ערשטן טאָג פֿון חודש, איז געווען דאָס וואָרט פֿון גאָט צו מיר, אַזוי צו זאָגן:

2 מענטשנקינד, ווייל צור האָט געזאָגט אויף ירושלים: אַהאַ! צעבראָכן איז די טיר פֿון די אומות, צו מיר גייט עס איבער; איך וועל פֿול ווערן פֿון דעם חורבן.

3 דרום האָט גאָט דער האָר אַזוי געזאָגט: זע, איך קום אויף דיר, צור, און וועל אויפֿברענגען אויף דיר פֿיל פֿעלקער, אַזוי ווי דער ים ברענגט אויף זיינע וועלן.

4 און זיי וועלן צעשטערן די מויערן פֿון צור, און איינוואַרפֿן אירע טורעמס; און איך וועל אָפּשאַבן איר ערד פֿון איר, און וועל זי מאַכן פֿאַר אַ גלאַטן פֿעלדז.

5 אויף אויסשפּרייטן נעצן וועט זי זיין אין מיטן פֿון ים; וואָרום איך האָב גערעדט, זאָגט גאָט דער האָר;

און זי וועט זיין צו רויב פֿאַר די פֿעלקער. **6** און אירע טעכטערשטעט וואָס אין פֿעלד וועלן מיטן שווערד אויסגעהרגעט ווערן; און זיי וועלן וויסן אַז איך בין יהוה.

7 וואָרום אַזוי האָט געזאָגט גאָט דער האָר: זע, איך ברענג אויף צור נבֿוכַדְרַאצַר דעם מלך פֿון בָּבֶל, פֿון צפֿון אַהער, דעם מלך פֿון מלכים, - מיט פֿערד, און מיט רייטוועגן, און מיט רייטער, און אַן איינזאַמלונג, און פֿאַלק אַ סך.

8 דייע טעכטערשטעט אין פֿעלד וועט ער מיטן שווערד אויסהרגען; און ער וועט מאַכן אַרום דיר אַ באַלעגערמויער, און אַנשיטן אַרום דיר אַן ערדוואַל, און אויפֿשטעלן קעגן דיר אַ שילד.

9 און זיינע מויערברעכער וועט ער אַנשטעלן אַקעגן דייע מויערן,

- און דײַנע טורעמס וועט ער צעברעכן
מיט די העק זײַנע.
- 10** פֿון דער פֿילקײט פֿון זײַנע פֿערד,
וועט דײך זײער שטויב פֿאַרדעקן;
פֿון גערױש פֿון רײטער,
און רעדער און רײטוועגן,
וועלן ציטערן דײַנע מויערן,
ווען ער קומט אין דײַנע טויערן,
ווי מע קומט אין אַן אײַנגעבראַכענער שטאַט;
11 מיט די קלױען פֿון זײַנע פֿערד
וועט ער צעטרעטן אַלע דײַנע גאַסן;
דײַן פֿאַלק וועט ער מיטן שווערד אויסהרגען.
און דײַנע שטאַרקע זײלשטיינער
וועלן צו דער ערד נידערן.
- 12** און זײ וועלן ראַבעווען דײַן פֿאַרמעג,
און רױבן דײַן סחורה;
און זײ וועלן צעשטערן דײַנע מויערן,
און דײַנע גלוסטײקע הײזער וועלן זײ צעברעכן;
און דײַנע שטיינער און דײַנע האַלצן און דײַן ערד
וועלן זײ אין מיטן וואַסער אַהינטאַן.
- 13** און אײך וועל מאַכן אויפֿהערן
דעם טומל פֿון דײַנע געזאַנגען,
און דער קול פֿון דײַנע האַרפֿן
וועט מער נײט געהערט ווערן.
- 14** און אײך וועל דײך מאַכן פֿאַר אַ גלאַטן פֿעלדז,
אויף אויסשפּרייטן נעצן וועסטו זײַן;
וועסט מער נײט אָפּגעבױט ווערן;
וואַרום אײך יהוה האָב גערעדט, זאָגט גאָט דער האַר.
- 15** אַזױ האָט געזאָגט גאָט דער האַר צו צור:
פֿאַר וואַר פֿון דעם קלאַפּ פֿון דײַן פֿאַלן,
ווען דערשלאַגענע קרעכצן,
ווען הרוגים ווערן געהרגעט אין דיר,
וועלן ציטערן די אינדזלען.
- 16** און נידערן פֿון זײערע טראַנען
וועלן אַלע פֿירשטן פֿון ים,

און זיי וועלן אויסטאָן זייערע מאַנטלען,
 און זייערע געשטיקטע קליידער וועלן זיי אַראָפּציען;
 ציטערניש וועלן זיי אָנטאָן,
 אויף דער ערד וועלן זיי זיצן,
 און אויפֿציטערן וועלן זיי אַלע רגע,
 און באַנומען ווערן פֿון וועגן דיר.
17 און זיי וועלן אויפֿהייבן אויף דיר אַ קלאַג,
 און וועלן זאָגן צו דיר:
 ווי ביסטו אונטערגעגאַנגען, דו באַזעצטע ביי ימען,
 דו גערימטע שטאַט,
 וואָס איז געווען שטאַרק אויפֿן ים,
 זי און אירע באַווינער,
 וואָס האָבן געוואָרפֿן זייער שרעק
 אויף אַלע באַווינער פֿון דער ערד !
18 אַצונד ציטערן די אינדזלען
 אין טאָג פֿון דיין פֿאַלן;
 יא, די אינדזלען וואָס אין ים
 זיינען דערשראָקן פֿון דיין אויסלאָזן.
19 וואָרום אַזוי האָט געזאָגט גאָט דער האַר:
 ווען איך מאַך דיך אַ פֿאַרוויסטע שטאַט,
 ווי שטעט וואָס ווערן ניט באַווינט,
 ווען איך ברענג-אויף דיר דעם תּהוֹם,
 און די גרויסע וואַסערן וועלן דיך באַדעקן,
20 וועל איך דיך נידערן מיט די גענידערטע אין גרוב,
 מיט דעם פֿאַלק פֿון פֿאַרצייטן,
 און איך וועל דיך באַזעצן אין אונטערערד,
 ווי די חורבֿות פֿון פֿאַרצייטן,
 מיט די גענידערטע אין גרוב,
 כּדי דו זאָלסט ניט באַזעצט ווערן;
 און איך וועל געבן פּראַכט אין לאַנד פֿון די לעבעדיקע.
21 פֿאַר אַ שרעקעניש וועל איך דיך מאַכן,
 און וועסט מער ניט זיין,
 און וועסט געזוכט ווערן,
 און מער ניט געפֿונען ווערן אויף אייביק,
 זאָגט גאָט דער האַר.

- כז** 1 און דאָס וואָרט פֿון גאָט איז געווען צו מיר, אַזוי צו זאָגן:
 2 און דו מענטשנקינד, הייב אויף אַ קלאָג אויף צור,
 3 און זאָלסט זאָגן צו צור,
 וואָס זיצט ביי די איינגאַנגען פֿון ים,
 וואָס האַנדלט מיט פֿעלקער אין אינדזלען פֿיל:
 אַזוי האָט געזאָגט גאָט דער האַר:
 צור, דו האָסט געזאָגט:
 איך בין פֿאַרפֿול אין שיינקייט.
 4 אין האַרצן פֿון די ימען זיינען דייע געמאַרקן,
 דייע בוערס האָבן דיין שיינקייט פֿאַרפֿולט.
 5 פֿון ציפרעסן פֿון שניר
 האָבן זיי דיר אַלע ברעטער געבויט;
 צעדער פֿון לבנון האָבן זיי גענומען
 צו מאַכן מאַסטן פֿאַר דיר.
 6 פֿון אייכנביימער פֿון בשן
 האָבן זיי דייע רודערס געמאַכט;
 דיין דעק האָבן זיי געמאַכט
 פֿון עלפֿנביין מיט בוקסנהאַלץ
 פֿון די אינדזלען פֿון די פֿתים.
 7 ליינען מיט שטיקעריי פֿון מצרים
 איז דיין זאַגל געווען,
 דיר צו זיין פֿאַר אַ פֿאַן;
 בלאָ און פּורפל פֿון די אינדזלען פֿון אַלישָה
 איז דיין איבערדעק געווען.
 8 די באַווינער פֿון צידון און אַרוד
 זיינען דיר רודערערס געווען;
 דייע קלוגע לייט, צור, זיינען אין דיר געווען,
 זיי זיינען דייע שיפֿירער געווען.
 9 די עלטסטע פֿון גבל און אירע קלוגע לייט
 זיינען אין דיר געווען דייע שפּאַלטנפֿאַרריכטער;
 אַלע שיפֿן פֿון ים מיט זייערע שיפֿלייט
 זיינען אין דיר געווען, צו האַנדלען דיין האַנדל.
 10 פֿרס און לוד און פּוט זיינען אין דיין חיל געווען,
 דייע לייט פֿון מלחמה;
 פּאַנצער און קיווער האָבן זיי אויפֿגעהאַנגען אין דיר,
 זיי האָבן דיר שיינקייט געגעבן.

- 11** די זין פֿון אַרֹד און חֵילֶךְ
אויף דיִינע מויערן רונד אַרום,
און די גַמְדִים
זײנען אין דיִינע טורעמס געווען;
זייערע שילדן האָבן זיי אויפֿגעהאַנגען
אויף דיִינע מויערן רונד אַרום;
זיי האָבן דיִין שיינקייט פֿאַרפֿולט.
12 תְּרָשִׁישׁ איז דיִין סוֹחַר געווען,
פֿון וועגן דער פֿילקייט פֿון אַלערליי גוטס;
מיט זילבער, אײזן, צין, און בליי,
האָבן זיי פֿאַר דיִינע סחורות אָפּגעגעבן.
13 יָוֹן, תּוֹבֵל, און מֶשֶׁךְ,
זיי זײנען דיִינע האַנדלסלייט געווען;
נפֿשות פֿון מענטשן און קופּערנע פֿלים
האָבן זיי דיר אין האַנדל געגעבן.
14 פֿון דעם הויז פֿון תּוֹגְרָמָה
פֿערד און רײטער און מוילאייזלעך
האָט מען פֿאַר דיִינע סחורות געגעבן.
15 די זין פֿון דָדֹן זײנען דיִינע האַנדלסלייט געווען;
פֿיל אינדזלען זײנען געווען די סחורה פֿון דיִין האַנט;
הערנער פֿון עלפֿנביין און עבנהאַלץ
האָבן זיי דיר אָפּגאַב געבראַכט.
16 אַרם איז דיִין סוֹחַר געווען,
פֿון וועגן פֿיל געשעפֿטן דיִינע;
מיט גאַרפֿונקל, פּורפל, און שטיקעריי,
און פֿײַנליינען, און קאַרעלן, און רובּין,
האָבן זיי פֿאַר דיִינע סחורות אָפּגעגעבן.
17 יהודה און דאָס לאַנד פֿון ישׂראל,
זיי זײנען דיִינע האַנדלסלייט געווען;
ווייץ פֿון מנית, און זיסוואַרג,
און האַניק און אייל, און באַלזאַם,
האָבן זיי דיר אין האַנדל געגעבן.
18 דמשק איז דיִין סוֹחַר געווען,
צוליב די פֿיל געשעפֿטן דיִינע,
פֿון וועגן דער פֿילקייט פֿון אַלערליי גוטס,
אין ווייץ פֿון חֶלְבוֹן, און ווייסער וואַל.

- 19** וְדָן אֹן יְוֹן הָאָבֹן גַּעְגַּעְבֹּן גַּעַשְׁפִּינֶס פֶּאָר דֵּינַע סְחֹרֹת;
 שְׁמִידֵאֵיזֶן, קְאָנִיִּל, אֹן גַּעְוִירִצְרָאָר
 זֵינַעֵן גַּעְוֹעֵן אֵינ דֵּיִן הָאָנְדֵל.
20 דָּדֹן הָאָט גַּעְהָאָנְדֵלֵט מִיט דִיר
 אֵינ טִיעֵרַע בְּגָדִים צֹם רִיִּטֵן.
21 עֲרָב אֹן אֶלַע פִּירֶשְׁטֵן פֹּן קָדֵר,
 זֵי זֵינַעֵן דִי סֹחֲרִים פֹּן דֵּיִן הָאָנְט גַּעְוֹעֵן;
 אֵינ לַעֲמַעֵר, אֹן ווִידַעֵרֶס, אֹן בַּעַק,
 דַּעֲרִין זֵינַעֵן זֵי דֵּינַע סֹחֲרִים גַּעְוֹעֵן.
22 דִי הָאָנְדֵלֶסֶלִיִט פֹּן שְׁבָא אֹן רַעֲמָה,
 זֵי זֵינַעֵן דֵּינַע הָאָנְדֵלֶסֶלִיִט גַּעְוֹעֵן;
 מִיטֵן בַּעֲסֵטֵן פֹּן אֶלַעֲרֵלִי בְשָׁמִים,
 אֹן מִיט אֶלַעֲרֵלִי טִיעֵר גַּעַשְׁטִיִן, אֹן גָּאָלֵד,
 הָאָבֹן זֵי פֶּאָר דֵּינַע סְחֹרֹת אָפֶגַעְגַּעְבֹּן.
23 חֶרֶן אֹן כְּנֵה אֹן עֵדֹן, דִי הָאָנְדֵלֶסֶלִיִט פֹּן שְׁבָא –
 אֲשֹׁר אֵיז ווִי דֵּיִן תְּלַמִּיד אֵינ הָאָנְדֵל גַּעְוֹעֵן.
24 זֵי זֵינַעֵן דֵּינַע הָאָנְדֵלֶסֶלִיִט גַּעְוֹעֵן אֵינ פֶּרָאָכְטִצִיִגֹן,
 אֵינ בִּלְאָע מְאָנְטֵלַעֵן אֹן שְׁטִיקַעֲרִי,
 אֹן אֵינ קְאָסְטֵנֶס מִיט פֶּאָרְבִיקַע טֹכֹן,
 פֶּאָרְבֹנְדֵן מִיט שְׁטֵרִיק, אֹן בְּאָפֶעֶסְטִיקַט – אֹיף דֵּיִן מְאָרְק.
25 דִי שִׁיפֹן פֹּן תְּרִשִׁישׁ
 הָאָבֹן דִיר דֵּיִן הָאָנְדֵל גַּעְבֵרֶאָכְט.
 אֹן הָאָסְט זִיך אָנְגַעֶפִילֵט, אֹן בִּיסְט זֵיעֵר שׁוועֵר גַּעְוֹעֵן,
 אֵינ הָאָרֶץ פֹּן דִי יַמַּעֵן.
26 אֵינ גְרוִיסַע וואָסַעֲרֵן
 הָאָבֹן דִיך דֵּינַע רֹדַעֲרַעֲרֶס גַּעְבֵרֶאָכְט;
 דַּעֲר מְזֶרַח-ווינֵט הָאָט דִיך צַעְבֵרֶאָכֵן
 אֵינ הָאָרֶצֶן פֹּן דִי יַמַּעֵן.
27 דֵּיִן גֹוֶטֶס אֹן דֵּינַע סְחֹרֹת,
 דֵּיִן הָאָנְדֵל, דֵּינַע שִׁיפֵלִיִט, אֹן דֵּינַע שִׁיפִירַעֲרַע,
 דֵּינַע שְׁפֶאָלְטֵנְפֶאָרִיכְטַעֲרַע,
 אֹן דִי הַעֲנְדֵלַעֲר פֹּן דֵּיִן הָאָנְדֵל,
 אֹן אֶלַע דֵּינַע מֶלַחְמָה-לִיִט וואָס אֵינ דִיר,
 אֹן מִיט אֶל דֵּיִן גַּעְזַעֲמֵל וואָס אֵינ דֵּיִן מִיט,
 וועֵלֵן אַרִיִנְפֶאָלֵן אֵינ הָאָרֶצֶן פֹּן דִי יַמַּעֵן,
 אֵינ טָאָג פֹּן דֵּיִן פֶּאָלֵן.

- 28** פֿון דעם ווייגעשריי פֿון דיינע שיפֿפֿירער וועלן שטורעמען די אינדן.
- 29** און נידערן וועלן פֿון זייערע שיפֿן אַלע וואָס האַלטן אַ רודער; די שיפֿלייט, אַלע שיפֿפֿירער, וועלן אויף דער ערד בלייבן שטיין.
- 30** און זיי וועלן מאַכן הערן זייער קול וועגן דיר, און שרייען וועלן זיי ביטער; און זיי וועלן אַרויפֿטאָן שטויב אויף זייערע קעפֿ, אין אַש וועלן זיי זיך קייקלען.
- 31** און מאַכן אַ פֿליך וועלן זיי נאָך דיר, און אַנגורטן זאַקקליידער וועלן זיי, און וויינען וועלן זיי אויף דיר מיט אַ ביטער געמיט, אַ קלאָגעניש אַ ביטערע.
- 32** און אין זייער יאָמער וועלן זיי אויפֿהייבן אויף דיר אַ קלאָג, און קלאָגן וועלן זיי אויף דיר: ווער איז ווי צור געווען פֿאַראַנקערט אין מיטן פֿון ים!
- 33** ווען דיינע סחורות פֿלעגן פֿון די ימען אַרויס, האָסטו פֿיל פֿעלקער אַנגעזעט; מיט דיינ פֿיל גוטס און דיינ האַנדל האָסטו רייך געמאַכט די מלכים פֿון דער ערד.
- 34** אַצונד אַז דו ביסט צעבראָכן פֿון די ימען, אין די טיפֿענישן פֿון די וואַסערן, אַז דיינ האַנדל און אַל דיינ געזעמל זיינען געפֿאַלן אין דיינ מיט,
- 35** ווערן אַלע באַווינער פֿון די אינדזלען באַנומען איבער דיר, און זייערע מלכים שוידערן אַ שוידער; זייער פנים איז צערודערט.
- 36** די סוחרים צווישן די פֿעלקער שמוצערן אויף דיר; אַ שרעקעניש ביסטו געוואָרן און ביסט אויף אייביק ניטאָ.

- כח** 1 און דאָס וואָרט פֿון גאָט איז געווען צו מיר, אַזוי צו זאָגן:
2 מענטשנקינד, זאָג צו דעם פֿירשט פֿון צור:
אַזוי האָט געזאָגט גאָט דער האָר:
ווייל דיין האָרץ האָט זיך דערהויבן,
און דו האָסט געזאָגט: אַ גאָט בין איך,
די זיצונג פֿון געטער טו איך זיצן
אין האַרצן פֿון די ימען;
און ביסט דאָך אַ מענטש און ניט אַ גאָט,
נאָר האָסט געמאַכט דיין האָרץ ווי דאָס האָרץ פֿון אַ גאָט:
3 ביסט דאָך מער חכם פֿון דניאלן,
קיין פֿאַרבאָרגעניש האָט מען פֿון דיר ניט פֿאַרהוילן!
4 מיט דיין גרויס חכמה און מיט דיין שכל
האַסטו דיר אָנגעשאַפֿט אַ פֿאַרמעג,
און אָנגעשאַפֿט גאָלד און זילבער אין דייע אוצרות.
5 מיט דיין גרויס חכמה, מיט דיין האַנדל,
האַסטו געמערט דיין פֿאַרמעג!
און דיין האָרץ האָט זיך דערהויבן פֿון וועגן דיין פֿאַרמעג.
6 דרום האָט גאָט דער האָר אַזוי געזאָגט:
ווייל דו האָסט געמאַכט דיין האָרץ ווי דאָס האָרץ פֿון אַ גאָט,
7 דרום זע, איך ברענג אויף דיר פֿרעמדע,
די פֿאַרכטיקסטע פֿון די פֿעלקער;
און זיי וועלן אַרויסציען זייערע שווערדן
אויף דיין שיינער חכמה,
און זיי וועלן פֿאַרשוועכן דיין גלאַנץ.
8 אין גרוב וועלן זיי דיך נידערן,
און דעם טויט פֿון אַ דערשלאָגענעם וועסטו שטאַרבן,
אין האַרצן פֿון די ימען.
9 וועסטו דען זאָגן פֿאַר דיין טייטער:
אַ גאָט בין איך?
ווען אַ מענטש און ניט אַ גאָט וועסטו זיין
אין דער האַנט פֿון דיין דערשלאָגער.
10 דעם טויט פֿון אומבאַשניטענע וועסטו שטאַרבן,
דורך דער האַנט פֿון פֿרעמדע;
וואָרום איך האָב גערעדט,
זאָגט גאָט דער האָר.

- 11** און דאָס וואָרט פֿון גאָט איז געווען צו מיר, אַזוי צו זאָגן:
- 12** מענטשנקינד, הייב אויף אַ קלאָג אויף דעם מלך פֿון צור, און זאָלסט זאָגן צו אים:
אַזוי האָט געזאָגט גאָט דער האַר:
אַ געצירקלטער זיגלרינג ביסטו געווען,
פֿול מיט חכמה און פֿאַרפֿול אין שיינקייט.
- 13** אין עדן דעם גאָרטן פֿון גאָט ביסטו געווען;
אַלערליי טייער געשטיין איז דיין צודעק געווען;
רובין, טאַפּאַז, און דימענט,
גאַלדשטיין, אָניקל, און יאַשפּיז,
סאַפּירשטיין, גאַרפֿונקל, און שמאַראַק, און גאַלד,
דיינע געפּייקלטע און געלעכלטע אַרבעט,
זיינען אין טאָג פֿון דיין באַשאַפֿן ווערן
געווען אָנגעברייט אין דיר.
- 14** אַ פֿרובֿ אַ ברייטשירעמענדיקער ביסטו געווען;
און איך האָב דך אַרויפֿגעזעצט,
ביז דו ביסט אויף גאָטס הייליקן באַרג געווען;
צווישן פֿייערשטיינער ביסטו אומגעגאַנגען.
- 15** גאַנץ ביסטו געווען אין דיינע וועגן,
פֿון דעם טאָג פֿון דיין באַשאַפֿן ווערן,
ביז אומרעכט איז געפֿונען געוואָרן אין דיר.
- 16** דורך דיין גרויס האַנדלשאַפֿט
האָט מען דך אָנגעפֿילט אינעווייניק מיט רויבונג,
און ביסט זינדיק געוואָרן;
דרום האָב איך דך פֿאַרשוועכט פֿון גאָטס באַרג,
און דך אונטערגעבראַכט, דו שירעמענדיקער פֿרובֿ,
פֿון צווישן די פֿייערשטיינער.
- 17** דיין האַרץ האָט זיך דערהויבן פֿון וועגן דיין שיינקייט,
האָסט פֿאַרדאַרבן דיין חכמה איבער דיין גלאַנץ;
האָב איך דך אויף דער ערד געוואָרפֿן,
פֿאַר די מלכים דך געגעבן, צו קוקן אויף דיר.
- 18** דורך דיינע פֿיל זינד, מיט דעם אומרעכט פֿון דיין האַנדל,
האָסטו פֿאַרשוועכט דיינע הייליקטומען;
דרום האָב איך געמאַכט אַרויסגיין פֿון דיר אַ פֿייער
וואָס האָט דך פֿאַרצערט,

און איך האָב דיך געמאַכט צו אַש אויף דער ערד,
פֿאַר די אויגן פֿון אַלע וואָס זעען דיך.
19 אַלע וואָס קענען דיך צווישן די פֿעלקער
ווערן באַנומען איבער דיר;
אַ שרעקעניש ביסטו געוואָרן,
און ביסט אויף אייביק ניטאַ.

20 און דאָס וואָרט פֿון גאָט איז געווען צו מיר, אַזוי צו זאָגן:

21 מענטשנקינד, טו דיין פנים צו צידון,
און זאָג נביאות אויף איר;

22 און זאָלסט זאָגן: אַזוי האָט געזאָגט גאָט דער האָר:
זע, איך קום אויף דיר, צידון,
און איך וועל געערלעכט ווערן צווישן דיר;
און זיי וועלן וויסן אַז איך בין יהוה,
ווען איך טו אַ משפט אין איר,
און איך וועל געהייליקט ווערן אין איר.

23 און איך וועל אָנשיקן אויף איר פעסט
און בלוט אין אירע גאַסן,

און דערשלאָגענע וועלן פֿאַלן אין איר מיט
פֿון דער שווערד וואָס אויף איר פֿון רונד אַרום;
און זיי וועלן וויסן אַז איך בין יהוה.

24 און מער וועט ניט זיין פֿאַר דעם הויז פֿון ישראל
אַ שטעכיק ווילדגעוועקס, און אַ שמאַרציקער דאָרן,
פֿון אַלע זייערע אַרומיקע וואָס פֿאַראַכטן זיי;
און זיי וועלן וויסן אַז איך בין גאָט יהוה.

25 אַזוי האָט געזאָגט גאָט דער האָר:

ווען איך זאַמל איין דאָס הויז פֿון ישראל
פֿון די אומות וואָס זיי זיינען צעשפּרייט געוואָרן ציוושן זיי,
וועל איך געהייליקט ווערן דורך זיי
אין די אויגן פֿון די פֿעלקער;

26 און זיי וועלן זיצן אויף זייער ערד

וואָס איך האָב געגעבן צו מיין קנעכט, צו יעקבֿן.
און זיי וועלן זיצן אויף איר אין זיכערקייט,
און זיי וועלן בויען הייזער, און פֿלאַנצן וויינגערטנער;

יא, זיי וועלן זיצן אין זיכערקייט,
ווען איך טו אַ משפט אויף אַלע
וואָס פֿאַראַכטן זיי פֿון רונד אַרום זיי;
און זיי וועלן וויסן אַז איך בין יהוה זייער גאָט.

כט 1 אין צענטן יאָר, אין צענטן חודש, אין צוועלפטן טאָג פֿון
חודש איז געווען דאָס וואָרט פֿון גאָט צו מיר, אַזוי צו זאָגן:

2 מענטשניקנד, טו דיין פנים צו פרעה דעם מלך פֿון מצרים,

און זאָג נביאות אויף אים, און אויף מצרים אין גאַנצן;

3 רעד, און זאָלסט זאָגן: אַזוי האָט געזאָגט גאָט דער האָר:

זע, איך קום אויף דיר פרעה,

מלך פֿון מצרים,

דער גרויסער קראַקאָדיל,

וואָס הויערט אין זיינע טייכן,

וואָס זאָגט: מיר געהערט מײַן טײַך,

און איך האָב אים מיר געמאַכט.

4 און איך וועל אַרײַנטאָן רינגען אין דייןע קינבאַקן,

און וועל באַהעפֿטן די פֿיש פֿון דייןע טייכן אָן דייןע שופן;

און איך וועל דײַך אויפֿברענגען פֿון דייןע טייכן,

מיט אַלע פֿיש פֿון דייןע טייכן

וואָס וועלן אָן דייןע שופן באַהעפֿט זײַן.

5 און איך וועל דײַך אַוועקוואַרפֿן אין מדבר,

דײַך מיט אַלע פֿיש פֿון דייןע טייכן;

אויפֿן פֿרייען פֿעלד וועסטו זיך וואַלגערן,

ניט אויפֿגעזאַמלט און ניט אויפֿגעקליבן וועסטו ווערן;

צו דער חיה פֿון דער ערד, און צום פֿויגל פֿון הימל,

האָב איך דײַך געגעבן פֿאַר אַ שפּײַז.

6 און אַלע באַווינער פֿון מצרים וועלן וויסן

אַז איך בין יהוה;

ווייל זיי זיינען געווען אַ שטעקן פֿון ראָר,

פֿאַר דעם הויז פֿון ישראל.

7 אַז זיי האָבן דײַך אָנגענומען אין האַנט,

פֿלעגסטו זיך צעשפּאַלטן,

און זיי דעם גאַנצן אַקסל צערייסן;
און אַז זיי האָבן זיך אָנגעלענט אויף דיר,
פֿלעגסטו זיך צעברעכן,
און זיי די גאַנצע לענדן ליימען.

8 דרום האָט גאָט דער האַר אַזוי געזאָגט:

זע, איך ברענג אויף דיר אַ שווערד,
און וועל פֿאַרשניידן פֿון דיר מענטשן און בהמות.
9 און דאָס לאַנד מצרים וועט זיין וויסט און חרובֿ,
און זיי וועלן וויסן אַז איך בין יהוה;
ווייל ער האָט געזאָגט: דער טייך געהערט מיר,
און איך האָב אים געמאַכט.

10 דרום זע, איך קום צו דיר, און צו דינע טייכן,
און וועל מאַכן דאָס לאַנד מצרים פֿאַר חורבֿות,
אַ חרובֿ וויסטעניש, פֿון מגדול ביז סוּנָה,
און ביז דעם געמאַרק פֿון כּוּשׁ.

11 ניט דורכגיין וועט אַ פֿוס פֿון אַ מענטשן אין איר,
און ניט אַ פֿוס פֿון אַ בהמה וועט דורכגיין אין איר,
און זי וועט ניט זיין באַווינט פֿערציק יאָר.

12 און איך וועל מאַכן דאָס לאַנד מצרים
אַ וויסטעניש צווישן פֿאַרוויסטע לענדער,
און אירע שטעט, צווישן חרבע שטעט,
וועלן זיין אַ וויסטעניש פֿערציק יאָר;
און איך וועל צעשפּרייטן מצרים צווישן די פֿעלקער,
און וועלן זיי צעוואַרפֿן אין די לענדער.

13 וואַרום אַזוי האָט געזאָגט גאָט דער האַר:

צום סוף פֿון פֿערציק יאָר,
וועל איך איינזאַמלען מצרים
פֿון די פֿעלקער וואָס זיי זיינען צעשפּרייט געוואָרן אַהין.
14 און איך וועל אומקערן די געפֿאַנגענשאַפֿט פֿון מצרים,
און וועל זיי צוריקקערן קיין לאַנד פֿתּרוּס,
אין דעם לאַנד פֿון זייער אָפּשטאַמונג;
און זיי וועלן דאַרטן זיין אַ שפֿלע מלוכה.
15 די שפֿלסטע פֿון די מלוכות וועט זי זיין,
און זי וועט זיך מער ניט איבערנעמען איבער די פֿעלקער;

און איך וועל זיי פֿאַרמינערן,
ניט צו געוועלטיקן איבער די פֿעלקער.
16 און זיי וועלן מער ניט זיין דעם הויז פֿון ישראל
פֿאַר אַ פֿאַרזיכערונג וואָס מאַכט דערמאָנען זינד,
ווען זיי קערן זיך נאָך זיי;
און זיי וועלן וויסן אַז איך בין גאָט יהוה.

17 און עס איז געווען אין זיבן און צוואַנציקסטן יאָר, אין ערשטן
חודש, אין ערשטן טאָג פֿון חודש, איז געווען דאָס וואָרט פֿון גאָט צו
מיר, אַזוי צו זאָגן:

18 מענטשנקינד, נבֿוכדראַצַר דער מלך פֿון בָּבֶל
האָט געמאַכט זיין חיל דינען אַ שווערן דינסט אַקעגן צור;
איטלעכער קאָפּ איז אויסגעקראַכן,
און איטלעכער אַקסל איז אָפּגעריבן;
און שִׁכַר האָט ער ניט געקראָגן
פֿאַר זיך און פֿאַר זיין חיל פֿון צור
פֿאַר דעם דינסט וואָס ער האָט געדינט אַקעגן איר.

19 דרום האָט גאָט דער האַר אַזוי געזאָגט:
זע, איך גיב נבֿוכדראַצַר דעם מלך פֿון בָּבֶל דאָס לאַנד מצרַיִם,
און ער וועט אַוועקטראָגן איר שפֿע,
און רויבן איר זאַקרויב, און ראַבעווען איר רויב;
און דאָס וועט זיין דער שִׁכַר פֿאַר זיין חיל.
20 פֿאַר זיין לוי וואָס ער האָט אום דעם געדינט,
האָבן אים געגעבן דאָס לאַנד מצרַיִם,
ווייל זיי האָבן געאַרבעט פֿאַר מיר,
זאָגט גאָט דער האַר.

21 אין יענעם טאָג וועל איך מאַכן שפּראַצן
דעם האַרן פֿון דעם הויז פֿון ישראל,
און דיר וועל איך געבן אַן אָפּן מויל צווישן זיי;
און זיי וועלן וויסן אַז איך בין יהוה.

- ל** **1** און דאָס וואָרט פֿון גאָט איז געווען צו מיר, אַזוי צו זאָגן:
2 מענטשנקינד, זאָג נבֿיאות, און זאָלסט זאָגן:
אַזוי האָט געזאָגט גאָט דער האָר:
יאָמערט: וויי איבער דעם טאָג!
3 וואָרום נאָנט איז דער טאָג,
יאָ, נאָנט איז דער טאָג פֿון גאָט;
אַ טאָג פֿון וואַלקן,
די שטראַפֿצייט פֿון די פֿעלקער וועט עס זיין.
4 און אַ שווערד וועט קומען אויף מצרַיִם,
און אַ ציטערניש וועט זיין אין פּוש,
ווען דערשלאָגענע פֿאַלן אין מצרַיִם;
און מע וועט אַוועקנעמען איר שפֿע,
און אירע גרונטפֿעסטן וועלן צעשטערט ווערן.
5 פּוש, און פּוט, און לוד,
און אַלע געמישטע פֿעלקער, און פּובֿ,
און די קינדער פֿון דעם לאַנד פֿון בונד,
וועלן מיט זיי דורכן שווערד פֿאַלן.
- 6** אַזוי האָט גאָט געזאָגט:
פֿאַלן וועלן אויך די אונטערלענער פֿון מצרַיִם,
און נידערן וועט איר שטאַלצע מאַכט;
פֿון מַגדול ביז סוּנַה וועלן זיי פֿאַלן דורכן שווערד אין איר,
זאָגט גאָט דער האָר.
7 און זיי וועלן פֿאַרוויסט זיין צווישן פֿאַרוויסטע לענדער,
און זיינע שטעט וועלן זיין צווישן חרֿבע שטעט.
8 און זיי וועלן וויסן אַז איך בין יהוה,
ווען איך מאַך אַ פֿייער אין מצרַיִם,
און אַלע אירע העלפֿער וועלן צעבראָכן ווערן.
9 אין יענעם טאָג וועלן שלוחים אַרויסגיין פֿון איר אין שיפֿן,
אויפֿצושרעקן פּוש די זיכערע;
און אַ ציטערניש וועט זיין ביי זיי ווי אין טאָג פֿון מצרַיִם;
וואָרום זע, עס קומט!
- 10** אַזוי האָט געזאָגט גאָט דער האָר:
איך וועל אויך פֿאַרטיליקן דעם המון פֿון מצרַיִם,
דורך דער האַנט פֿון נבֿוכדֿראַצַר דעם מלך פֿון בָּבֶל.

- 11** ער און זיין פֿאַלק מיט אים,
 די פֿאַרכטיקסטע פֿון די פֿעלקער,
 ווערן געבראַכט אומצוברענגען דאָס לאַנד;
 און זיי וועלן אַרויסציען זייערע שווערדן אויף מצרַיִם,
 און וועלן אָנפֿילן דאָס לאַנד מיט דערשלאָגענע.
- 12** און איך וועל מאַכן די טייַכן אַ טריקעניש,
 און וועל איבערענטפֿערן דאָס לאַנד
 אין דער האַנט פֿון שלעכטע;
 און איך וועל פֿאַרוויסטן דאָס לאַנד מיט איר פֿולקייט,
 דורך דער האַנט פֿון פֿרעמדע;
 איך יהוה האָב גערעדט.
- 13** אַזוי האָט געזאָגט גאָט דער האַר:
 איך וועל אויך אונטערברענגען די אָפּגעטער,
 און וועל פֿאַרשטערן די געצן פֿון נוף;
 און קיין פֿירשט וועט מער ניט זיין פֿון לאַנד מצרַיִם;
 און איך וועל מאַכן אַ מורא אין לאַנד מצרַיִם.
- 14** און איך וועל פֿאַרוויסטן פֿתרוס,
 און וועל מאַכן אַ פֿייער אין צוען,
 און טאָן אַ משפט אין נוא.
- 15** און איך וועל אויסגיסן מיין גרימצאָרן אויף סין,
 דער פֿעסטונג פֿון מצרַיִם;
 און איך וועל פֿאַרשניידן דעם המון פֿון נוא.
- 16** און איך וועל מאַכן אַ פֿייער אין מצרַיִם;
 דרייען אין ווייטאָג וועט זיך דרייען סין,
 און נוא וועט איינגעבראַכן ווערן,
 און אויף נוף וועלן קומען פֿיינט ביי טאָג.
- 17** די יונגעלייט פֿון און און פי-בֶּסֶת וועלן דורכן שווערד פֿאַלן,
 און זיי וועלן אין געפֿאַנגענשאַפֿט גיין.
- 18** און אין תּחפֿנחס וועט אויפֿהערן דער טאָג,
 ווען איך צעברעך דאָרטן די יאָכשטאַנגען פֿון מצרַיִם;
 און איר שטאַלצע מאַכט וועט פֿאַרשטערט ווערן אין איר;
 זי אַליין וועט אַ וואַלקן באַדעקן,
 און אירע טעכטערשטעט וועלן אין געפֿאַנגענשאַפֿט גיין.
- 19** און איך וועל טאָן אַ משפט אין מצרַיִם;
 און זיי וועלן וויסן אַז איך בין יהוה.

20 און עס איז געווען אין עלפֿטן יאָר, אין ערשטן חודש, אין זיבעטן טאָג פֿון חודש, איז געווען דאָס וואָרט פֿון גאָט צו מיר, אַזוי צו זאָגן:

21 מענטשנקינד, איך האָב צעבראַכן דעם אָרעם פֿון פרעה דעם מלך פֿון מצרים, און זע, ער איז ניט פֿאַרבונדן געוואָרן צו ברענגען אַ רפֿואה דורך אַרױפֿטאָן אַ וויקלִבאַנד, אים צו פֿאַרבינדן, ער זאָל ווערן שטאַרק צו האַלטן אַ שווערד.

22 פֿאַר וואָר, אַזוי האָט געזאָגט גאָט דער האַר: זע, איך קום צו פרעה דעם מלך פֿון מצרים, און וועל צעברעכן זײַנע אָרעמס, דעם געזונטן, און דעם צעבראַכענעם; און איך וועל מאַכן אַרױספֿאַלן די שווערד פֿון זײַן האַנט. **23** און איך וועל צעשפּרייטן מצרים צווישן די פֿעלקער, און וועל זיי צעוואַרפֿן אין די לענדער.

24 און איך וועל שטאַרקן די אָרעמס פֿון דעם מלך פֿון בָּבֶל, און וועל געבן מײַן שווערד אין זײַן האַנט; און איך וועל צעברעכן די אָרעמס פֿון פרעהן, און ער וועט קרעכצן פֿאַר אים קרעכצן פֿון אַ דערשטאַכענעם.

25 און איך וועל שטאַרקן די אָרעמס פֿון דעם מלך פֿון בָּבֶל, און די אָרעמס פֿון פרעהן וועלן אַראָפּפֿאַלן; און זיי וועלן וויסן אַז איך בין יהוה, ווען איך גיב מײַן שווערד אין דער האַנט פֿון דעם מלך פֿון בָּבֶל, און ער וועט זיי אויסשטרעקן קעגן לאַנד מצרים.

26 און איך וועל צעשפּרייטן מצרים צווישן די פֿעלקער, און וועל זיי צעוואַרפֿן אין די לענדער; און זיי וועלן וויסן אַז איך בין יהוה.

לא 1 און עס איז געווען אין עלפֿטן יאָר, אין דריטן חודש, אין ערשטן טאָג פֿון חודש, איז געווען דאָס וואָרט פֿון גאָט צו מיר, אַזוי צו זאָגן:

- 2** מענטשנקינד, זאָג צו פרעה דעם מלך פֿון מצרַיִם,
און צו זײַן המון:
צו וועמען גלײַכסטו זיך אין דײַן גרויסקײט?
3 זע, אשור איז געווען אַ צעדער אין לבָנון,
מיט שײנע צווייגן, און שאָטנדיקן געוועלד,
און הויך אין ווקס;
און צווישן געדיכטענישן איז געווען זײַן שפיץ.
4 וואָסער האָט אים אויפֿגעצויגן,
דער תְּהוֹם האָט אים אויפֿגעבראַכט;
זײַנע שטראַמען, זיי פֿלעגן גײן
רונד אַרום זײַן פֿלאַנצונג,
און זײַנע גראַבנס האָט ער צעשיקט
צו אַלע בײַמער פֿון פֿעלד.
5 דרום איז זײַן ווקס געווען העכער
פֿון אַלע בײַמער פֿון פֿעלד,
און זײַנע צווייגן האָבן זיך געמערט,
און זײַנע ריטער זײַנען לאַנג געוואָרן,
פֿון פֿיל וואָסער בײַ זײַן אויסוואַקסן.
6 אין זײַנע צווייגן האָבן גענעסט
אַלע פֿויגלען פֿון הימל,
און אונטער זײַנע ריטער האָבן געבאָרן
אַלע חיות פֿון פֿעלד;
און אין זײַן שאָטן פֿלעגן זיצן
אַלע גרויסע פֿעלקער.
7 און ער איז שײן געווען אין זײַן גרויסקײט,
אין דער לענג פֿון זײַנע צווייגן;
וואָרום זײַן וואַרצל איז געווען
בײַ וואָסער אַ סך.
8 די צעדערן אין גאַרטן פֿון גאָט
האָבן אים ניט פֿאַרטונקלט;
ציפרעסן זײַנען ניט גלײַך געווען
צו די צווייגן זײַנע;
און פֿלאַטאַנענבײַמער זײַנען ניט געווען
אַזוי ווי די ריטער זײַנע;
קײן בוים אין גאַרטן פֿון גאָט
איז ניט גלײַך געווען צו אים אין זײַן שײַנקײט.

- 9** שיין האָב איך אים געמאַכט מיט זיינע פֿיל צווייגן, און אים האָבן מקנא געווען אַלע ביימער פֿון עדן וואָס אין גאָרטן פֿון גאָט.
- 10** דרום האָט גאָט דער האַר אַזוי געזאָגט: ווייל דו ביסט געווען הויך אין ווקס; און ער האָט אויסגעשטרעקט זיין שפיץ פֿון צווישן געדיכטענישן, און זיין האַרץ האָט זיך דערהויבן פֿון וועגן זיין הייך, **11** דרום וועל איך אים געבן אין דער האַנט פֿון דעם מאַכטיקסטן פֿון די פֿעלקער; רעכענען וועט ער זיך רעכענען מיט אים; פֿאַר זיין שלעכטיקייט טו איך אים פֿאַרטרייבן.
- 12** און אים שניידן אָפּ פֿרעמדע, די פֿאַרכטיקסטע פֿון די פֿעלקער, און זיי וואַרפֿן אים אַוועק; אויף אַלע בערג און אין אַלע טאָלן פֿאַלן זיינע צווייגן, און זיינע ריטער ליגן צעבראַכן אין אַלע גראַבנס פֿון דער ערד; און אַלע פֿעלקער פֿון דער ערד נידערן פֿון זיין שאַטן, און פֿאַרלאַזן אים.
- 13** אויף זיין געפֿאַלענעם שטאַם רוען אַלע פֿויגלען פֿון הימל, און אויף זיינע ריטער זיינען אַלע חיות פֿון פֿעלד;
- 14** כּדי קיין ביימער ביים וואַסער זאָלן זיך ניט גרייסן מיט זייער ווקס, און ניט אויסשטרעקן זייער שפיץ פֿון צווישן געדיכטענישן; און עס זאָלן ניט שטיין אין זייער הייך זייערע מאַכטיקע, אַלע אָנגעטרונקענע מיט וואַסער; וואָרום זיי אַלע זיינען איבערגעגעבן געוואָרן צום טויט, צו דער אונטערשטער ערד, צווישן די קינדער פֿון מענטשן, צו די גענידערטע אין גרוב.
- 15** אַזוי האָט געזאָגט גאָט דער האַר: אין דעם טאָג וואָס ער האָט גענידערט אין אונטערערד, האָב איך געמאַכט טרויערן, האָב איך צוגעדעקט דעם תּהום וועגן אים, און איך האָב פֿאַרמיטן זיינע טייכן,

און פֿאַרהאַלטן געוואָרן זיינען די גרויסע וואַסערן;
און איך האָב געמאַכט פֿינצטער וועגן אים דעם לבֿנון,
און אַלע ביימער פֿון פֿעלד האָבן געחלשט וועגן אים.

16 מיט דעם הילך פֿון זיין פֿאַלן
האָב איך אויפֿגעשטורעמט די פֿעלקער,
ווען איך האָב אים געמאַכט נידערן אין אונטערערד
מיט די גענידערטע אין גרוב.
און זיך געטרייסט אין דער אונטערשטער ערד
האָבן אַלע ביימער פֿון עדן,
די געקליבנסטע און בעסטע פֿון לבֿנון,
אַלע אָנגעטרונקענע מיט וואַסער.
17 זיי אויך האָבן מיט אים גענידערט אין אונטערערד,
צו די דערשלאָגענע פֿון שווערד –
די וואַס זיינען זיין אַרעם געווען,
וואַס זיינען געזעסן אין זיין שאַטן צווישן די פֿעלקער.
18 צו וועמען אַזוינס גלייכסטו זיך אין כְּבוֹד און אין גרויסקייט
צווישן די ביימער פֿון עדן?
אַבער וועסט גענידערט ווערן מיט די ביימער פֿון עדן
אין דער אונטערשטער ערד;
צווישן אומבאַשניטענע וועסטו ליגן,
מיט דערשלאָגענע פֿון שווערד;
ער, פרעה, און זיין גאַנצער המון,
זאָגט גאָט דער האָר.

לב 1 און עס איז געווען אין צוועלפטן יאָר, אין צוועלפטן חודש,
אין ערשטן טאָג פֿון חודש, איז געווען דאָס וואָרט פֿון גאָט
צו מיר, אַזוי צו זאָגן:

2 מענטשניקנד, הייב אויף אַ קלאָג אויף פרעה
דעם מלך פֿון מצרים,
און זאָלסט זאָגן צו אים:
צו אַ יונגלייב פֿון די פֿעלקער האַסטו זיך געגליכן;
און ביסט געווען ווי אַ קראַקאָדיל אין די ימען,
און האַסט זיך געפֿליושקעט אין דיינע טייכן,

- און מיט דײַנע פֿיס האָסטו די וואַסערן צעמישט,
און צעקויטיקט זייערע טײַכן.
- 3** אַזוי האָט געזאָגט גאָט דער האַר:
דרום וועל איך אויסשפּרייטן אויף דיר מיין נעץ,
מיט אַן אײַנזאַמלונג פֿון פֿיל פֿעלקער,
און זיי וועלן דײַך אויפֿברענגען אין מיין פֿאַנגנעץ.
- 4** און איך וועל דײַך אַוועקוואַרפֿן אויף דער ערד,
אויפֿן פֿרײַען פֿעלד וועל איך דײַך אַוועקשלידערן;
און איך וועל מאַכן רויען אויף דיר אַלע פֿויגלען פֿון הימל,
און וועל אָנזעטן מיט דיר אַלע חיות פֿון דער ערד.
- 5** און איך וועל אַהינטאָן דײַן פֿלייש אויף די בערג,
און וועל אָנפֿילן די טאָלן מיט דײַן ווערעמדיקייט.
- 6** און איך וועל אָנטרינקען דאָס לאַנד מיט דײַן אייטער,
מיט דײַן בלוט ביז די בערג;
און די גראַבנס וועלן אָנגעפֿילט ווערן מיט דיר.
- 7** און ווען איך לעש דײַך אויס, וועל איך צודעקן די הימלען,
און וועל פֿינצטער מאַכן זייערע שטערן;
די זון, זי וועל איך מיט אַ וואַלקן פֿאַרדעקן,
און די לבנה וועט ניט לײַכטן איר ליכט.
- 8** אַלע ליכטיקע ליכטער אין הימל,
זיי וועל איך מאַכן פֿינצטער איבער דיר,
און איך וועל געבן אַ חושך אויף דײַן לאַנד,
זאָגט גאָט דער האַר.
- 9** און איך וועל פֿאַראומערן דאָס האַרץ פֿון פֿיל פֿעלקער,
ווען איך ברענג דײַן בראַך צווישן די פֿעלקער,
אין לענדער וואָס דו קענסט זיי ניט.
- 10** און איך וועל מאַכן באַנומען ווערן וועגן דיר פֿיל פֿעלקער,
און זייערע מלכים וועלן שוידערן אַ שוידער וועגן דיר,
ווען איך פֿאַך מיין שווערד פֿאַר זייער פֿנים;
און זיי וועלן ציטערן אַלע רגע,
איטלעכער פֿאַר זײַן לעבן,
אין טאָג פֿון דײַן פֿאַלן.
- 11** וואַרום אַזוי האָט געזאָגט גאָט דער האַר:
די שווערד פֿון דעם מלך פֿון בָבֶל וועט קומען אויף דיר.
- 12** דורך די שווערדן פֿון גיבורים וועל איך מאַכן פֿאַלן דײַן המון;
די פֿאַרכטיקסטע פֿון די פֿעלקער זײַנען זיי אַלע;

און זיי וועלן פֿאַרוויסטן דעם שטאַלץ פֿון מצרַיִם,
און פֿאַרטיליקט ווערן וועט איר גאַנצער המון.
13 און איך וועל אונטערברענגען אַלע אירע בהמות פֿון לעבן די פֿיל
וואַסערן;

און זיי וועט מער ניט צעמישן אַ פֿוס פֿון אַ מענטשן,
און קלויען פֿון אַ בהמה וועלן זיי ניט צעמישן.
14 דענצמאָל וועל איך מאַכן אַפּשטיין זייערע וואַסערן,
און זייערע טייַכן וועל איך ווי בוימל מאַכן גיין,
זאָגט גאָט דער האַר,
15 ווען איך מאַך דאָס לאַנד מצרַיִם אַ וויסט און וויסטעניש,
אַ לאַנד אָן איר פֿולקייט,
ווען איך שלאָג אַלע וווינער אין איר;
און זיי וועלן וויסן אַז איך בין יהוה.

16 אַ קלאָגליד איז דאָס, און קלאָגן וועט מען עס;
די טעכטער פֿון די פֿעלקער וועלן עס קלאָגן;
אויף מצרַיִם און אויף איר גאַנצן המון וועלן זיי עס קלאָגן,
זאָגט גאָט דער האַר.

17 און עס איז געווען אין צוועלפֿטן יאָר, אין פֿופֿצנטן טאָג פֿון חודש
איז געווען דאָס וואָרט פֿון גאָט צו מיר, אַזוי צו זאָגן:

18 מענטשנקינד, יאָמער אויף דעם המון פֿון מצרַיִם,
און מאַך זיי נידערן –
זי מיט די טעכטער פֿון מאַכטיקע פֿעלקער,
אין דער אונטערשטער ערד, מיט די גענידערטע אין גרוב.
19 פֿון וועמען ביסטו בעסער?

נידער אַראָפּ, און ווער געלייגט מיט די אומבאַשניטענע.
20 צווישן דערשלאָגענע פֿון שווערד זאָלן זיי פֿאַלן;
צו דער שווערד איז זי איבערגעגעבן געוואָרן;
שלעפט זי אַראָפּ מיט איר גאַנצן המון.

21 די שטאַרקסטע גיבורים וועלן רעדן
פֿון אים מיט זיינע העלפֿער פֿון מיטן דער אונטערערד;
זיי האָבן גענידערט, זיך געלייגט, די אומבאַשניטענע,
דערשלאָגענע פֿון שווערד.

22 דאָרטן איז אשור מיט איר גאַנצן געזעמל –

רונד אַרום איר אירע קבֿרים;
 אַלע דערשלאָגענע, געפֿאַלן פֿון שווערד –
23 וואָס אירע קבֿרים זיינען פֿאַרלייגט אין די עקן פֿון גרוב,
 און איר געזעמל איז רונד אַרום איר קבֿר;
 אַלע דערשלאָגענע, געפֿאַלן פֿון שווערד,
 וואָס האָבן אָנגעוואָרפֿן אַ שרעק
 אין לאַנד פֿון די לעבעדיקע.
24 דאָרטן איז אַלם מיט איר גאַנצן המון
 רונד אַרום איר קבֿר;
 אַלע דערשלאָגענע, געפֿאַלן פֿון שווערד,
 וואָס האָבן גענידערט אומבאַשניטענע
 אין דער אונטערשטער ערד,
 וואָס האָבן אָנגעוואָרפֿן זייער שרעק
 אין לאַנד פֿון די לעבעדיקע,
 און זיי טראָגן זייער שאַנד
 מיט די גענידערטע אין גרוב.
25 צווישן דערשלאָגענע האָט מען איר אַ געלעגער געגעבן
 מיט איר גאַנצן המון;
 רונד אַרום איר אירע קבֿרים;
 אַלע אומבאַשניטענע, דערשלאָגן פֿון שווערד;
 ווייל זייער שרעק איז געווען אָנגעוואָרפֿן
 אין לאַנד פֿון די לעבעדיקע,
 דרום טראָגן זיי זייער שאַנד
 מיט די גענידערטע אין גרוב;
 צווישן געשלאָגענע זיינען זיי געלייגט געוואָרן.
26 דאָרטן איז מֶשֶׁך, תּוֹבֵל מיט איר גאַנצן המון;
 רונד אַרום איר אירע קבֿרים;
 אַלע אומבאַשניטענע, דערשלאָגן פֿון שווערד;
 ווייל זיי האָבן אָנגעוואָרפֿן זייער שרעק
 אין לאַנד פֿון די לעבעדיקע.
27 און די געפֿאַלענע פֿון די אומבאַשניטענע
 וועלן ניט ליגן מיט די גיבורים
 וואָס האָבן גענידערט אין אונטערערד מיט זייערע פֿלי-מלחמה,
 און זייערע שווערדן האָט מען געלייגט אונטער זייערע קעפֿ;
 וואָרום זייערע זינד זיינען אויף זייער געביין,
 ווייל דער שרעק פֿון די גיבורים

איז געווען אין לאַנד פֿון די לעבעדיקע.
28 אויך דו וועסט צווישן אומבאַשניטענע צעבראַכן ווערן,
 און ליגן מיט דערשלאַגענע פֿון שווערד.
29 דאָרטן איז אדום,
 אירע מלכים און אַלע אירע פֿירשטן,
 וואָס זיינען ביי אַל זייער גבורה
 געלייגט געוואָרן מיט דערשלאַגענע פֿון שווערד;
 מיט אומבאַשניטענע ליגן זיי,
 און מיט די גענידערטע אין גרוב.
30 דאָרטן זיינען די פֿירשטן פֿון צפֿון אַלע, און אַלע צידונים,
 וואָס האָבן גענידערט מיט דערשלאַגענע;
 ביי אַל זייערע אַנשרעק דורך זייער גבורה זיינען זיי פֿאַרשעמט;
 און זיי ליגן אומבאַשניטענע מיט דערשלאַגענע פֿון שווערד,
 און טראָגן זייער שאַנד מיט די גענידערטע אין גרוב.
31 זיי וועט פרעה זען,
 און וועט זיך טרייסטן אויף זיין גאַנצן המון,
 די דערשלאַגענע פֿון שווערד –
 פרעה מיט זיין גאַנצן חיל,
 זאָגט גאָט דער האָר.
32 וואָרום איך טו וואַרפֿן מיין שרעק
 אין לאַנד פֿון די לעבעדיקע;
 און ער וועט געלייגט ווערן צווישן אומבאַשניטענע,
 מיט דערשלאַגענע פֿון שווערד –
 פרעה מיט זיין גאַנצן המון,
 זאָגט גאָט דער האָר.

לג 1 און דאָס וואָרט פֿון גאָט איז געווען צו מיר, אַזוי צו זאָגן:
 2 מענטשנקינד, רעד צו די קינדער פֿון דיין פֿאָלק, און זאָלסט
 זאָגן צו זיי: אַז איך ברענג אַ שווערד אויף אַ לאַנד, און דאָס פֿאָלק
 פֿון לאַנד נעמט אַ מאַן פֿון צווישן זיך, און זיי מאַכן אים פֿאַר זייער
 וועכטער, 3 און ער זעט די שווערד קומען אויפֿן לאַנד, און ער
 בלאַזט אין שופֿר, און וואָרנט דאָס פֿאָלק, 4 און דער הערער הערט
 דעם קול פֿון שופֿר, און ער לאַזט זיך ניט וואַרענען, און די שווערד
 קומט, און נעמט אים צו, וועט זיין בלוט זיין אויף זיין קאָפּ. 5 דעם

קול פֿון שׁוֹפֵר הָאָט ער געהערט, און ער לאָזט זיך ניט וואָרענען, וועט זײַן בלוט זײַן אויף אים; וואָרום אַז ער לאָזט זיך וואָרענען, וואָלט ער זײַן נפֿש געראָטעוועט. **6** אָבער אַז דער וועכטער זעט די שווערד קומען, און ער בלאָזט ניט אין שׁוֹפֵר, און פֿאַלק ווערט ניט געוואָרנט, און די שווערד קומט, און נעמט צו פֿון זײַ אַ נפֿש, איז ער צוגענומען געוואָרן פֿאַר זײַנע זינד, אָבער זײַן בלוט וועל איך מאָנען פֿון דעם וועכטערס האַנט. **7** און דו מענטשנקינד, אַ וועכטער האָב איך דײַך געמאַכט פֿאַר דעם הויז פֿון ישׂראל, אַז ווען דו וועסט הערן פֿון מײַן מויל אַ וואָרט, זאָלסטו זײַ וואָרענען פֿון מיר. **8** אַז איך זאָג צו דעם שלעכטן: דו שלעכטער, שטאַרבן מוזטו שטאַרבן; און דו האָסט ניט גערעדט צו וואָרענען דעם שלעכטן פֿון זײַן וועג, וועט ער, דער שלעכטער, שטאַרבן פֿאַר זײַנע זינד, און זײַן בלוט וועל איך פֿון דײַן האַנט מאָנען. **9** אָבער אַז דו האָסט געוואָרנט דעם שלעכטן פֿון זײַן וועג, זיך אומצוקערן פֿון אים, און ער האָט זיך ניט אומגעקערט פֿון זײַן וועג, וועט ער שטאַרבן פֿאַר זײַנע זינד, און דו האָסט דײַן נפֿש מציל געווען.

10 און דו מענטשנקינד, זאָג צו דעם הויז פֿון ישׂראל: איר זאָגט, אַזוי צו זאָגן: פֿאַר וואָר, אונדזערע פֿאַרברעכן און אונדזערע זינד זײַנען אויף אונדז, און דורך זײַ גייען מיר אײַן, און ווי קענען מיר לעבן? **11** זאָג צו זײַ: אַזוי ווי איך לעב, זאָגט גאָט דער האָר, אויב איך באַגער דעם טויט פֿון דעם שלעכטן, נײַערט אַז דער שלעכטער זאָל זיך אומקערן פֿון זײַן וועג, און לעבן! קערט אײַך אום, קערט אײַך אום פֿון אײַערע שלעכטע וועגן; און נאָך וואָס זאָלט איר שטאַרבן, הויז פֿון ישׂראל?

12 און דו מענטשנקינד, זאָג צו די קינדער פֿון דײַן פֿאַלק: די גערעכטיקייט פֿון דעם גערעכטן וועט אים ניט מציל זײַן אין טאָג פֿון זײַן פֿאַרברעך, און די שלעכטיקייט פֿון דעם שלעכטן, דורך איר וועט ער ניט געשטרויכלט ווערן אין דעם טאָג וואָס ער קערט זיך אום פֿון זײַן שלעכטיקייט; און דער וואָס איז אַ גערעכטער, קען דערפֿאַר ניט בלײַבן לעבן אין דעם טאָג וואָס ער זינדיקט. **13** אַז איך זאָג אויף דעם גערעכטן: לעבן וועט ער לעבן, און ער פֿאַרזיכערט זיך אויף זײַן גערעכטיקייט, און טוט אומרעכט, וועלן אַלע זײַנע גערעכטיקייטן ניט דערמאָנט ווערן, און פֿאַר זײַן אומרעכט וואָס ער האָט געטאָן, דערפֿאַר וועט ער שטאַרבן. **14** און אַז איך זאָג צו דעם שלעכטן:

שטאַרבן מוזטו שטאַרבן, און ער קערט זיך אום פֿון זיינע זינד, און טוט רעכט און גערעכטיקייט; **15** אַז דעם משפּון קערט דער שלעכטער אום, די גזלה באַצאָלט ער, אין די געזעצן פֿון לעבן גייט ער, ניט צו טאָן קיין אומרעכט – וועט ער געוויס לעבן, ער וועט ניט שטאַרבן. **16** אַלע זיינע זינד וואָס ער האָט געזינדיקט, וועלן אים ניט דערמאָנט ווערן; רעכט און גערעכטיקייט טוט ער, לעבן וועט ער לעבן. **17** און די קינדער פֿון דיין פֿאַלק זאָגן: ניט ריכטיק איז דער וועג פֿון גאָט, ווען זייער אייגענער וועג איז ניט ריכטיק. **18** אַז דער גערעכטער קערט זיך אָפּ פֿון זיין גערעכטיקייט, און טוט אומרעכט, מוז ער שטאַרבן דערפֿאַר. **19** און אַז דער שלעכטער קערט זיך אָפּ פֿון זיין שלעכטיקייט, און טוט רעכט און גערעכטיקייט, וועט ער דערפֿאַר לעבן. **20** און איר זאָגט: ניט ריכטיק איז דער וועג פֿון גאָט; איטלעכן לויט זיינע וועגן משפּט איך אייך, הויז פֿון ישראל.

21 און עס איז געווען אין צוועלפטן יאָר פֿון אונדזער גלות, אין צענטן חודש, איז געקומען צו מיר אַן אַנטרונענער פֿון ירושלים, אַזוי צו זאָגן: די שטאָט איז געשלאַגן געוואָרן. **22** און די האַנט פֿון גאָט איז געווען אויף מיר אין אַוונט איידער דער אַנטרונענער איז אָנגעקומען; און ער האָט געעפֿנט מײַן מויל איידער ער איז אָנגעקומען צו מיר אין דער פֿרי; און מײַן מויל איז געבליבן אָפֿן, און איך בין מער ניט שטום געווען.

23 און דאָס וואָרט פֿון גאָט איז געווען צו מיר, אַזוי צו זאָגן:

24 מענטשנקינד, די וואָס זיצן אין די דאָזיקע חורבֿות אויף דער ערד פֿון ישראל, זאָגן, אַזוי צו זאָגן: איינער איז געווען אַבֿרהם, און ער האָט געאַרבט דאָס לאַנד, און מיר זיינען פֿיל, איז אונדז דאָס לאַנד אוודאי געגעבן געוואָרן פֿאַר אַ ירושה.

25 דרום זאָג צו זיי: אַזוי האָט געזאָגט גאָט דער האַר: מיטן בלוט עסט איר,

און אייערע אויגן הייבט איר אויף צו אייערע אָפּגעטער, און בלוט פֿאַרגיסט איר,

און דאָס לאַנד ווילט איר ירשען?

26 איר זייט געשטאַנען אויף אייער שווערד,

איר האָט געטאָן אומווערדיקייט,
און איינער דעם אַנדערנס ווייב האָט איר פֿאַראומרייניקט,
און דאָס לאַנד ווילט איר ירשען?
27 אַזוי זאָלסטו זאָגן צו זיי:

אַזוי האָט געזאָגט גאָט דער האָר:
אַזוי ווי איך לעב,

אַז די וואָס אין די חורבֿות וועלן דורכן שווערד פֿאַלן,
און דער וואָס אויפֿן פֿרייען פֿעלד,
אים גיב איך צו די חיות, אים צו פֿאַרצערן,
און די וואָס אין די פֿעסטונגען און אין די היילן
וועלן פֿון פֿעסט אויסשטאַרבן.

28 און איך וועל מאַכן דאָס לאַנד אַ וויסט און וויסטעניש,
און פֿאַרשטערט ווערן וועט איר שטאַלצע מאַכט,
און די בערג פֿון ישראל וועלן זיין וויסט אָן אַ דורכגייער.

29 און זיי וועלן וויסן אַז איך בין יהוה,
ווען איך מאַך דאָס לאַנד אַ וויסט און וויסטעניש,
פֿאַר אַלע זייערע אומווערדיקייטן וואָס זיי האָבן געטאָן.

30 און דו מענטשנקינד,

די קינדער פֿון דייַן פֿאַלק רעדן פֿון דיר,
ביז די ווענט, און אין די איינגאַנגען פֿון די הייזער,
און איינער רעדט מיטן אַנדערן,
איטלעכער מיט זיין ברודער, אַזוי צו זאָגן:
קומט אַקאַרשט, און הערט,

וואָס איז דאָס וואָרט וואָס גייט אַרויס פֿון גאָט;
31 און זיי קומען צו דיר ווי אַ צונויפֿקום פֿון פֿאַלק;
און זיי זיצן פֿאַר דיר, ווי כלומרשט מיין פֿאַלק,
און זיי הערן צו דייע ווערטער,
אַבער זיי טוען זיי ניט;

וואָרום מיט זייער מויל ווייזן זיי ליבשאַפֿט,
בעת נאָך זייער גייציקייט גייט זייער האַרץ.

32 און זע, ביסט ביי זיי ווי אַ ליבעלידל
פֿון איינעם וואָס האָט אַ שיין קול, און שפילט גוט;
און זיי הערן צו דייע ווערטער,
אַבער זיי טוען זיי ניט.

33 אָבער ווען עס קומט – זע, עס קומט –
וועלן זיי וויסן אַז אַ נביא איז געווען צווישן זיי.

- לד**
- 1** און דאָס וואָרט פֿון גאָט איז געווען צו מיר, אַזוי צו זאָגן:
2 מענטשנקינד, זאָג נביאות אויף די פּאַסטוכער פֿון ישׂראל;
זאָג נביאות, און זאָלסט זאָגן צו זיי, צו די פּאַסטוכער:
אַזוי האָט געזאָגט גאָט דער האָר:
וויי, די פּאַסטוכער פֿון ישׂראל
וואָס האָבן געפֿיטערט זיך אַליין!
דאָרפֿן ניט די פּאַסטוכער די שאָף פֿיטערן?
3 דאָס פֿעטס עסט איר אויף,
און מיט דער וואָל באַקליידט איר זיך,
די פֿעטע טוט איר שעכטן;
די שאָף פֿיטערן טוט איר ניט.
4 די שלאָפֿע האָט איר ניט געשטאַרקט,
און די קראַנקע האָט איר ניט געהיילט,
און די צעבראַכענע האָט איר ניט אַרומגעבונדן,
און די פֿאַרשטויסענע האָט איר ניט אומגעקערט,
און די פֿאַרלאָרענע האָט איר ניט געזוכט,
און מיט געוואָלט האָט איר געוועלטיקט איבער זיי,
און מיט האַרטקייט.
- 5** און זיי זיינען צעשפּרייט געוואָרן, ווייל אָן אַ פּאַסטוך,
און געוואָרן צו שפּייז פֿאַר יעטוועדער חיה פֿון פֿעלד,
ווייל זיי זיינען צעשפּרייט געווען.
6 האָבן געבלאַנדזשעט מיינע שאָף אויף אַלע בערג,
און אויף איטלעכן הויכן בערגל;
און איבערן גאַנצן געזיכט פֿון דער ערד
זיינען צעשפּרייט געוואָרן מיינע שאָף,
און ניט געווען קיין פֿרעגער און קיין זוכער.
- 7** דרום, איר פּאַסטוכער, הערט דאָס וואָרט פֿון גאָט:
8 אַזוי ווי איך לעב, זאָגט גאָט דער האָר,
פֿאַר וואָר, ווייל מיינע שאָף זיינען געוואָרן צו רויב,
און מיינע שאָף זיינען געוואָרן צו שפּייז

פֶּאָר יעטוועדער חיה פֿון פֿעלד, ווייל אָן אַ פּאַסטוך,
און מײַנע פּאַסטוכער האָבן ניט נאָכגעפֿרעגט אויף מײַנע שאַף,
און די פּאַסטוכער האָבן געפֿיטערט זיך אַליין,
און מײַנע שאַף האָבן זיי ניט געפֿיטערט,
9 דרום, איר פּאַסטוכער, הערט דאָס וואָרט פֿון גאָט:
10 אַזוי האָט געזאָגט גאָט דער האָר:
זע, איך קום צו די פּאַסטוכער,
און וועל מאַנען מײַנע שאַף פֿון זייער האַנט,
און וועל זיי אָפּשאַפֿן פֿון פֿיטערן שאַף,
און די פּאַסטוכער וועלן מער ניט פֿיטערן זיך אַליין;
און איך וועל מציל זײַן מײַנע שאַף פֿון זייער מויל,
און זיי וועלן מער ניט זײַן זיי צו שפּײַז.
11 וואָרום אַזוי האָט געזאָגט גאָט דער האָר:
אַט בין איך, און איך וועל נאָכפֿרעגן אויף מײַנע שאַף,
און איך וועל זיי אויפֿזוכן.
12 ווי אַ פּאַסטוך זוכט נאָך זײַן סטאַדע
אין דעם טאָג וואָס ער איז צווישן זײַנע שאַף די צעשפּרייטע,
אַזוי וועל איך נאָכזוכן מײַנע שאַף;
און איך וועל זיי מציל זײַן פֿון אַלע ערטער
וואָס זיי זײַנען צעשפּרייט געוואָרן אַהין
אין דעם טאָג פֿון וואַלקן און נעבל.
13 און איך וועל זיי אַרויסצײַען פֿון די פֿעלקער,
און וועל זיי אײַנזאַמלען פֿון די לענדער,
און וועל זיי ברענגען אויף זייער ערד;
און איך וועל זיי פֿיטערן אויף די בערג פֿון ישראל,
בײַ די שטראַמען, און אין אַלע ווינערטער פֿון לאַנד.
14 אויף אַ גוטער פֿיטערונג וועל איך זיי פֿיטערן,
און אויף די הויכע בערג פֿון ישראל וועט זײַן זייער לאַנקע;
דאָרטן וועלן זיי הויערן אין אַ גוטער לאַנקע,
און אַ פֿעטע פֿיטערונג וועלן זיי זיך פֿיטערן
אויף די בערג פֿון ישראל.
15 איך וועל פֿיטערן מײַנע שאַף,
און איך וועל זיי מאַכן הויערן,
זאָגט גאָט דער האָר.
16 די פּאַרלאָרענע וועלן איך אויפֿזוכן,
און די פּאַרשטויסענע וועלן איך אומקערן,

- און די צעבראָכענע וועל איך אַרומבינדן,
און די קראַנקע וועל איך שטאַרקן,
און די פֿעטע און די שטאַרקע וועל איך פֿאַרטיליקן;
מיט גערעכטיקייט וועל איך זיי פֿיטערן.
- 17** און איר מײַנע שאַף, אַזוי האָט געזאָגט גאָט דער האַר:
זעט, איך משפֿט צווישן אַ לאַם און אַ לאַם,
די ווידערס און די בעק.
- 18** ווינציק אייך וואָס די בעסטע פֿיטערונג פֿיטערט איר אייך,
אַז דעם איבערבלייב פֿון אייער פֿיטערונג
צעטראַמפלט איר מיט אייערע פֿיס?
און וואָס אָפגעשטאַנען וואָסער טרינקט איר,
אַז דאָס איבעריקע צעקוויטיקט איר מיט אייערע פֿיס?
19 און מײַנע שאַף פֿיטערן זיך
אויף וואָס אייערע פֿיס האָבן צעטראַמפלט,
און טרינקען וואָס אייערע פֿיס האָבן צעקוויטיקט.
- 20** דרום האָט גאָט דער האַר אַזוי געזאָגט צו זיי:
אַט בין איך, און איך וועל משפֿטן
צווישן דעם פֿעטן לאַם און דעם מאַגערן לאַם.
- 21** ווייל מיט דער זײַט און מיטן אַקסל שטופט איר,
און מיט אייערע הערנער שטויסט איר, אַלע שלאַפֿע,
ביז איר האָט זיי צעשפּרייט דערויסן,
22 דרום וועל איך העלפֿן מײַנע שאַף,
און זיי וועלן מער ניט זײַן צו רויב;
און איך וועל משפֿטן צווישן אַ לאַם און אַ לאַם.
- 23** און איך וועל אויפֿשטעלן איבער זיי איין פּאַסטור
וואָס וועט זיי פֿיטערן – מײַן קנעכט דוד;
ער וועט זיי פֿיטערן, און ער וועט זיי זײַן צום פּאַסטור.
- 24** און איך יהוה וועל זיי זײַן צום גאָט,
און מײַן קנעכט דוד אַ פֿירשט צווישן זיי;
איך יהוה האָב גערעדט.
- 25** און איך וועל זיי שליסן אַ בונד פֿון שלום,
און וועל פֿאַרשטערן אַ בײַזע חיה פֿון לאַנד,
און זיי וועלן זיצן אין מדבר אין זיכערקייט,
און שלאַפֿן אין די וועלדער.
- 26** און איך וועל מאַכן זיי און רונד אַרום מײַן באַרג

פֶּאָר אַ בענטשונג;
און איך וועל מאַכן נידערן דעם רעגן אין זיין צייט;
געבענטשטע רעגנס וועלן דאָס זיין.
27 און דער בוים פֿון פֿעלד וועט געבן זיין פֿרוכט,
און די ערד וועט געבן איר געוועקס;
און זיי וועלן זיין אויף זייער ערד אין זיכערקייט;
און זיי וועלן וויסן אַז איך בין יהוה,
ווען איך צעברעך די שטאַנגען פֿון זייער יאָך,
און וועל זיי מציל זיין פֿון דער האַנט
פֿון די וואָס אַרבעטן מיט זיי.
28 און זיי וועלן מער ניט זיין אַ רויב פֿאַר די פֿעלקער,
און די חיה פֿון לאַנד וועט זיי ניט פֿאַרצערן;
און זיי וועלן זיצן אין זיכערקייט,
און קיינער וועט ניט שרעקן.
29 און איך וועל זיי אויפֿשטעלן אַ פֿלאַנצונג פֿאַר אַ שם,
און עס וועלן מער ניט זיין אין לאַנד
אויסגעגאַנגענע פֿון הונגער,
און זיי וועלן מער ניט טראָגן
די שאַנד פֿון די פֿעלקער.
30 און זיי וועלן וויסן
אַז איך יהוה זייער גאָט בין מיט זיי,
און זיי, דאָס הויז פֿון ישראל, זיינען מיין פֿאַלק,
זאָגט גאָט דער האַר.
31 און איר זייט מיינע שאַף;
די מענטשנשאַף פֿון מיינ פֿיטערונג זייט איר;
און איך בין אייער גאָט זאָגט גאָט דער האַר.

לה **1** און דאָס וואָרט פֿון גאָט איז געווען צו מיר, אַזוי צו זאָגן:
2 מענטשנקינד, טו דיין פנים צו באַרג שְׁעִיר,
און זאָגט נביאות אויף אים;
3 און זאָלסט זאָגן צו אים:
אַזוי האָט געזאָגט גאָט דער האַר:
זע, איך קום צו דיר, באַרג שְׁעִיר,
און וועל אויסשרעקן מיין האַנט אויף דיר,

- און וועל דײך מאַכן אַ וויסט און וויסטעניש.
4 דײנע שטעט וועל איך חרובַ מאַכן,
און דו וועסט אַ וויסטעניש זײן;
און וועסט וויסן אַז איך בין יהוה.
5 ווייל בײַ דיר איז געווען אַן אייביקע שנאה,
און האָסט איבערגעענטפֿערט די קינדער פֿון ישראל
אין דער מאַכט פֿון שווערד,
אין דער צײַט פֿון זײער בראַך,
אין דער צײַט פֿון דער לעצטער פֿאַרזינדיקונג,
6 דרום, אַזוי ווי איך לעב, זאָגט גאָט דער האַר,
אַז צו בלוט וועל איך דײך מאַכן,
און בלוט וועט דײך נאַכיאָגן;
פֿאַר וואָר, אייגן בלוט האָסטו פֿײַנט געהאַט,
דרום זאַל בלוט דײך נאַכיאָגן.
7 און איך וועל מאַכן באַרג שײַר
פֿאַר אַ וויסט און וויסטעניש,
און וועל פֿאַרשניידן פֿון אים גײער און קומער.
8 און איך וועל אָנפֿילן זײנע בערג מיט זײנע דערשלאָגענע;
דײנע הייכן, און דײנע טאָלן, און אַלע דײנע גראַבנס –
דערשלאָגענע פֿון שווערד וועלן פֿאַלן אין זײ.
9 אייביקע וויסטענישן וועל איך דײך מאַכן,
און דײנע שטעט וועלן ניט ווידערקערן;
און איר וועט וויסן אַז איך בין יהוה.
10 ווייל דו האָסט געזאָגט:
"די בײַדע פֿעלקער און די בײַדע לענדער וועלן מײנע ווערן,
און מיר וועלן זײ ירשען,"
הגם גאָט איז דאָרט געווען,
11 דרום, אַזוי ווי איך לעב, זאָגט גאָט דער האַר,
אַז איך וועל טאָן אַזוי ווי דײן צאָרן און ווי דײן קנאה
וואָס דו האָסט באַוויזן, פֿון דײן שנאה צו זײ;
און איך וועל באַוויסט ווערן צווישן זײ,
ווען איך וועל דײך משפֿטן.
12 און וועסט וויסן אַז איך יהוה האָב געהערט
אַלע דײנע לעסטערונגען וואָס דו האָסט געזאָגט
אויף די בערג פֿון ישראל, אַזוי צו זאָגן:
פֿאַרוויסט זײנען זײ געוואָרן,

אונדז זײַנען זיי געגעבן געוואָרן צו שפּײַז.
13 און איר האָט זיך געגרייסט קעגן מיר מיט אײַער מויל,
און האָט געמערט קעגן מיר אײַערע ווערטער;
איך האָב געהערט.
14 אַזוי האָט געזאָגט גאָט דער האָר:
ווען די גאַנצע ערד פֿרײַט זיך,
וועל איך דיך מאַכן אַ וויסטעניש.
15 אַזוי ווי דו האָסט זיך געפֿרײַט
איבער דער נחלה פֿון דעם הויז פֿון ישראל,
פֿאַר וואָס זי איז וויסט געוואָרן,
אַזוי וועל איך טאָן צו דיר;
אַ וויסטעניש וועסטו ווערן, באַרג שְׁעִיר,
און גאַנץ אדום אין גאַנצן;
און זיי וועלן וויסן אַז איך בין יהוה.

לו **1** און דו מענטשנקינד, זאָג נבֿיאות
אויף די בערג פֿון ישראל,
און זאָלסט זאָגן: בערג פֿון ישראל,
הערט דאָס וואָרט פֿון גאָט.
2 אַזוי האָט געזאָגט גאָט דער האָר:
ווייל דער פֿײַנט האָט אויף אײַך געזאָגט: אַהאַ!
אויך די אײַביקע הייכן זײַנען אונדז צו ירושה געוואָרן.
3 דרום זאָג נבֿיאות, און זאָלסט זאָגן:
אַזוי האָט געזאָגט גאָט דער האָר:
ווייל און באַווייל מע האָט אײַך פֿאַרוויסט
און אײַנגעשלונגען פֿון רונד אַרום,
כדי איר זאָלט ווערן אַ ירושה
פֿאַר די איבעריקע פֿעלקער,
און איר זײַט געקומען אויף דעם גערייד פֿון צינגער,
און דער באַרײַדעריי פֿון מענטשן,
4 דרום איר בערג פֿון ישראל,
הערט דאָס וואָרט פֿון גאָט דעם האָר:
אַזוי האָט געזאָגט גאָט דער האָר
צו די בערג און צו די הייכן,

צו די גראַבנס און צו די טאַלן,
 און צו די וויסטע חורבֿות, און צו די פֿאַרלאַזענע שטעט,
 וואָס זײַנען געוואָרן צו רויב און צו שפּאַט
 בײַ די איבעריקע פֿעלקער וואָס פֿון רונד אַרום –
5 דרום האָט גאָט דער האַר אַזוי געזאָגט:
 פֿאַר וואָר, אין דעם פֿײַער פֿון מײַן צאָרן
 האָב איך גערעדט וועגן די איבעריקע פֿעלקער,
 און וועגן אדום אין גאַנצן,
 וואָס האָבן געמאַכט מײַן לאַנד זיך פֿאַר אַ ירושה,
 מיט שְׂמחה פֿון גאַנצן האַרצן,
 מיט פֿאַראַכטונג פֿון דער זעל,
 פֿדי עס צו פֿאַרטרייבן צוליב רויב.
6 דרום זאָג נביאות איבער דער ערד פֿון ישׂראל,
 און זאָלסט זאָגן צו די בערג און צו די הייכן,
 צו די גראַבנס און צו די טאַלן:
 אַזוי האָט געזאָגט גאָט דער האַר:
 זע, אין מײַן כּעס און אין מײַן גרימצאָרן האָב איך גערעדט,
 ווייל די שאַנד פֿון די פֿעלקער האָט איר געטראָגן.
7 דרום האָט גאָט דער האַר אַזוי געזאָגט:
 איך הייב אויף מײַן האַנט,
 אויב די פֿעלקער וואָס פֿון רונד אַרום אײַך,
 זיי גופּא, וועלן ניט טראָגן זײַער שאַנד!
8 און איר, בערג פֿון ישׂראל, וועט געבן אײַערע צווייגן,
 און טראָגן אײַער פֿרוכט, פֿאַר מײַן פֿאַלק ישׂראל;
 וואָרום זיי זײַנען נאָנט צו קומען.
9 וואָרום אָט קום איך צו אײַך,
 און איך וועל זיך קערן צו אײַך,
 און איר וועט באַאַרבעט ווערן, און פֿאַרזײט ווערן.
10 און איך וועל מערן אויף אײַך מענטשן,
 דאָס גאַנצע הויז פֿון ישׂראל אין גאַנצן;
 און די שטעט וועלן באַזעצט ווערן,
 און די חורבֿות וועלן אָפּגעבויט ווערן.
11 און איך וועל מערן אויף אײַך מענטשן און בהמות,
 און זיי וועלן זיך מערן און פֿרוכפּערן;
 און איך וועל אײַך באַזעצן ווי אין אײַערע פֿרײַערדיקע צײַטן,
 און וועל אײַך באַגיטיקן מער ווי אין אײַער אָנהײב;

און איר וועט וויסן אַז איך בין יהוה.
12 און איך וועל מאַכן אומגיין אויף אייך מענטשן,
מיין פֿאַלק ישראל;
און זיי וועלן דיך אַרבן,
און וועסט זיי זיין פֿאַר אַ נחלה,
און וועסט זיי מער ניט ווידער פֿאַרוואַרפֿן.

13 אַזוי האָט געזאָגט גאָט דער האָר:
ווייל מע זאָגט צו אייך:
אַ מענטשנעסערין ביסטו,
און אַ פֿאַרוואַרפֿערין פֿון פֿעלקער ביסטו געוואָרן.
14 דרום וועסטו מענטשן מער ניט עסן,
און דיינע פֿעלקער וועסטו מער ניט פֿאַרוואַרפֿן,
זאָגט גאָט דער האָר.
15 און איך וועל דיך מער ניט מאַכן הערן
די שאַנד פֿון די פֿעלקער,
און די חרפה פֿון די אומות
וועסטו מער ניט טראָגן,
און דיינע פֿעלקער וועסטו מער ניט מאַכן שטרויכלען,
זאָגט גאָט דער האָר.

16 און דאָס וואָרט פֿון גאָט איז געווען צו מיר, אַזוי צו זאָגן:
17 מענטשנקינד, דאָס הויז פֿון ישראל זיצנדיק אויף זייער ערד,
האַבן זיי זי פֿאַראומרייניקט מיט זייער וועג
און מיט זייערע מעשים;
אַזוי ווי די אומריינקייט פֿון אַן אָפּגעזונדערטער פֿרוי
איז געווען זייער וועג פֿאַר מיר.
18 און איך האָב אויסגעגאָסן אויף זיי מיין גרימצאָרן
פֿאַר דעם בלוט וואָס זיי האָבן פֿאַרגאָסן אין לאַנד,
און ווייל מיט זייערע אָפּגעטער האָבן זיי עס פֿאַראומרייניקט.
19 און איך האָב זיי צעשפּרייט צווישן די פֿעלקער,
און זיי זיינען צעוואַרפֿן געוואָרן אין די לענדער;
לויט זייער וועג און לויט זייערע מעשים
האַב איך זיי געמשפּט.
20 און אַז זיי זיינען געקומען צו די פֿעלקער

וואָס זיי זיינען געקומען אַהין,
האַבן זיי פֿאַרשוועכט מיין הייליקן נאָמען,
אַז מע האָט אויף זיי געזאָגט:
דאָס פֿאַלק פֿון גאָט זיינען די דאָזיקע,
און פֿון זיין לאַנד קומען זיי אַרויס.

21 און איך האָב געשוונט מיין הייליקן נאָמען,
וואָס דאָס הויז פֿון ישׂראל האָט אים פֿאַרשוועכט
צווישן די פֿעלקער וואָס זיי זיינען געקומען אַהין.

22 דרום זאָג צו דעם הויז פֿון ישׂראל:

אַזוי האָט געזאָגט גאָט דער האַר:
ניט פֿון אייערט וועגן טו איך, הויז פֿון ישׂראל,
נייערט פֿאַר מיין הייליקן נאָמען,
וואָס איר האָט פֿאַרשוועכט צווישן די פֿעלקער
וואָס איר זייט געקומען אַהין.

23 און איך וועל הייליקן מיין גרויסן נאָמען,
וואָס איז פֿאַרשוועכט געוואָרן צווישן די פֿעלקער,
וואָס איר האָט פֿאַרשוועכט צווישן זיי;
און די פֿעלקער וועלן וויסן אַז איך בין יהוה,
זאָגט גאָט דער האַר,

ווען איך ווער געהייליקט דורך אייך פֿאַר זייערע אויגן.

24 און איך וועל אייך צונויפֿנעמען פֿון די פֿעלקער,
און וועל אייך איינזאַמלען פֿון אַלע לענדער,
און אייך ברענגען אויף אייער ערד.

25 און איך וועל שפּריצן אויף אייך ריינע וואַסער,
און איר וועט ריין ווערן;

פֿון אַלע אייערע אומריינקייטן און פֿון אַלע אייערע אָפּגעטער
וועל איך אייך רייניקן.

26 און איך וועל אייך געבן אַ ניי האַרץ,

און אַ ניי געמיט וועל איך אַרײַנגעבן אין אייך,
און איך וועל אָפּטאָן דאָס האַרץ פֿון שטיין פֿון אייער לייב,
און וועל אייך געבן אַ האַרץ פֿון פֿלייש.

27 און מיין גייסט וועל איך אַרײַנגעבן אין אייך,

און וועל מאַכן אַז אין מייע חוקים זאָלט איר גיין,
און מייע געזעצן זאָלט איר היטן און טאָן.

28 און איר וועט זיצן אין דעם לאַנד

- וואָס איך האָב געגעבן אייערע עלטערן,
און איר וועט מיר זיין צום פֿאַלק,
און איך וועל אייך זיין צום גאָט.
- 29** און איך וועל אייך העלפֿן פֿון אַלע אייערע אומריינקייטן,
און איך וועל רופֿן צו דער תּבֹואה, און וועל זי מערן,
און וועל ניט געבן אויף אייך קיין הונגער.
- 30** און איך וועל מערן די פֿרוכט פֿון בוים,
און די וואַקסונג פֿון פֿעלד,
כדי איר זאָלט מער ניט אויסשטיין
די חרפה פֿון הונגער צווישן די פֿעלקער.
- 31** און איר וועט זיך דערמאָנען אייערע שלעכטע וועגן,
און אייערע מעשים וואָס זיינען ניט גוט געווען,
און איר וועט זיך עקלען פֿאַר זיך אַליין
איבער אייערע זינד און איבער אייערע אומווערדיקייטן.
- 32** ניט פֿון אייערט וועגן טו איך, זאָגט גאָט דער האָר;
זאָל דאָס באַוויסט זיין צו אייך;
זייט אין בושה און שעמט אייך פֿאַר אייערע וועגן,
איר הויז פֿון ישראל.
- 33** אַזוי האָט געזאָגט גאָט דער האָר:
אין דעם טאָג וואָס איך רייניק אייך פֿון אַלע אייערע זינד,
וועל איך באַזעצן די שטעט,
און די חורבֿות וועלן אָפּגעבויט ווערן.
- 34** און דאָס פֿאַרוויסטע לאַנד וועט באַאַרבעט ווערן,
אַנשטאָט וואָס עס איז געווען אַ וויסטעניש
פֿאַר די אויגן פֿון איטלעכן דורכגייער.
- 35** און מע וועט זאָגן:
דאָס דאָזיקע לאַנד דאָס פֿאַרוויסטע
איז געוואָרן ווי דער גאָרטן פֿון עדן,
און די שטעט די חרבֿע און פֿאַרוויסטע און צעשטערטע
זיינען באַפֿעסטיקטע באַזעצט.
- 36** און וויסן וועלן די פֿעלקער
וואָס וועלן איבערבלייבן רונד אַרום אייך,
אַז איך יהוה האָב אָפּגעבויט די צעשטערטע ערטער,
האָב באַפֿלאַנצט דאָס פֿאַרוויסטע;
איך יהוה האָב גערעדט און וועל טאָן.

37 אַזוי האָט געזאָגט גאָט דער האַר:
אויך דערין וועל איך זיך לאָזן דערבעטן
פֿון דעם הויז פֿון ישׂראל, זיי צו טאָן:
איך וועל זיי מערן מענטשן ווי שאָף.
38 ווי די הייליקע שאָף,
ווי די שאָף פֿון ירושלים אין אירע יום-טובֿים,
אַזוי וועלן זיין די חרבע שטעט פֿול מיט מענטשנשאָף;
און זיי וועלן וויסן אַז איך בין יהוה.

לז 1 די האַנט פֿון גאָט איז געווען אויף מיר,
און ער האָט מיך אַרויסגעטראָגן מיט דעם גייסט פֿון גאָט,
און האָט מיך אַראָפּגעלאָזט אין מיטן פֿון דעם טאָל,
און ער איז געווען פֿול מיט ביינער.
2 און ער האָט מיך פֿאַרבייגעפֿירט פֿאַרביי זיי רונד אַרום,
ערשט זיי זיינען געווען זייער פֿיל איבערן טאָל,
און פֿאַר וואָר, זיי זיינען געווען זייער פֿאַרטריקנט.
3 און ער האָט צו מיר געזאָגט:
מענטשנקינד, קענען די דאָזיקע ביינער לעבעדיק ווערן?
האָב איך געזאָגט: גאָט דו האַר, דו ווייסט דאָך.
4 האָט ער צו מיר געזאָגט: זאָג נביאות צו די דאָזיקע ביינער,
און זאָלסט זאָגן צו זיי:
איר טרוקענע ביינער, הערט דאָס וואָרט פֿון גאָט:
5 אַזוי האָט געזאָגט גאָט דער האַר צו די דאָזיקע ביינער:
זעט, איך ברענג אַריין אין אייך אַן אָטעם,
און איר וועט לעבעדיק ווערן.
6 יאָ, איך וועל געבן אויף אייך אָדערן,
און וועל אַרויפֿטאָן אויף אייך פֿלייש,
און אַרויפֿציען אויף אייך אַ הויט,
און אַריינגעבן אין אייך אַן אָטעם,
און איר וועט לעבעדיק ווערן;
און איר וועט וויסן אַז איך בין יהוה.
7 און איך האָב נביאות געזאָגט
אַזוי ווי איך בין באַפֿוילן געוואָרן;

און עס איז געוואָרן אַ גערויש,
ווי איך האָב נביאות געזאָגט;
ערשט אַ גערודער,
און די ביינער האָבן גענענט ביין צו זיין ביין.
8 און איך האָב געזען, ערשט אָדערן זיינען אויף זיי,
און פֿלייש איז אַרויפֿגעוואַקסן,
און אַ הויט האָט זיך אַריבערגעצויגן אויף זיי פֿון אויבן,
נאָר קיין אָטעם איז אין זיי ניט געווען.
9 האָט ער צו מיר געזאָגט:
זאָג נביאות צו דעם אָטעם,
זאָג נביאות, דו מענטשנקינד,
און זאָלסט זאָגן צו דעם אָטעם:
אַזוי האָט געזאָגט גאָט דער האַר:
פֿון די פֿיר ווינטן קום, דו אָטעם,
און הויך אַרײַן אין די דאָזיקע הרוגים,
אַז זיי זאָלן לעבעדיק ווערן.

10 און איך האָב נביאות געזאָגט
אַזוי ווי ער האָט מיר באַפֿוילן,
און דער אָטעם איז אין זיי אַרײַן,
און זיי זיינען לעבעדיק געוואָרן;
און זיי האָבן זיך געשטעלט אויף זייערע פֿיס,
אַ זייער זייער גרויסע מחנה.

11 און ער האָט צו מיר געזאָגט:
מענטשנקינד, די דאָזיקע ביינער, זיי זיינען
דאָס גאַנצע הויז פֿון ישראל;
זע, זיי זאָגן:

פֿאַרטריקנט זיינען אונדזערע ביינער,
און פֿאַרלאָרן איז אונדזער האַפֿונג;
פֿאַרשניטן זיינען מיר.

12 דרום זאָג נביאות, און זאָלסט זאָגן צו זיי:
אַזוי האָט געזאָגט גאָט דער האַר:
זע, איך עפֿן אייערע קבֿרים,

און וועל אייך, מיין פֿאַלק, אויפֿברענגען פֿון אייערע קבֿרים.
און אייך ברענגען אויף דער ערד פֿון ישראל.

13 און איר וועט וויסן אַז איך בין יהוה,

ווען איך עפֿן אייערע קברים, און ווען איך ברענג אייך אויף, מיין פֿאלק, פֿון אייערע קברים, **14** און איך וועל אַרײַנגעבן מיין גײסט אין אייך, און איר וועט לעבעדיק ווערן; און איך וועל אייך באַרוען אויף אייער ערד; און איר וועט וויסן אַז איך יהוה האָב גערעדט און געטאָן, זאָגט יהוה.

15 און דאָס וואָרט פֿון גאָט איז געווען צו מיר, אַזוי צו זאָגן: **16** און דו מענטשנקינד, נעם דיר איין האָלץ, און שרײַב אָן אויף אים: פֿאַר יהודה, און פֿאַר די קינדער פֿון ישׂראל זײַנע חברים; און נעם דיר איין האָלץ, און שרײַב אָן אויף אים: פֿאַר יוסף – דער האָלץ פֿון אפֿרײם, און פֿון דעם גאַנצן הויז פֿון ישׂראל זײַנע חברים; **17** און גענען זיי דיר איינעם צום אַנדערן אין איין האָלץ, אַז זיי זאָלן ווערן איינס אין דײַן האַנט. **18** און אַז די קינדער פֿון דײַן פֿאלק וועלן זאָגן צו דיר, אַזוי צו זאָגן: ווילסטו אונדז ניט זאָגן וואָס די דאָזיקע זײַנען דיר? **19** רעד צו זיי: אַזוי האָט געזאָגט גאָט דער האָר: זעט, איך נעם דעם האָלץ פֿון יוסף וואָס אין דער האַנט פֿון אפֿרײם, און די שבֿטים פֿון ישׂראל זײַנע חברים, און איך וועל זיי צוטאָן צו אים אין איינעם מיט דעם האָלץ פֿון יהודה, און איך וועל זיי מאַכן פֿאַר איין האָלץ, און זיי וועלן ווערן איינער אין מיין האַנט. **20** און די העלצער וואָס דו וועסט אויף זיי שרײַבן, זאָלן זײַן אין דײַן האַנט פֿאַר זײַערע אויגן. **21** און רעד צו זיי:

אַזוי האָט געזאָגט גאָט דער האָר:
זע, איך נעם צונויף די קינדער פֿון ישׂראל
פֿון צווישן די פֿעלקער, וואָס זיי זײַנען אַוועק אַהין,
און איך וועל זיי איינזאַמלען פֿון רונד אַרום,
און וועל זיי ברענגען אויף זײַער ערד.
22 און איך וועל זיי מאַכן פֿאַר איין פֿאלק אין לאַנד,
אויף די בערג פֿון ישׂראל,
און איין מלך וועט זײַן בײַ זיי אַלעמען צום מלך;
און זיי וועלן מער ניט זײַן אין צוויי פֿעלקער,
און וועלן מער ניט צעטיילט ווערן ווידער אין צוויי מלוכות.
23 און זיי וועלן זיך מער ניט פֿאַראומרייניקן
מיט זײַערע אָפּגעטער, און מיט זײַערע אומווערדיקייטן,

און מיט אַלע זייערע פֿאַרברעכן;
און איך וועל זיי העלפֿן פֿון אַלע זייערע ווינערטער
וואָס זיי האָבן געזינדיקט אין זיי,
און איך וועל זיי רייניקן;
און זיי וועלן מיר זיין צום פֿאַלק,
און איך וועל זיי זיין צום גאָט.
24 און מיין קנעכט דוד וועט זיין אַ מלך איבער זיי,
און איין פֿאַסטוּך וועט זיין ביי זיי אַלעמען;
און אין מייע געזעצן וועלן זיי גיין,
און מייע חוקים וועלן זיי היטן און זיי טאָן.
25 און זיי וועלן זיצן אויף דעם לאַנד
וואָס איך האָב געגעבן צו מיין קנעכט, צו יעקבֿן,
וואָס אייערע עלטערן זיינען געזעסן דערין;
און זיי וועלן זיצן דערויף,
זיי, און זייערע קינדער, און זייערע קינדסקינדער ביז אייביק;
און מיין קנעכט דוד וועט זיי זיין אַ פֿירשט אויף אייביק.
26 און איך וועל זיי שליסן אַ בונד פֿון שלום –
אַן אייביקער בונד וועט עס זיין מיט זיי;
און איך וועל זיי באַזעצן, און זיי מערן,
און וועל מאַכן מיין הייליקטום צווישן זיי אויף אייביק.
27 און מיין רוונג וועט זיין איבער זיי;
און איך וועל זיי זיין צום גאָט,
און זיי וועלן מיר זיין צום פֿאַלק.
28 און די פֿעלקער וועלן וויסן אַז איך יהוה הייליק ישראל,
ווען מיין הייליקטום וועט זיין צווישן זיי אויף אייביק.

לח **1** און דאָס וואָרט פֿון גאָט איז געווען צו מיר, אַזוי צו זאָגן:
2 מענטשנקינד, טו דיין פנים צו גוגן אין לאַנד מָגוג,
דעם אויבערפֿירשט פֿון מֶשֶׁך און תּוֹבַל,
און זאָג נבֿיאות אויף אים;
3 און זאָלסט זאָגן: אַזוי האָט געזאָגט גאָט דער האַר:
זע, איך קום צו דיר, גוג,
דו אויבערפֿירשט פֿון מֶשֶׁך און תּוֹבַל.
4 און איך וועל דיר פֿאַרנאָרן,

- און וועל אַרײַנטאָן רינגען אין דײַנע קינבאַקן,
און וועל דיך אַרויסציען מיט דײַן גאַנצן חיל,
פֿערד און רײטער, פּראַכטיק אָנגעטאָן אַלע,
אַ גרויס געזעמל, מיט פּאַנצערס און שילדן,
וואָס האַלטן שווערדן אַלע.
- 5** פֿרס, פּוש, און פּוט מיט זײ,
אַלע מיט שילדן און קיווערס.
6 גומר, און אַלע אירע מחנות,
דאָס הויז פֿון תּוּגְרָמָה,
די עקן פֿון צפֿון, און אַלע זײערע מחנות –
פֿיל פֿעלקער מיט דיר.
- 7** ברייט דיך אָן און זײ אָנגעברײט,
דו און אַלע דײַנע געזעמלען
וואָס זײנען אײַנגעזאַמלט אַרום דיר,
און זײ בײַ זײ אַפּגעהיט.
- 8** אין פֿיל טעג אַרום וועסטו באַפֿוילן ווערן,
אין סוף פֿון די יאָרן וועסטו קומען אויף אַ לאַנד
וואָס איז אומגעקערט פֿון שווערד,
וואָס איז אײַנגעזאַמלט פֿון פֿיל פֿעלקער –
אויף די בערג פֿון ישׂראל.
- וואָס זײנען געווען אַ שטענדיקע וויסטעניש;
אַבער עס איז אַרויסגעצויגן געוואָרן פֿון די פֿעלקער,
און זײ זיצן אין זיכערקייט אַלע.
- 9** און וועסט אַרויפֿגיין ווי עס קומט אַ געוויטער,
ווי אַ וואַלקן צו באַדעקן די ערד וועסטו זײן,
דו און אַלע דײַנע מחנות, און פֿיל פֿעלקער מיט דיר.
- 10** אַזוי האָט געזאַגט גאָט דער האָר:
און עס וועט זײן אין יענעם טאָג,
וועלן דיר אַרויפֿקומען זאַכן אויפֿן האַרצן,
און וועסט טראַכטן אַ בײַזע טראַכטונג.
- 11** און וועסט זאָגן:
איך וועל אַרויפֿגיין אויף דעם לאַנד פֿון אַפֿענע שטעט,
איך וועל קומען אויף די רויקע וואָס זיצן אין זיכערקייט,
וואָס זיצן אַלע אָן אַ מויער,
און ניטאָ בײַ זײ ריגל און טויערן;
- 12** צו רויבן זאַקרויב, און צו ראַבעווען רויב,

צו לייגן דיין האַנט אויף חורבֿות באַזעצטע,
און אויף אַ פֿאַלק איינגעזאַמלט פֿון פֿיל פֿעלקער,
וואָס האָט אָנגעשאַפֿט פֿי און פֿאַרמעג –
די וואָס זיצן אויפֿן נאַפֿל פֿון דער ערד.
13 שְׁבָא, און דָדֹן, און די סֹוחרים פֿון תְּרָשִׁישׁ,
און אַלע אירע יונגלייבן, וועלן זאָגן צו דיר:
קומסטו זאַקרויב צו רויבן?
האַסטו איינגעזאַמלט דיין געזעמל רויב צו ראַבעווען?
זילבער און גאָלד אַוועקצוטראָגן?
פֿי און פֿאַרמעג אַוועקצונעמען?
פֿיל זאַקרויב צו רויבן?

14 דרום זאָג נבֿיאות, דו מענטשנקינד,
און זאַלסט זאָגן צו גוֹגן:
אַזוי האָט געזאָגט גאָט דער האַר:
פֿאַר וואָר, אין יענעם טאָג
וואָס מײַן פֿאַלק ישׂראל זיצט אין זיכערקייט,
וועסטו זיך דערוויסן.
15 און וועסט קומען פֿון דיין אָרט,
פֿון די עקן פֿון צפֿון,
דו, און פֿיל פֿעלקער מיט דיר,
רייטער אויף פֿערד אַלע,
אַ גרויס געזעמל, און חיל אַ סך.
16 און וועסט אַרויפֿגיין אויף מײַן פֿאַלק ישׂראל
ווי אַ וואַלקן צו באַדעקן די ערד –
אין סוף פֿון די טעג וועט דאָס זײַן –
און איך וועל דיך ברענגען אויף מײַן לאַנד,
פֿדי די אומות זאָלן מיך דערקענען,
ווען איך ווער געהייליקט דורך דיר, גוֹג,
פֿאַר זייערע אויגן.

17 אַזוי האָט געזאָגט גאָט דער האַר:
דו ביסט דאָך דער וואָס איך האָב אָנגעזאָגט
אין פֿריערדיקע טעג דורך מײַנע קנעכט
די נבֿיאים פֿון ישׂראל,
וואָס האָבן נבֿיאות געזאָגט אין יענע טעג,

יָאָרְן נֶאֱכָאֲנָנְד, אַז אִיךְ וועל דִּיךְ ברענגען אויף זיי.
18 און עס וועט זײַן אין יענעם טאָג,
אין דעם טאָג וואָס גוג קומט אויף דער ערד פֿון ישׂראל,
זאָגט גאָט דער האָר,
וועט אויפֿגײַן מײַן גרימצאָרן אין מײַן נאָז.
19 און אין מײַן פֿאַרדראָס,
אין דעם פֿײַער פֿון מײַן צאָרן האָב אִיךְ גערעדט:
אויב אין יענעם טאָג וועט ניט זײַן
אַ גרויסע ציטערניש אויף דער ערד פֿון ישׂראל!
20 און ציטערן וועלן פֿאַר מיר די פֿישן פֿון ים,
און דער פֿויגל פֿון הימל.
און די חיה פֿון פֿעלד,
און יעטוועדער שרץ וואָס קריכט אויף דער ערד,
און יעטוועדער מענטש וואָס אויפֿן געזיכט פֿון דער ערד;
און צעשטערט ווערן וועלן די בערג,
און אײַנפֿאַלן וועלן די פֿעלדזטרעפֿ,
און יעטוועדער מויער וועט צו דער ערד פֿאַלן.
21 און אִיךְ וועל רופֿן קעגן אים אויף אַלע מײַנע בערג אַ שווערד,
זאָגט גאָט דער האָר;
אײַנעמס שווערד וועט זײַן קעגן אַנדערן.
22 און אִיךְ וועל זיך משפטן מיט אים,
מיט פעסט און מיט בלוט;
און אַ פֿלײַציקן רעגן, און האָגלשטיינער, פֿײַער, און שוועבל,
וועל אִיךְ מאַכן רעגענען אויף אים און אויף זײַנע מחנות
און אויף די פֿיל פֿעלקער וואָס מיט אים.
23 און אִיךְ וועל געגרייסט ווערן און געהייליקט ווערן,
און אִיךְ וועל זיך לאָזן דערקענען פֿאַר די אויגן פֿון פֿיל אומות,
און זיי וועלן וויסן אַז אִיךְ בין יהוה.

לט 1 און דו מענטשנקינד, זאָג נביאות אויף גוגן,
און זאָלסט זאָגן:
אַזוי האָט געזאָגט גאָט דער האָר:
זע, אִיךְ קום צו דיר, גוג,

- דו אויבערפֿירשט פֿון מֶשֶׁךְ און תּוֹבֵל.
2 און איך וועל דִּיך פֿאַרנאָרן, און דִּיך פֿירן,
און וועל דִּיך אויפֿברענגען פֿון די עקן פֿון צפֿון,
און דִּיך ברענגען אויף די בערג פֿון ישׂראל.
3 און איך וועל אַרויסשלאָגן דִּיין בויגן פֿון דִּיין לינקער האַנט,
און דִּינע פֿיילן וועל איך פֿון דִּיין רעכטער האַנט מאַכן אַרויספֿאַלן.
4 אויף די בערג פֿון ישׂראל וועסטו פֿאַלן,
דו, און אַלע דִּינע מחנות,
און די פֿעלקער וואָס מיט דיר;
פֿאַר אַלערליי געפֿליגלטע רויבפֿויגלען
און די חיות פֿון פֿעלד,
האָב איך דִּיך געגעבן צו שפּיִיז.
5 אויפֿן פֿרייען פֿעלד וועסטו פֿאַלן,
וואָרום איך האָב גערעדט, זאָגט גאָט דער האַר.
6 און איך וועל אָנשיקן אַ פֿייער אויף מָגוּג,
און אויף די וואָס זיצן אויף די אינדזלען אין זיכערקייט;
און זיי וועלן וויסן אַז איך בין יהוה.
7 און מִיין הייליקן נאָמען
וועל איך באַוווּסט מאַכן צווישן מִיין פֿאַלק ישׂראל,
און איך וועל מער ניט לאָזן פֿאַרשוועכט ווערן
מִיין הייליקן נאָמען;
און די פֿעלקער וועלן וויסן
אַז איך יהוה בין הייליק אין ישׂראל.
8 זע, עס קומט, און עס געשעט, זאָגט גאָט דער האַר;
דאָס איז דער טאָג וואָס איך האָב אָנגעזאָגט.
9 און די באַוווּנער פֿון די שטעט פֿון ישׂראל וועלן אַרויסגיין,
און וועלן ברענען און הייצן
מיט וואַפֿן און שילדן און פֿאַנצערס,
מיט בויגנס און מיט פֿיילן,
און מיט האַנטשטעקנס און מיט שפּיִיזן,
און זיי וועלן ברענען פֿייער דערמיט זיבן יאָר.
10 און זיי וועלן ניט נעמען האַלץ פֿון פֿעלד,
און ניט האַקן פֿון די וועלדער,
נייערט מיטן וואַפֿן וועלן זיי ברענען פֿייער;
און זיי וועלן באַראַבעווען זייערע באַראַבעווער,

און באַרויבן זייערע רויבער,
זאָגט גאָט דער האַר.

11 און עס וועט זיין אין יענעם טאָג, וועל איך געבן גוגן אַן אָרט פֿאַר אַ קבֿר אין ישראל, דעם טאָל פֿון די דורכגייער צום מזרח פֿון ים; און עס וועט פֿאַרשפּאַרן די דורכגייער דעם וועג; און מע וועט דאָרטן באַגראָבן גוגן און זיין גאַנצן המון, און מע וועט עס רופֿן גי-המון-גוג. **12** און דאָס הויז פֿון ישראל וועט זיי באַגראָבן זיבן חדשים נאַכאַנאַנד, כּדי צו רייניקן דאָס לאַנד. **13** און דאָס גאַנצע פֿאָלק פֿון לאַנד וועט זיי באַגראָבן; און זיי וועט זיין פֿאַר אַ שם דער טאָג וואָס איך ווער געערלעכט, זאָגט גאָט דער האַר. **14** און שטענדיקע לייט וועט מען אָפּשיידן וואָס וועלן דורכגיין דורכן לאַנד, צו באַגראָבן מיט די דורכגייער די וואָס זיינען געבליבן אויפֿן געזיכט פֿון לאַנד, כּדי עס צו רייניקן – צום סוף פֿון זיבן חדשים וועלן זיי עס דורכזוכן. **15** און אַז די דורכגייער וועלן דורכגיין דורכן לאַנד, און עמעצער וועט דערזען אַ בייך פֿון אַ מענטשן, וועט ער אויפֿשטעלן דערביי אַ צייכן, ביז די באַגרעבער וועלן אים באַגראָבן אין גי-המון-גוג. **16** און המונה וועט אויך זיין דער נאָמען פֿון אַ שטאָט. אַזוי וועלן זיי רייניקן דאָס לאַנד.

17 און דו מענטשנקינד, אַזוי האָט געזאָגט גאָט דער האַר:
זאָג צו אַלערליי געפֿליגלטע פֿויגלען,
און צו אַלע חיות פֿון פֿעלד:
זאַמלט אייך איין, און קומט;
קלייבט אייך אויף פֿון רונד אַרום
צו מיין שלאַכטונג וואָס איך שלאַכט פֿאַר אייך,
אַ גרויסע שלאַכטונג אויף די בערג פֿון ישראל,
און איר וועט עסן פֿלייש, און טרינקען בלוט.
18 פֿלייש פֿון גיבורים וועט איר עסן,
און בלוט פֿון פֿירשטן פֿון דער ערד וועט איר טרינקען;
ווידערס, לעמער, און בעק,
אַקסן, געשטאַפטע פֿון בשן אַלע.
19 און איר וועט עסן פֿעטס צו זאָט,
און וועט טרינקען בלוט צום שפור ווערן,
פֿון מיין שלאַכטונג וואָס איך האָב געשלאַכט פֿאַר אייך.
20 און איר וועט זיך זעטן ביי מיין טיש מיט פֿערד און רייטער,

- מיט גיבורים און אַלערליי מלחמה-לייט,
זאָגט גאָט דער האַר.
- 21** און איך וועל געבן מיין כבוד צווישן די פֿעלקער,
און אַלע פֿעלקער וועלן זען מיין משפט וואָס איך האָב געטאָן,
און מיין האַנט וואָס איך האָב אַרויפֿגעטאָן אויף זיי.
- 22** און דאָס הויז פֿון ישראל וועט וויסן
פֿון יענעם טאָג אָן און ווייטער,
אַז איך בין יהוה זייער גאָט.
- 23** און די פֿעלקער וועלן וויסן,
אַז דורך זייערע זינד איז אין גלות אַוועק דאָס הויז פֿון ישראל,
פֿאַר וואָס זיי האָבן געפֿעלשט אָן מיר,
און איך האָב פֿאַרבאָרגן מיין פנים פֿון זיי;
און איך האָב זיי געגעבן אין דער האַנט פֿון זייערע פֿיינט,
און זיי זיינען געפֿאַלן דורכן שווערד אַלע.
- 24** לויט זייער אומריינקייט און לויט זייערע פֿאַרברעכן
האָב איך געטאָן מיט זיי,
און פֿאַרבאָרגן מיין פנים פֿון זיי.
- 25** פֿאַר וואָר, אַזוי האָט געזאָגט גאָט דער האַר:
אַצונד וועל איך אומקערן די געפֿאַנגענשאַפֿט פֿון יעקב,
און וועל דערבאַרימען דאָס גאַנצע הויז פֿון ישראל;
און איך וועל זיך אָננעמען פֿאַר מיין הייליקן נאָמען.
- 26** און זיי וועלן טראָגן זייער שאַנד,
און זייער גאַנצע פֿעלשונוג וואָס זיי האָבן געפֿעלשט אָן מיר,
ווען זיי זיצן אויף זייער ערד אין זיכערקייט,
און קיינער שרעקט זיי ניט;
- 27** ווען איך קער זיי צוריק פֿון די פֿעלקער,
און וועל זיי איינזאַמלען פֿון די לענדער פֿון זייערע פֿיינט,
און וועל געהייליקט ווערן דורך זיי
פֿאַר די אויגן פֿון פֿיל אומות.
- 28** און זיי וועלן וויסן אַז איך בין יהוה זייער גאָט,
ווען איך פֿאַרטרייב זיי צו די אומות,
און וועל זיי דערנאָך איינזאַמלען אויף זייער ערד;
און איך וועל פֿון זיי מער ניט איבערלאָזן דאָרטן.
- 29** און איך וועל מער ניט פֿאַרבאָרגן מיין פנים פֿון זיי,
וואָרום איך האָב אויסגעגאָסן מיין גייסט

אויף דעם הויז פֿון ישראל,
זאָגט גאָט דער האַר.

מ **1** אין פֿינף און צוואַנציקסטן יאָר פֿון אונדזער גלות, אין אָנהייב יאָר, אין צענטן טאָג פֿון חודש, אין פֿערצנטן יאָר נאָך דעם ווי די שטאָט איז געשלאָגן געוואָרן, גענוי אין דעם דאָזיקן טאָג, איז געווען אויף מיר די האַנט פֿון גאָט, און ער האָט מיך אָהין געבראַכט. **2** אין זעונגען פֿון גאָט האָט ער מיך געבראַכט קיין ארץ-ישראל, און ער האָט מיך אַראָפּגעלאָזט אויף אַ זייער הויכן באַרג, און אויף אים איז געווען אַזוי ווי דאָס געבוי פֿון אַ שטאָט, אין דרום. **3** און ער האָט מיך אָהין געבראַכט, ערשט דאָרטן איז אַ מאַן וואָס זיין אויסזען איז אַזוי ווי דאָס אויסזען פֿון קופּער, און אַ פֿלאַקסענע שנור איז אין זיין האַנט, און אַ מעסטשטאַנג; און ער שטייט אין טויער. **4** און דער מאַן האָט צו מיר גערעדט: מענטשנקינד, זע מיט דינע אויגן, און מיט דינע אויערן הער, און לייג צו דיין האַרץ צו אַלץ וואָס איך ווייז דיר, וואָרום כּדי דיר צו ווייזן ביסטו געבראַכט געוואָרן אָהער; דערצייל אַלץ וואָס דו זעסט צו דעם הויז פֿון ישראל.

5 און זע, אַ מויער איז געווען דרויסן פֿון דעם הויז רונד אַרום; און אין דער האַנט פֿון דעם מאַן איז געווען אַ מעסטשטאַנג פֿון זעקס איילן, איטלעכע פֿון אַן אייל מיט אַ האַנטברייט; און ער האָט אָפּגעמאַסטן די ברייט פֿון דעם בנין, איין שטאַנג, און די הייך איין שטאַנג.

6 און ער איז געקומען צו אַ טויער וואָס זיין פֿאָדערזייט איז געווען צו מזרח, און ער איז אַרויפֿגעגאַנגען אויף זינע טרעפּ, און האָט אָפּגעמאַסטן די שוועל פֿון דעם טויער, איין שטאַנג די ברייט – די איין שוועל, איין שטאַנג די ברייט. **7** און איטלעכער אַלקער איז געווען איין שטאַנג די לענג, און איין שטאַנג די ברייט, און צווישן די אַלקערס פֿינף איילן; און די שוועל פֿון דעם טויער לעבן דעם פֿירהויז פֿון טויער פֿון אינעווייניק איז געווען איין שטאַנג. **8** און ער האָט אָפּגעמאַסטן דאָס פֿירהויז פֿון טויער פֿון אינעווייניק, איין שטאַנג. **9** און ער האָט אָפּגעמאַסטן דאָס פֿירהויז פֿון טויער, אַכט איילן, און זינע טירזיילן, צוויי איילן; און דאָס פֿירהויז פֿון טויער איז געווען פֿון

אינעווייניק. **10** און די אַלקערס פֿון דעם טויער צו מזרח זײַנען געווען דרײַ פֿון דער זײַט, און דרײַ פֿון דער אַנדער זײַט; אײן מאָס פֿאַר זײַ דרײַען, און אײן מאָס פֿאַר די טירזײַלן פֿון דער זײַט און פֿון דער אַנדער זײַט. **11** און ער האָט אָפּגעמאַסטן די ברייט פֿון דעם טויעראַינגאַנג, צען אײלן; די לענג פֿון טויער, דרײַצן אײלן. **12** און אַן אַרומצאַם איז געווען פֿאַר די אַלקערס, אײן אײל פֿון דער זײַט, און אײן אײל אַרומצאַם פֿון דער אַנדער זײַט; און די אַלקערס זײַנען געווען זעקס אײלן פֿון דער זײַט, און זעקס אײלן פֿון דער אַנדער זײַט. **13** און ער האָט אָפּגעמאַסטן דעם טויער, פֿון דעם דאָך פֿון אײן אַלקער צו דעם אַנטקעגנדיקן דאָך, פֿינף און צוואַנציק אײלן די ברייט; אַן עפֿענונג קעגן אַן עפֿענונג. **14** און ער האָט געמאַכט די טירזײַלן זעכציק אײלן, ביז אויף די טירזײַלן פֿון הויף אין די טויערן רונד אַרום. **15** און פֿון דער פֿאָדערזײַט פֿון דעם אַינגאַנגטויער ביז דער פֿאָדערזײַט פֿון דעם אינעווייניקסטן פֿירהויז פֿון טויער איז געווען פֿופֿציק אײלן. **16** און שמאַלע פֿענצטער זײַנען געווען אין די אַלקערס, און אין זײַערע טירזײַלן, אינעווייניקצו צום טויער רונד אַרום, און אַזוי אין די געוועלבען; און פֿענצטער רונד אַרום אינעווייניקצו; און אויף די טירזײַלן טײַטלביימער.

17 און ער האָט מיך געבראַכט אין דעם אויסנווייניקסטן הויף, ערשט דאָרטן זײַנען קאַמערן, און אַ פֿלאַסטערונג איז געמאַכט אין הויף רונד אַרום; דרײַסיק קאַמערן אויף דער פֿלאַסטערונג. **18** און די פֿלאַסטערונג איז געווען בײַ דער זײַט פֿון די טויערן אַקעגן דער לענג פֿון די טויערן – די אונטערשטע פֿלאַסטערונג. **19** און ער האָט אָפּגעמאַסטן די ברייט, פֿון פֿאַר דעם אונטערשטן טויער ביז פֿאַר דעם אינעווייניקסטן הויף פֿון אויסנווייניק, הונדערט אײלן, אין מזרח און אין צפֿון.

20 אויך דעם טויער פֿון דעם אויסנווייניקסטן הויף וואָס זײַן פֿאָדערזײַט איז געווען צו צפֿון, האָט ער אויסגעמאַסטן, זײַן לענג און זײַן ברייט. **21** און זײַנע אַלקערס זײַנען געווען דרײַ פֿון דער זײַט און דרײַ פֿון דער אַנדער זײַט; און זײַנע טירזײַלן און זײַנע געוועלבען אַזוי ווי די מאָס פֿון דעם ערשטן טויער; פֿופֿציק אײלן זײַן לענג, און די ברייט פֿינף און צוואַנציק אײלן. **22** און זײַנע פֿענצטער, און זײַנע געוועלבען, און זײַנע טײַטלביימער, אַזוי ווי די מאָס פֿון דעם טויער וואָס זײַן פֿאָדערזײַט איז געווען צו מזרח; און אויף זיבן טרעפּ איז

מען אַרויפֿגאַנגען אין אים; און זײַנע געוועלבן זײַנען געווען פֿאַר זײ. **23** און אַ טויער צום אינעווייניקסטן הויף איז געווען קעגן טויער צו צפֿון, און צו מזרח; און ער האָט אָפּגעמאַסטן פֿון טויער צו טויער הונדערט איילן.

24 און ער האָט מיך געפֿירט צו דרום, ערשט דאָרטן איז אַ טויער צו דרום; און ער האָט אָפּגעמאַסטן זײַנע טירזײַלן און זײַנע געוועלבן אַזוי ווי יענע מאָסן. **25** און פֿענצטער זײַנען געווען אין אים, און אין זײַנע געוועלבן רונד אַרום, אַזוי ווי יענע פֿענצטער; פֿופֿציק איילן די לענג, און די ברייט פֿינף און צוואַנציק איילן. **26** און זיבן טרעפּ זײַנען געווען זײַן אַרויפֿגאַנג, און זײַנע געוועלבן זײַנען געווען פֿאַר זײ; און ער האָט געהאַט טײַטלביימער, איינעם פֿון דער זײַט, און איינעם פֿון דער אַנדער זײַט, אויף זײַנע טירזײַלן. **27** און אַ טויער איז געווען צום אינעווייניקסטן הויף אַקעגן דרום; און ער האָט אָפּגעמאַסטן פֿון טויער צו טויער אַקעגן דרום הונדערט איילן.

28 און ער האָט מיך געבראַכט צום אינעווייניקסטן הויף דורך דעם טויער פֿון דרום, און ער האָט אָפּגעמאַסטן דעם טויער פֿון דרום אַזוי ווי יענע מאָסן. **29** און זײַנע אַלקערס, און זײַנע טירזײַלן, און זײַנע געוועלבן, זײַנען געווען אַזוי ווי יענע מאָסן; און פֿענצטער זײַנען געווען אין אים, און אין זײַנע געוועלבן רונד אַרום; פֿופֿציק איילן די לענג, און די ברייט פֿינף און צוואַנציק איילן. **30** און געוועלבן זײַנען געווען רונד אַרום; די לענג איז געווען פֿינף און צוואַנציק איילן, און די ברייט פֿינף איילן. **31** און זײַנע געוועלבן זײַנען געווען צום אויסנווייניקסטן הויף צו, און טײַטלביימער זײַנען געווען אויף זײַנע טירזײַלן; און אַכט טרעפּ זײַנען געווען זײַן אַרויפֿגאַנג.

32 און ער האָט מיך געבראַכט אין דעם אינעווייניקסטן הויף אַקעגן מזרח, און ער האָט אָפּגעמאַסטן דעם טויער אַזוי ווי יענע מאָסן. **33** און זײַנע אַלקערס, און זײַנע טירזײַלן, און זײַנע געוועלבן, זײַנען געווען אַזוי ווי יענע מאָסן; און פֿענצטער זײַנען געווען אין אים, און אין זײַנע געוועלבן רונד אַרום; די לענג פֿופֿציק איילן, און די ברייט פֿינף און צוואַנציק איילן. **34** און זײַנע געוועלבן זײַנען געווען צום אויסנווייניקסטן הויף צו, און טײַטלביימער זײַנען געווען אויף זײַנע טירזײַלן, פֿון דער זײַט און פֿון דער אַנדער זײַט; און אַכט טרעפּ זײַנען געווען זײַן אַרויפֿגאַנג.

35 און ער האָט מיך געבראַכט צו דעם טויער פֿון צפֿון, און האָט אָפּגעמאַסטן אַזוי ווי יענע מאָסן – **36** זיינע אַלקערס, און זיינע טירזיילן, און זיינע געוועלבן; און פֿענצטער זיינען געווען אין אים רונד אַרום; די לענג פֿופֿציק איילן, און די ברייט פֿינף און צוואַנציק איילן. **37** און זיינע טירזיילן זיינען געווען צום אויסנווייניקסטן הויף צו, און טייטלביימער זיינען געווען אויף זיינע טירזיילן, פֿון דער זייט און פֿון דער אַנדער זייט; און אַכט טרעפּ זיינען געווען זיין אַרויפֿגאַנג.

38 און אַ קאַמער איז געווען, מיט איר איינגאַנג אין די טירזיילן פֿון די טויערן; דאָרטן זאָל מען אָפּשווענקען דאָס בראַנדאַפֿער. **39** און אין דעם פֿירהויז פֿון טויער זיינען געווען צוויי טישן פֿון דער זייט, און צוויי טישן פֿון דער אַנדער זייט, צו שעכטן אויף זיי דאָס בראַנדאַפֿער, און דאָס זינדאַפֿער, און דאָס שולדאַפֿער. **40** און אויף איין זייט פֿון דרויסן, ווי מע גייט אַרויף צום איינגאַנג פֿון צפֿון-טויער, זיינען געווען צוויי טישן, און אויף דער אַנדער זייט פֿון דעם פֿירהויז וואָס צום טויער צוויי טישן. **41** פֿיר טישן פֿון דער זייט, און פֿיר טישן פֿון דער אַנדער זייט, ביין זייט פֿון טויער – אַכט טישן וואָס אויף זיי זאָל מען שעכטן. **42** און פֿיר טישן פֿאַרן בראַנדאַפֿער, פֿון געהאַקטע שטיינער, די לענג אָן אייל און אַ האַלב, און די ברייט אָן אייל און אַ האַלב, און די הייך אָן אייל, וואָס אויף זיי זאָל מען אַוועקלייגן די כלים וואָס מע שעכט מיט זיי דאָס בראַנדאַפֿער און דאָס שלאַכטאַפֿער. **43** און האַקן פֿון איין האַנטברייט זיינען געווען באַפֿעסטיקט אינעווייניק רונד אַרום; און אויף די טישן האָט געזאַלט זיין דאָס פֿלייש פֿון דעם קרבן. **44** און דרויסן פֿון דעם אינעווייניקסטן טויער זיינען געווען קאַמערן פֿאַר די וועכטער אין דעם אינעווייניקסטן הויף וואָס ביין זייט פֿון צפֿון-טויער, און זייער פֿאָדערזייט איז געווען צו דרום; איינע ביין זייט פֿון מזרח-טויער מיט דער פֿאָדערזייט צו צפֿון. **45** און ער האָט צו מיר געזאָגט: די דאָזיקע קאַמער וואָס איר פֿאָדערזייט איז צו דרום, איז פֿאַר די כּהנים וואָס היטן די היטונג פֿון הויז. **46** און די קאַמער וואָס איר פֿאָדערזייט איז צו צפֿון, איז פֿאַר די כּהנים, וואָס היטן די היטונג פֿון מזבח; דאָס זיינען די קינדער פֿון צדוק, די פֿון די קינדער פֿון לוי וואָס גענענען צו גאָט, אים צו דינען.

47 און ער האָט אויסגעמאַסטן דעם הויף, די לענג הונדערט איילן, און די ברייט הונדערט איילן, פֿירעקעכדיק; און דער מזבח איז געווען פֿאַרן הויז.

48 און ער האָט מיך געבראַכט צום פּאָליש פֿון דעם הויז, און האָט אָפּגעמאַסטן די טירזיילן פֿון דעם פּאָליש, פֿינף איילן דער זייט, און פֿינף איילן פֿון דער אַנדער זייט; און די ברייט פֿון דעם טויער, דריי איילן פֿון דער זייט, און דריי איילן פֿון דער אַנדער זייט. **49** די לענג פֿון דעם פּאָליש צוואַנציק איילן, און די ברייט עלף איילן; און מיט טרעפּ איז מען אַרויפֿגעאַנגען צו אים; און זיילן זיינען געווען לעבן די טירזיילן, איינער פֿון דער זייט, און איינער פֿון דער אַנדער זייט.

מא 1 און ער האָט מיך געבראַכט צום היכל, און האָט אָפּגעמאַסטן די טירזיילן, זעקס איילן די ברייט פֿון דער זייט, און זעקס איילן די ברייט פֿון דער אַנדער זייט – די ברייט פֿון דעם געצעלט. **2** און די ברייט פֿון דעם איינגאַנג צען איילן, און די זייטן פֿון דעם איינגאַנג פֿינף איילן פֿון דער זייט, און פֿינף איילן פֿון דער אַנדער זייט. און ער האָט אָפּגעמאַסטן זיין לענג, פֿערציק איילן, און די ברייט, צוואַנציק איילן.

3 און ער איז אַריינגעאַנגען אינעווייניק, און האָט אָפּגעמאַסטן די טירזיילן פֿון דעם איינגאַנג, צוויי איילן, און דעם איינגאַנג, זעקס איילן, און די ברייט פֿון דעם איינגאַנג, זיבן איילן. **4** און ער האָט אָפּגעמאַסטן זיין לענג, צוואַנציק איילן, און די ברייט, צוואַנציק איילן, פֿאַר דעם היכל; און ער האָט צו מיר געזאָגט: דאָס איז דער קדשי-קדשים.

5 און ער האָט אָפּגעמאַסטן די וואַנט פֿון דעם הויז, זעקס איילן, און די ברייט פֿון אַ זייטקאַמער, פֿיר איילן, רונד אַרום הויז פֿון אַלע זייטן. **6** און די זייטקאַמערן זיינען געווען אַ קאַמער איבער אַ קאַמער, דריי און דרייסיק מאָל; און זיי זיינען אַריינגעאַנגען אין דער וואַנט וואָס צום הויז פֿאַר די זייטקאַמערן רונד אַרום, כדי זיך צו האַלטן דעראַן, און זיי זאָלן זיך ניט האַלטן אָן דער וואַנט פֿון הויז. **7** און וואָס העכער און העכער אַלץ ברייטער זיינען געוואָרן רונד אַרום די זייטקאַמערן; וואָרום דער אַרומבוי פֿון הויז איז געגאַנגען

העכער און העכער רונד אַרום הויז; דרום האָט דאָס הויז געהאַט אויבן מער ברייטקייט; און אַזוי איז מען אַרויף פֿון דער אונטערשטער ריי צו דער אייבערשטער דורך דער מיטלסטער. 8 און איך האָב געזען אַז דאָס הויז האָט געהאַט אַ דערהייכונג רונד אַרום; די גרונטפֿעסטן פֿון די זייטקאַמערן זיינען געווען אַ פֿולער שטאַנג פֿון זעקס איילן ביים געלענק. 9 די גרעב פֿון דער אויסנווייניקסטער וואַנט פֿון די זייטקאַמערן איז געווען פֿינף איילן; און וואָס איז געלאָזט געוואָרן פֿריי צווישן די זייטקאַמערן וואָס ביים הויז. 10 און צווישן די קאַמערן, איז געווען צוואַנציק איילן די ברייט, רונד אַרום הויז פֿון אַלע זייטן. 11 און די איינגאַנגען פֿון די זייטקאַמערן זיינען געווען צו דעם פֿריי געלאָזטן אָרט צו, איין איינגאַנג צו צפֿון, און איין איינגאַנג צו דרום; און די ברייט פֿון דעם פֿריי געלאָזטן אָרט איז געווען פֿינף איילן רונד אַרום.

12 און דער בנין וואָס איז געווען פֿאַר דעם אָפּגעזונדערטן אָרט אין דער זייט קעגן מערבֿ, איז געווען די ברייט זיבעציק איילן, און די וואַנט פֿון דעם בנין פֿינף איילן די גרעב רונד אַרום, און זיין לענג ניינציק איילן.

13 און ער האָט אָפּגעמאַסטן דאָס הויז, הונדערט איילן די לענג, און דעם אָפּגעזונדערטן אָרט, און דעם בנין מיט זיינע ווענט, הונדערט איילן די לענג; 14 און די ברייט פֿון דער פֿאָדערזייט פֿון דעם הויז און פֿון דעם אָפּגעזונדערטן אָרט צו מזרח, הונדערט איילן. 15 און ער האָט אָפּגעמאַסטן די לענג פֿון דעם בנין פֿאַר לענג פֿון דעם אָפּגעזונדערטן אָרט, וואָס אויף זיין הינטערשטער זייט, און זיינע באַלקאַנען פֿון דער זייט און פֿון דער אַנדער זייט, הונדערט איילן.

און דער היכל, דער אינעווייניקסטער אָרט, און די פֿאָדערהייזער פֿון הויף, 16 די שוועלן, און די שמאַלע פֿענצטער, און די באַלקאַנען רונד אַרום זיי דרייען, אַקעגן די שוועלן, זיינען געווען באַטאָוולט מיט האַלץ רונד אַרום און פֿון דער ערד ביז די פֿענצטער – און די פֿענצטער זיינען געווען פֿאַרדעקט – 17 ביז איבערן איינגאַנג, און ביז דעם אינעווייניקסטן הויז, און אויסנווייניק, און אויף דער גאַנצער וואַנט רונד אַרום, אינעווייניק און אויסנווייניק, לויט אַ מאָס. 18 און עס איז געווען געמאַכט מיט פֿרובֿים און טייטלביימער, און אַ טייטלבוים צווישן אַ פֿרובֿ און אַ פֿרובֿ; און צוויי פֿנימער האָט

געהאָט איטלעכער פֿרובֿ, **19** מיט דעם פנים פֿון אַ מענטשן קעגן אַ טייטלבוים פֿון דער זייט, און דעם פנים פֿון אַ יונגן לייב קעגן אַ טייטלבוים פֿון דער אַנדער זייט; געמאַכט אויפֿן גאַנצן הויז רונד אַרום. **20** פֿון דער ערד ביז איבערן איינגאַנג זיינען די פֿרובֿים און די טייטלביימער געווען געמאַכט; דאָס גלייכן אויף דער וואַנט פֿון היכל. **21** און די ביישטידלעך פֿון היכל זיינען געווען פֿירעקעכדיק; און די פֿאַדערזייט פֿון דעם הייליקטום איז געווען אין אויסזען אַזוי ווי די זעונג.

22 און דער מזבח איז געווען פֿון האַלץ, דריי איילן הויך, און זיין לענג צוויי איילן; אי זיינע ווינקלען צו אים, אי זיין לענג, און זיינע ווענט, פֿון האַלץ. און ער האָט צו מיר געזאָגט: דאָס איז דער טיש וואָס פֿאַר גאָט.

23 און צוויי טירן זיינען געווען צום היכל און צום הייליקטום. **24** און צוויי פֿליגלען האָבן די טירן געהאַט, צוויי דרייעדיקע פֿליגלען, צוויי אין איין טיר, און צוויי פֿליגלען אין דער אַנדערער. **25** און אויף זיי, אויף די טירן פֿון דעם היכל, זיינען געווען געמאַכט פֿרובֿים און טייטלביימער, אַזוי ווי זיי זיינען געמאַכט געווען אויף די ווענט; און אַ הילצערן באַלקנדעכל איז געווען פֿאַרנט פֿון פֿאַליש פֿון אויסנווייניק. **26** און שמאַלע פֿענצטער און טייטלביימער זיינען געווען פֿון דער זייט און פֿון דער אַנדער זייט, אויף די זייטן פֿון פֿאַליש, און אויף די זייטקאַמערן פֿון דעם הויז און די באַלקנדעכלעך.

מב 1 און ער האָט מיך אַרויסגעפֿירט אין דעם אויסנווייניקסטן הויף אויפֿן וועג צו צפֿון, און האָט מיך געבראַכט צו די קאַמערן וואָס אַקעגן דעם אָפּגעזונדערטן אָרט, און וואָס אַקעגן דעם בנין, צו צפֿון, **2** צו דער פֿאַדערזייט, הונדערט איילן די לענג, מיט דעם איינגאַנג אין צפֿון, און פֿופֿציק איילן די ברייט, **3** אַקעגן די צוואַנציק איילן פֿון דעם אינעווייניקסטן הויף, און אַקעגן דער פֿלאַסטערונג פֿון דעם אויסנווייניקסטן הויף, מיט אַ באַלקאַן קעגן אַ באַלקאַן אין דריטן שטאַק. **4** און פֿאַר די קאַמערן איז געווען אַ גאַנג, צען איילן די ברייט אינעווייניקצו, אַ וועג פֿון איין אייל; און זייערע איינגאַנגען זיינען געווען צו צפֿון. **5** און די אויבערשטע קאַמערן זיינען געווען קירצער – ווייל די באַלקאַנען האָבן אַוועקגענומען

פֿון זײ – פֿון די אונטערשטע און פֿון די מיטלסטע אין דעם בנין. **6** וואָרום דרייגאַרנדיק זײַנען זײ געווען, און זײ האָבן ניט געהאַט קיין זײַלן אַזוי ווי די זײַלן פֿון הויף, דרום איז אָפּגענומען געוואָרן, לִגְבֵי די אונטערשטע און די מיטלסטע, פֿון דעם באַדעם. **7** און די מויער וואָס דרויסן אַקעגן די קאַמערן, צו דעם אויסנווייניקסטן הויף צו, פֿאַרנט פֿון די קאַמערן, איר לענג איז געווען פֿופֿציק איילן. **8** וואָרום די לענג פֿון די קאַמערן וואָס צום אויסנווייניקסטן הויף צו איז געווען פֿופֿציק איילן; אָבער זע, פֿאַר דעם טעמפל איז געווען הונדערט איילן. **9** און אונטער די דאַזיקע קאַמערן איז געווען דער אײַנגאַנג פֿון מזרח, אַז מע איז געקומען צו זײ פֿון דעם אויסנווייניקסטן הויף. **10** אין דער ברייט פֿון דער מויער פֿון הויף צו מזרח, פֿאַר דעם אָפּגעזונדערטן אָרט, און פֿאַר דעם בנין, זײַנען געווען קאַמערן, **11** מיט אַ וועג פֿאַר זײ; אַזוי ווי דאָס אויסזען פֿון די קאַמערן וואָס צו צפֿון, אַזוי ווי זײער לענג, און אַזוי ווי זײער ברייט, מיט אַלע זײערע אַרויסגאַנגען, און אַזוי ווי זײערע אײַנריכטונגען; און אַזוי ווי זײערע טירן, **12** אַזוי אויך זײַנען געווען די טירן פֿון די קאַמערן וואָס צו דרום; אַ טיר איז געווען אין אָנהײב פֿון דעם וועג, דעם וועג וואָס גלייך פֿאַר דער מויער, אַקעגן מזרח, ווי מע קומט אין זײ אַרײַן.

13 און ער האָט צו מיר געזאָגט: די קאַמערן פֿון צפֿון און די קאַמערן פֿון דרום וואָס פֿאַר דעם אָפּגעזונדערטן אָרט, דאָס זײַנען די הייליקע קאַמערן, וואָס די פּהנים וואָס זײַנען נאָנט צו גאָט, זאָלן דאָרטן עסן די הייליקסטע הייליקייטן; דאָרטן זאָלן זײ אַוועקלייגן די הייליקסטע הייליקייטן, און דאָס שפּײַזאַפֿפֿער, און דאָס זינדאַפֿפֿער, און דאָס שולד-אַפֿפֿער, וואָרום דער אָרט איז הייליק. **14** אַז זײ גייען אַרײַן, די פּהנים, זאָלן זײ ניט אַרויסגיין פֿון דעם הייליקטום אין דעם אויסנווייניקסטן הויף, נײַערט זײ זאָלן אַפֿרײער אַוועקלייגן דאָרטן זײערע קליידער וואָס זײ דינען אין זײ, וואָרום זײ זײַנען הייליק; און זײ זאָלן אַנטאָן אַנדערע קליידער, און גענענען אין דעם הויף וואָס פֿאַרן פֿאַלק.

15 און אַז ער האָט געענדיקט די מעסטונגען פֿון דעם אינעווייניקסטן הויז, האָט ער מיך אַרויסגעפֿירט דורך דעם טויער וואָס זײַן פֿאָדערזײַט איז געווען צו מזרח, און ער האָט עס אָפּגעמאַסטן רונד אַרום. **16** ער האָט אָפּגעמאַסטן די מזרח-זײַט מיט

דעם מעסטשטאַנג, פֿינף הונדערט שטאַנגען מיט דעם מעסטשטאַנג
 רונד אַרום. **17** ער האָט אָפּגעמאַסטן די צפֿון-זייט, פֿינף הונדערט
 שטאַנגען מיט דעם מעסטשטאַנג רונד אַרום. **18** ער האָט
 אָפּגעמאַסטן די דרום-זייט, פֿינף הונדערט שטאַנגען מיט דעם
 מעסטשטאַנג. **19** ער האָט זיך אומגעדרייט צו מערבֿ-זייט, און האָט
 אָפּגעמאַסטן פֿינף הונדערט שטאַנגען מיט דעם מעסטשטאַנג.
20 אויף פֿיר זייטן האָט ער עס אָפּגעמאַסטן; עס האָט געהאַט אַ
 מויער רונד אַרום, די לענג פֿינף הונדערט, און די ברייט פֿינף
 הונדערט כדי אָפּצושיידן צווישן הייליקן און אומהייליקן.

מג 1 און ער האָט מיך צוגעפֿירט צו דעם טויער – דעם טויער
 וואָס איז געווען געקערט צו מזרח. **2** ערשט די פּראַכט פֿון
 דעם גאָט פֿון ישראל איז אָנגעקומען פֿון דעם וועג פֿון מזרח, און זיין
 קול איז געווען אַזוי ווי דער קול פֿון גרויסע וואַסערן, און די ערד
 האָט אויפֿגעלוכטן פֿון זיין פּראַכט, **3** און דאָס אויסזען פֿון דער זעונג
 וואָס איך האָב געזען, איז געווען אַזוי ווי די זעונג וואָס איך האָב
 געזען ווען איך בין געקומען צו צעשטערן די שטאָט; און די זעונגען
 זיינען געווען אַזוי ווי די זעונג וואָס איך האָב געזען ביים טייך כּבֿר;
 און איך בין געפֿאלן אויף מיין פנים. **4** און די פּראַכט פֿון גאָט איז
 אַריינגעגאַנגען אין הויז דורך דעם טויער וואָס זיין פֿאָדערזייט איז
 געווען צו מזרח. **5** און אַ ווינט האָט מיך אויפֿגעהויבן, און האָט מיך
 געבראַכט אין דעם אינעווייניקסטן הויף, ערשט די פּראַכט פֿון גאָט
 האָט אָנגעפֿילט דאָס הויז. **6** און איך האָב געהערט רעדן צו מיר פֿון
 הויז, און אַ מאַן איז געשטאַנען לעבן מיר. **7** און ער האָט צו מיר
 געזאָגט: מענטשנקינד, דאָס איז דער אָרט פֿון מיין טראַן, און דער
 אָרט פֿון מייןע פֿוסטריט, וואָס איך וועל דאָרטן רוען צווישן די
 קינדער פֿון ישראל אויף אייביק; און דאָס הויז פֿון ישראל וועלן מער
 ניט פֿאַראומרייניקן מיין הייליקן נאָמען, זיי און זייערע מלכים, מיט
 זייער זנות, און מיט די פּגרים פֿון זייערע מלכים אויף זייערע בָּמות;
8 מיט זייער שטעלן זייער שוועל לעבן מיין שוועל, און זייער
 ביישטידל לעבן מיין ביישטידל, מיט בלויז אַ וואַנט צווישן מיר און
 צווישנז זיי; און זיי פֿלעגן פֿאַראומרייניקן מיין הייליקן נאָמען מיט
 זייערע אומווערדיקייטן וואָס זיי האָבן געטאַן, וואָס דרום האָב איך
 זיי פֿאַרלענדט אין מיין צאָרן. **9** אַצונד וועלן זיי דערווייטערן פֿון מיר

זייער זנות, און די פגרים פון זייערע מלכים, און איך וועל רוען צווישן זיי אויף אייביק.

10 דו מענטשנקינד, דערצייל דעם הויז פון ישראל וועגן דעם הויז, כדי זיי זאלן זיך שעמען מיט זייערע זינד; און זאלן זיי נאָכמעסטן דעם פלאַן. **11** און אַז זיי וועלן זיך שעמען מיט אַלץ וואָס זיי האָבן געטאָן, מאַך זיי וויסן דאָס געמעל פֿון דעם הויז און זיין געשטעל, און זיינע אויסגאַנגען און זיינע איינגאַנגען, און אַלע זיינע געמעלן, און אַלע זיינע געזעצן, יאָ, אַלע זיינע געמעלן, און אַלע זיינע דינים, און שרייב אויף פֿאַר זייערע אויגן, כדי זיי זאלן אָפּהיטן אַל זיין געמעל און אַלע זיינע געזעצן, און זיי טאָן.

12 דאָס איז דער דין פֿון דעם הויז: זיין גאַנצער געמאַרק אויפֿן שפיץ באַרג רונד אַרום זאָל זיין אַ הייליקסטע הייליקייט. זע, דאָס איז דאָס געזעץ פֿאַר דעם הויז.

13 און דאָס זיינען די מאָסן פֿון דעם מזבח אין איילן – איטלעכע אייל אָן אייל מיט אַ האַנטברייט; דער גרונט אָן אייל, און אָן אייל די ברייט, און זיין ראַנד בײַ זיין ברעג רונד אַרום איין שפּאַן; און דאָס איז דאָס אונטערגעשטעל פֿון מזבח. **14** און פֿון דעם גרונט אויף דער ערד ביזן אונטערשטן אָפּשפּרונג צוויי איילן, און די ברייט איין אייל; און פֿון דעם קלענערן אָפּשפּרונג ביזן גרעסערן אָפּשפּרונג פֿיר איילן, און די ברייט אָן אייל. **15** און דער פֿייעראָרט פֿיר איילן, און פֿון דעם פֿייעראָרט און אַרויף צו פֿיר הערנער. **16** און דער פֿייעראָרט צוועלף די לענג אויף צוועלף די ברייט, פֿירעקעכדיק אין זיינע פֿיר זייטן. **17** און דער אָפּשפּרונג פֿערצן די לענג אויף פֿערצן די ברייט, אויף זיינע פֿיר זייטן; און דער ראַנד רונד אַרום אים אַ האַלבע אייל; און דער גרונט צו אים אָן אייל רונד אַרום; און זיינע טרעפּ געקערט צו מזרח.

18 און ער האָט צו מיר געזאָגט: מענטשנקינד, אַזוי האָט געזאָגט גאָט דער האַר: דאָס זיינען די געזעצן פֿון מזבח אין דעם טאָג וואָס ער ווערט געמאַכט, כדי אויפֿצוברענגען אויף אים בראַנדאָפֿפֿער, און צו שפּרענגען אויף אים בלוט. **19** זאָלסט געבן צו די כּהנים פֿון שֵׁבֶט לוי וואָס זיינען פֿון דעם זאַמען פֿון צדוק, די וואָס זיינען נאַנט צו מיר צו דינען, זאָגט גאָט דער האַר, אַ יונגן אָקס פֿאַר אַ זינדאָפֿפֿער.

20 און זאָלסט נעמען פֿון זײַן בלוט, און אַרויפֿטאָן אויף זײַנע פֿיר הערנער, און אויף די פֿיר ווינקלען פֿון דעם אָפּשפּרונג, און אויף דעם ראַנד רונד אַרום; און זאָלסט אים רײניקן, און מכּפּר זײַן אויף אים. **21** און זאָלסט נעמען דעם אָקס, דאָס זינדאָפּפֿער, און מע זאָל אים פֿאַרברענען אין אַ באַשטימטן אָרט פֿון הויז, דרויסן פֿון הייליקטום. **22** און אויפֿן צווייטן טאָג זאָלסטו מקריבֿ זײַן אַ ציגנבאָק אָן אַ פֿעלער פֿאַר אַ זינדאָפּפֿער, און מע זאָל רײניקן דעם מזבח, אַזוי ווי מע האָט גערייניקט מיטן אָקס. **23** אַז דו ענדיקסט רײניקן, זאָלסטו מקריבֿ זײַן אַ יונגן אָקס אָן אַ פֿעלער, און אַ ווידער פֿון שאָף אָן אַ פֿעלער. **24** און זאָלסט זיי גענענען פֿאַר גאָט, און די כּהנים זאָלן אַרויפֿוואַרפֿן אויף זיי אַלץ, און זיי אויפֿברענגען פֿאַר אַ בראַנדאָפּפֿער צו גאָט. **25** זיבן טעג זאָלסטו מאַכן אַ ציגנבאָק אַ זינדאָפּפֿער איטלעכן טאָג; אויך אַ יונגן אָקס, און אַ ווידער פֿון שאָף, אָן אַ פֿעלער, זאָל מען מאַכן. **26** זיבן טעג זאָל מען מכּפּר זײַן אויפֿן מזבח, און אים רײניקן און אים הייליקן. **27** און אַז מע וועט ענדיקן די טעג, איז, פֿון אַכטן טאָג און ווייטער זאָלן די כּהנים מאַכן אויפֿן מזבח אייערע בראַנדאָפּפֿער און אייערע פֿרידאָפּפֿער, און איך וועל אייך באַווייליקן, זאָגט גאָט דער האַר.

מד 1 און ער האָט מיך צוריקגעבראַכט אויפֿן וועג צום אויסנווייניקסטן טויער פֿון דעם הייליקטום וואָס איז געווען געקערט צו מזרח, און ער איז געווען פֿאַרשלאָסן. **2** און גאָט האָט צו מיר געזאָגט: דער דאָזיקער טויער זאָל זײַן פֿאַרשלאָסן, עס זאָל ניט געעפֿנט ווערן, און קײנער זאָל דורך אים ניט אַרײַנגיין, וואָרום יהוה דער גאָט פֿון ישׂראל איז אַרײַנגעגאַנגען דורך אים, דרום זאָל ער זײַן פֿאַרשלאָסן. **3** דער פֿירשט, ווייל ער איז אַ פֿירשט, ער מעג זיצן דרינען צו עסן ברויט פֿאַר גאָט; דורכן פֿירהויז פֿון טויער זאָל ער אַרײַנגיין, און דורך אים זאָל ער אַרויסגיין.

4 און ער האָט מיך געבראַכט דורך דעם טויער פֿון צפֿון צו דער פֿאַדערזײַט פֿון הויז, און איך האָב געזען, ערשט די פּראַכט פֿון גאָט האָט אָנגעפֿילט דאָס הויז פֿון גאָט; בין איך געפֿאַלן אויף מיין פנים. **5** און גאָט האָט צו מיר געזאָגט: מענטשנקינד, לייג צו דיין האַרץ, און זע מיט דייע אויגן, און מיט דייע אויערן הער, אַלץ וואָס איך

רעד מיט דיר וועגן אַלע געזעצן פֿון דעם הויז פֿון גאָט, און וועגן אַלע זיינע דינים; און זאָלסט צולייגן דיין האַרץ צו דעם איינגאַנג פֿון דעם הויז מיט אַלע אויסגאַנגען פֿון דעם הייליקטום. **6** און זאָלסט זאָגן צו די ווידערשפעניקע, צו דעם הויז פֿון ישׂראל: אַזוי האָט געזאָגט גאָט דער האַר: גענוג אייך פֿון אַלע אייערע אומווערדיקייטן, הויז פֿון ישׂראל, **7** מיט אייער ברענגען פֿרעמדגעבאַרענע, אומבאַשניטענע אין האַרצן און אומבאַשניטענע אין פֿלייש צו זיין אין מיין הייליקטום, כדי עס צו פֿאַרשוועכן – מיין הויז, ווען איר זייט מקריבֿ מיין שפּייז, דאָס פֿעטס און דאָס בלוט; און זיי האָבן פֿאַרשטערט מיין בונד, צו אַלע אייערע אַנדערע אומווערדיקייטן. **8** און איר האָט ניט געהיט די היטונג פֿו מינע הייליקייטן, און האָט אייך זיי געמאַכט פֿאַר היטער פֿון מיין היטונג אין מיין הייליקטום.

9 אַזוי האָט געזאָגט גאָט דער האַר: קיין פֿרעמדגעבאַרענער, אומבאַשניטן אין האַרצן און אומבאַשניטן אין פֿלייש, זאָל ניט אַרײַנקומען אין מיין הייליקטום – קיין פֿרעמדגעבאַרענער וואָס צווישן די קינדער פֿון ישׂראל. **10** נײַערט די לױים וואָס האָבן זיך דערווייטערט פֿון מיר, ווען די ישׂראל האָבן אַוועקגעבלאַנדזשעט, די וואָס האָבן אַוועקגעבלאַנדזשעט פֿון מיר נאָך זייערע אָפּגעטער, זיי זאָלן טראָגן זייער זינד; **11** און זיי זאָלן זיין משרתים אין מיין הייליקטום, געשטעלטע בײַ די טויערן פֿון הויז, און משרתים פֿון דעם הויז; זיי זאָלן שעכטן דאָס בראַנדאָפֿפֿער און דעם שלאַכטאָפֿפֿער פֿאַרן פֿאַלק, און זיי זאָלן שטיין פֿאַר זיי, זיי צו באַדינען. **12** ווייל זיי פֿלעגן זיי באַדינען פֿאַר זייערע אָפּגעטער, און פֿלעגן זיין דעם הויז פֿון ישׂראל פֿאַר אַ שטרויכלונג צו זינד, דרום האָב איך אויפֿגעהויבן מיין האַנט וועגן זיי, זאָגט גאָט דער האַר, אַז זיי זאָלן טראָגן זייער זינד; **13** און זיי זאָלן ניט גענענען צו מיר צו טאָן פֿהן-דינסט צו מיר, און צו גענענען צו אַלע מינע הייליקייטן, צו די הייליקסטע הייליקייטן; און זיי זאָלן טראָגן זייער שאַנד, און זייערע אומווערדיקייטן וואָס זיי האָבן געטאָן. **14** און איך וועל זיי מאַכן פֿאַר היטער פֿון דער היטונג פֿון הויז, פֿאַר אַל זיין דינסט, און פֿאַר אַלץ וואָס דאַרף געטאָן ווערן אין אים.

15 אָבער די פֿהנים פֿון שבֿט לוי, די קינדער פֿון צדוק, וואָס האָבן געהיט די היטונג פֿון מיין הייליקטום, ווען די קינדער פֿון ישׂראל האָבן אַוועקגעבלאַנדזשעט פֿון מיר, זיי זאָלן גענענען צו מיר, מיר צו

דינען, און זיי זאלן שטיין פֿאַר מיר, מקריבֿ צו זיין צו מיר דאָס פֿעטס און דאָס בלוט, זאָגט גאָט דער האַר. **16** זיי זאלן קומען אין מיין הייליקטום, און זיי זאלן גענענען צו מיין טיש מיר צו דינען, און זיי זאלן היטן מיין היטונג. **17** און עס זאל זיין, אַז זיי גייען אַרײַן אין די טויערן פֿון דעם אינעווייניקסטן הויף, זאלן זיי אָנטאָן פֿלאַקסענע קליידער, און וואָל זאל ניט אַרויפֿקומען אויף זיי, ווען זיי דינען אין די טויערן פֿון דעם אינעווייניקסטן הויף, אָדער אינעווייניק. **18** פֿלאַקסענע קאָפּדעקן זאלן זיין אויף זייערע קעפּ, און ליינענע הויזן זאלן זיין אויף זייערע לענדן; זיי זאלן זיך ניט אָנגערטן מיט אַ שוויציקער זאָך. **19** און אַז זיי גייען אַרויס אין דעם אויסנווייניקסטן הויף – אין דעם אויסנווייניקסטן הויף צום פֿאַלק, זאלן זיי אויסטאָן זייערע קליידער וואָס זיי דינען אין זיי, און זיי אַוועקלייגן אין די הייליקע קאַמערן, און אָנטאָן אַנדערע קליידער, פֿדי זיי זאלן ניט מאַכן הייליק דאָס פֿאַלק מיט זייערע קליידער. **20** און זייער קאָפּ זאלן זיי ניט גאַלן, און לאַנגע האַר זאלן זיי ניט פֿאַרלאָזן; צוויקן זאלן זיי אַרומצוויקן זייערע קעפּ. **21** און וויין זאל קיין פֿהן ניט טרינקען, ווען זיי גייען אַרײַן אין דעם אינעווייניקסטן הויף. **22** און אַן אלמנה און אַ גרושה זאלן זיי זיך ניט נעמען פֿאַר ווייבער, נאָר בלויז יונגפֿרויען פֿון דעם זאַמען פֿון דעם הויז פֿון ישראל; אָבער די אלמנה וואָס איז אַן אלמנה פֿון אַ פֿהן, מעגן זיי נעמען. **23** און זיי זאלן מיין פֿאַלק לערנען צווישן הייליקן און אומהייליקן, און זיי מאַכן וויסן צווישן ריינעם און אומריינעם. **24** און בײַ אַ שטרייטזאָך זאלן זיי שטיין צו משפטן; מיט מײַנע משפּטים זאלן זיי אים משפטן; און מײַנע דינים און מײַנע געזעצן אין אַלע מײַנע יום-טובֿים זאלן זיי היטן, און מײַנע שבתים זאלן זיי האַלטן הייליק. **25** און צו אַ טויטן מענטשן זאל ער ניט צוגיין צו ווערן אומריין; נאָר בלויז אַן אַ פֿאַטער, און אָן אַ מוטער, און אָן אַ זון, און אָן אַ טאָכטער, אָן אַ ברודער, און אָן אַ שוועסטער וואָס האָט נאָך ניט געהאַט קיין מאָן, מעגן זיי זיך פֿאַראומרייניקן. **26** און נאָך זיין רייניקונג זאל מען אים ציילן זיבן טעג. **27** און אין דעם טאָג וואָס ער קומט אין הייליקטום, אין דעם אינעווייניקסטן הויף, צו דינען אין הייליקטום, זאל ער מקריבֿ זיין זיין זינדאָפּווער, זאָגט גאָט דער האַר. **28** און דאָס זאל זיי זיין פֿאַר אַ נחלה: איך בין זייער נחלה; און קיין אייגנטום זאלט איר זיי ניט געבן אין ישראל: איך בין זייער אייגנטום. **29** דאָס שפּײַזאָפּפֿער, און דאָס זינדאָפּפֿער, און דאָס שולדאָפּפֿער, דאָס זאלן זיי עסן; און איטלעכער חרם אין ישראל זאל געהערן צו זיי. **30** און

דאָס ערשטע פֿון אַלע ערשטצייטיקע פֿון אַלץ, און איטלעכע אָפּשיידונג פֿון וואָס עס איז, פֿון אַלע אייערע אָפּשיידונגען, זאָל געהערן צו די פּהנים; אויך דאָס ערשטע פֿון אייערע טייגמולטערס זאָלט איר געבן צום פּהן, פּדי צו מאַכן רוען אַ ברכה אויף דיין הויז. **31** קיין געפּאַלנס און פּאַרצוקטס פֿון עופּות און פֿון בהמות זאָלן די פּהנים ניט עסן.

מה **1** און אַז איר וואַרפֿט אויס דאָס לאַנד פֿאַר אַ נחלה, זאָלט איר אָפּשיידן אַן אָפּשיידונג פֿון דעם לאַנד, הייליק צו גאָט; די לענג פֿינף און צוואַנציק טויזנט שטאַנגען די לענג, און די ברייט צען טויזנט; דאָס זאָל זיין הייליק אין דעם גאַנצן געמאַרק רונד אַרום. **2** פֿון דעם זאָל זיין פֿאַר דעם הייליקטום פֿינף הונדערט אויף פֿינף הונדערט, פֿירעקעכדיק פֿון אַלע זייטן; און פּוֹפּציק איילן אַ פֿרייער פּלאַץ דערצו רונד אַרום. **3** און פֿון דער דאָזיקער מאָס – פֿינף און צוואַנציק טויזנט די לענג, און צען טויזנט די ברייט – זאָלסטו אָפּמעסטן, אַז דרינען זאָל זיין דאָס הייליקטום, די הייליקסטע הייליקייט. **4** הייליק פֿון דעם לאַנד איז דאָס; פֿאַר די פּהנים, די באַדינער פֿון הייליקטום, וואָס גענענען צו דינען גאָט, זאָל עס זיין; און עס זאָל זיי זיין אַן אָרט פֿאַר הייזער, און אַ הייליקער אָרט צום הייליקטום. **5** און פֿינף און צוואַנציק טויזנט די לענג, און צען טויזנט די ברייט, זאָל זיין פֿאַר די לויים די באַדינער פֿון הויז, זיי צום אייגנטום, פֿאַר צוואַנציק קאַמערן. **6** און דאָס אייגנטום פֿון דער שטאָט זאָלט איר מאַכן פֿינף טויזנט די ברייט, און די לענג פֿינף און צוואַנציק טויזנט, אַקעגן דער הייליקער אָפּשיידונג; פֿאַר דעם גאַנצן הויז פֿון ישׂראל זאָל עס זיין. **7** און פֿאַר דעם פֿירשט, פֿון דער זייט און פֿון יענער זייט פֿון דער הייליקער אָפּשיידונג, און פֿון דעם אייגנטום פֿון דער שטאָט, אַקעגן דער הייליקער אָפּשיידונג, און אַקעגן דעם אייגנטום פֿון דער שטאָט, מערבֿ-זייט צו מערבֿ, און פֿון מזרח-זייט צו מזרח, און אַ לענג אַזוי ווי איינער פֿון די חלקים, פֿון דעם מערבֿ-געמאַרק ביז דעם מזרח-געמאַרק **8** פֿון דעם לאַנד; דאָס זאָל אים זיין צום אייגנטום אין ישׂראל; און מיינע פֿירשטן זאָלן מער ניט קריוודען מײַן פּאַלק, נײַערט דאָס לאַנד זאָל מען געבן צו דעם הויז פֿון ישׂראל, לויט זייערע שׂבֿטים.

9 אַזוי האָט געזאָגט גאָט דער האָר: גענוג אייך, איר פֿירשטן פֿון ישראל! אומרעכט און רויב טוט אָפּ, רעכט און גערעכטיקייט טוט, נעמט אַראָפּ פֿון מיין פֿאַלק אייערע רדיפֿות, זאָגט גאָט דער האָר. **10** ריכטיקע וואָגשאַלן, און אַ ריכטיקע אַיפֿה, און ריכטיקע בת, זאָל ביי אייך זיין. **11** אַן אַיפֿה און אַ בת זאָל זיין אין מאָס: אַ בת זאָל האַלטן אַ צענטל פֿון אַ חומר, און אַן אַיפֿה אַ צענטל פֿון אַ חומר; לויטן חומר זאָל זיין זייער מאָס. **12** און דער שקל זאָל זיין צוואַנציק גֵרָה; צוואַנציק שקל, פֿינף און צוואַנציק שקל, צען, און פֿינף שקל, זאָל אייך זיין די מָנָה.

13 דאָס איז די אַפּשיידונג וואָס איר זאָלט אַפּשיידן: אַ זעקסטל אַיפֿה פֿון אַ חומר ווייך, און אַ זעקסטל אַיפֿה זאָלט איר געבן פֿון אַ חומר ווייך, און אַ זעקסטל אַיפֿה זאָלט איר געבן פֿון אַ חומר גערשטן. **14** און דער דין פֿון אייל – אייל איז אויפֿן בת – איז אַ צענטל בת פֿון אַ כּוֹר, וואָס איז צען בת – אַ חומר; **15** וואָרום צען בת איז אַ חומר. און איין לאָם פֿון די שאָף פֿאַר צוויי הונדערט, פֿון די לאַנקעס פֿון ישראל; פֿאַר שפּיזאַפֿפֿער, און פֿאַר בראַנדאַפֿפֿער, און פֿאַר פֿרידאַפֿפֿער, מכּפּר צו זיין אויף זיי, זאָגט גאָט דער האָר.

16 דאָס גאַנצע פֿאַלק פֿון לאַנד זאָל געבן די דאָזיקע אַפּשיידונג צו דעם פֿירשט אין ישראל. **17** און אויך דעם פֿירשט זאָלן זיין די בראַנדאַפֿפֿער, און דאָס שפּיזאַפֿפֿער, און דאָס גיסאַפֿפֿער, אין די יום-טובֿים, און אום ראש-חודש, און אין די שבתים, אין אַלע פֿייערטעג פֿון דעם הויז פֿון ישראל; ער זאָל מאַכן דאָס זינדאַפֿפֿער, און דאָס שפּיזאַפֿפֿער, און דאָס בראַנדאַפֿפֿער, און דאָס פֿרידאַפֿפֿער, מכּפּר צו זיין פֿאַר דעם הויז פֿון ישראל.

18 אַזוי האָט געזאָגט גאָט דער האָר: אין ערשטן חודש, אין ערשטן טאָג פֿון חודש, זאָלסטו נעמען אַ יונגן אַקס אָן אַ פֿעלער, און זאָלסט רייניקן דאָס הייליקטום. **19** און דער כּהן זאָל נעמען פֿון דעם בלוט פֿון זינדאַפֿפֿער, און אַרויפֿטאָן אויף דעם ביישטידל פֿון דעם הויז, און אויף די פֿיר ווינקלען פֿון דעם אַפּשפּרונג פֿון מזבח, און אויף דעם ביישטידל פֿון דעם טויער פֿון דעם אינעוויינקסטן הויף. **20** און אַזוי זאָלסטו טאָן אין זיבעטן טאָג פֿון חודש, פֿון וועגן איטלעכן וואָס פֿאַרזעט, און פֿון וועגן דעם וואָס טוט אויס נאַרישקייט; אַזוי זאָלסט איר מכּפּר זיין אויפֿן הויז. **21** אין ערשטן

חודש, אין פֿערצנטן טאָג פֿון חודש, זאָל זײַן בײַ אײַך פסח, אַ יום-טובֿ זיבן טעג; מצות זאָל געגעסן ווערן. **22** און דער פֿירשט זאָל מאַכן אין יענעם טאָג פֿאַר זיך און פֿאַר דעם גאַנצן פֿאָלק פֿון לאַנד אַן אַקס אַ זינדאָפֿפֿער. **23** און די זיבן טעג פֿון יום-טובֿ זאָל ער מאַכן אַ בראַנדאָפֿפֿער צו גאָט, זיבן אַקסן און זיבן ווידערס, אַן אַ פֿעלער, אַ טאָג – די זיבן טעג; און אַ ציגנבאָק אַ זינדאָפֿפֿער אַ טאָג. **24** און אַ שפּײַזאָפֿפֿער זאָל ער מאַכן, אַן אַיפֿה צו אַן אַקס, און אַן אַיפֿה צו אַ ווידער, און אײַל אַ הין צו אַן אַיפֿה. **25** אין זיבעטן חודש, אין פֿופֿצנטן טאָג פֿון חודש, אום יום-טובֿ, זאָל ער מאַכן אַזוי ווי די דאָזיקע, די זיבן טעג; אַזוי דאָס זינדאָפֿפֿער, אַזוי דאָס בראַנדאָפֿפֿער, און אַזוי דאָס שפּײַזאָפֿפֿער, און אַזוי דאָס אײַל.

מו 1 אַזוי האָט געזאָגט גאָט דער האָר: דער טויער פֿון דעם אינעווייניקסטן הויף וואָס איז געקערט צו מזרח, זאָל זײַן פֿאַרשלאָסן די זעקס אַרבעטטעג, נאָר אין טאָג פֿון שבת זאָל עס געעפֿנט ווערן, און אין טאָג פֿון ראש-חודש זאָל ער געעפֿנט ווערן. **2** און דער פֿירשט זאָל אַרײַנגיין דורכן פֿירהויז פֿון טויער פֿון דרויסן, און זאָל שטיין בײַ דעם בײַשטידל פֿון טויער, און די פּהנים זאָלן מאַכן זײַן בראַנדאָפֿפֿער, און זײַן פֿרידאָפֿפֿער, און ער זאָל זיך בוקן אויף דעם שוועל פֿון טויער, און אַרויסגיין; אָבער דער טויער זאָל ניט פֿאַרשלאָסן ווערן ביזן אָוונט. **3** און דאָס פֿאָלק פֿון לאַנד זאָל זיך בוקן פֿאַר גאָט אין אײַנגאַנג פֿון יענעם טויער, אין די שבתים, און אום ראש-חודש. **4** און דאָס בראַנדאָפֿפֿער וואָס דער פֿירשט זאָל מקריבֿ זײַן צו גאָט אין טאָג פֿון שבת, איז זיבן שעפֿסן אַן אַ פֿעלער, און אַ ווידער אַן אַ פֿעלער; **5** און אַ שפּײַזאָפֿפֿער אַן אַיפֿה צו אַ ווידער, און צו די שעפֿסן אַ שפּײַזאָפֿפֿער לויט דער גאָב פֿון זײַן האַנט; און אײַל אַ הין צו אַן אַיפֿה. **6** און אין טאָג פֿון ראש-חודש: אַ יונגער אַקס אַן אַ פֿעלער, און זעקס שעפֿסן, און אַ ווידער; אַן אַ פֿעלער זאָלן זײַן. **7** און אַן אַיפֿה צו דעם אַקס, און אַן אַיפֿה צו דעם ווידער, זאָל ער מאַכן אַ שפּײַזאָפֿפֿער, און צו די שעפֿסן אַזוי ווי זײַן האַנט פֿאַרמאָגט; און אײַל אַ הין צו אַן אַיפֿה. **8** און אַז דער פֿירשט קומט, זאָל ער אַרײַנגיין דורכן פֿירהויז פֿון טויער און דורך אים זאָל ער אַרויסגיין. **9** אָבער אַז דאָס פֿאָלק פֿון לאַנד קומט פֿאַר גאָט אין די יום-טובֿים, זאָל דער וואָס גײַט אַרײַן דורכן צפֿון-טויער

זיך צו בוקן, אַרויסגיין דורכן דרום-טויער, און דער וואָס גייט אַריין דורכן דרום-טויער, זאָל אַרויסגיין דורכן צפון-טויער; ער זאָל זיך ניט אומקערן דורך דעם טויער וואָס ער איז דורך אים אַריינגעגאַנגען, נאָר אַנטקעגן זיך זאָל ער אַרויסגיין. **10** און דער פֿירשט זאָל זיין צווישן זיי: ווען זיי גייען אַריין, זאָל ער אַריינגיין, און ווען זיי גייען אַרויס, זאָלן זיי אַרויסגיין אין איינעם. **11** און אין די יום-טובֿים און אין די פֿייערטעג זאָל דאָס שפּייזאַפֿער זיין אַן אַיפֿה צו אַן אַקס, און אַן אַיפֿה צו אַ ווידער, און צו די שעפסן לויט דער גאַב פֿון זיין האַנט; און אייל אַ הין צו אַן אַיפֿה.

12 און אַז דער פֿירשט וועט מאַכן אַ פֿרייוויליקן קרבן, אַ בראַנדאָפֿער, אָדער אַ פֿרידאָפֿער, אַ פֿרייוויליקן קרבן צו גאָט, זאָל מען עפֿענען פֿאַר אים דעם טויער וואָס איז געקערט צו מזרח, און ער זאָל מאַכן זיין בראַנדאָפֿער און זיין פֿרידאָפֿער, אַזוי ווי ער מאַכט אין טאָג פֿון שבת, און אַרויסגיין; און מע זאָל פֿאַרשליסן דעם טויער נאָך זיין אַרויסגיין.

13 און אַ שעפס אַ יאָריקן אָן אַ פֿעלער זאָלסטו מאַכן אַ בראַנדאָפֿער איטלעכן טאָג צו גאָט; פֿרימאָרגן אין פֿרימאָרגן זאָלסטו עס מאַכן. **14** און אַ שפּייזאַפֿער זאָלסטו מאַכן צו אים פֿרימאָרגן אין פֿרימאָרגן, אַ זעקסטל פֿון אַן אַיפֿה, און אייל אַ דריטל הין צו באַשפּריצן דאָס זעמלמעל, אַ שפּייזאַפֿער צו גאָט; אייביקע געזעצן אויף תמיד. **15** זיי זאָלן מאַכן דעם שעפס, און דאָס שפּייזאַפֿער, און דאָס אייל, פֿרימאָרגן אין פֿרימאָרגן, אַ שטענדיק בראַנדאָפֿער.

16 אַזוי האָט געזאָגט גאָט דער האַר: אַז דער פֿירשט וועט געבן עמיצן פֿון זיינע זין אַ מתנה, איז דאָס זיין נחלה, זאָל עס בלייבן ביי זיינע זין; דאָס איז זייער אייגנטום פֿאַר אַ נחלה. **17** אָבער אַז ער וועט געבן אַ מתנה פֿון זיין נחלה צו איינעם פֿון זיינע קנעכט, זאָל עס צו אים געהערן ביז דעם יאָר פֿון פֿרילאַזונג, און זיך אומקערן צום פֿירשט; בלויז וואָס ער גיט פֿאַר אַ נחלה צו זיינע זין, זאָל בלייבן ביי זיי. **18** און דער פֿירשט זאָל ניט נעמען פֿון דעם פֿאַלקס נחלה, זיי צו קרוודען פֿון זייער אייגנטום; פֿון זיין אייגנטום זאָל ער געבן אַ נחלה צו זיינע זין; כדי מײן פֿאַלק זאָל ניט צעשפּרייט ווערן איטלעכער פֿון זיין אייגנטום.

19 און ער האָט מיך געבראַכט דורך דעם איינגאַנג וואָס ביין זייט טויער צו די הייליקע קאַמערן פֿאַר די כּהנים, וואָס זיינען געווען געקערט צו צפֿון, ערשט דאָרטן איז געווען אַן אָרט אין ווינקל צו מערבֿ. **20** און ער האָט צו מיר געזאָגט: דאָס איז דער אָרט וואָס די כּהנים זאָלן דאָרטן קאָכן דאָס שולדאָפֿפֿער און דאָס זינדאָפֿפֿער, וווּ זיי זאָלן באַקן דאָס שפּייזאָפֿפֿער, כּדי ניט אַרויסצוטראַגן אין דעם אויסנווייניקסטן הויף, צו מאַכן הייליק דאָס פֿאַלק.

21 און ער האָט מיך אַרויסגעפֿירט אין דעם אויסנווייניקסטן הויף, און האָט מיך פֿאַרבייגעפֿירט פֿאַרביי די פֿיר ווינקלען פֿון הויף, ערשט אַ הויף אין אַ ווינקל הויף, אַ הויף אין אַ ווינקל הויף. **22** און אין די פֿיר ווינקלען פֿון הויף זיינען געווען איינגעשלאָסענע הויפֿן, פֿערציק די לענג, און דרייסיק די ברייט; איין מאָס ביי זיי פֿירן אין די ווינקלען. **23** און אַ צייל שטיינער איז געווען רונד אַרום אין זיי, רונד אַרום ביי זיי פֿירן, און קיכן געמאַכט אונטער די ציילן רונד אַרום. **24** און ער האָט צו מיר געזאָגט: דאָס איז די קאָכשטוב וואָס די באַדינער פֿון הויז זאָלן דאָרטן קאָכן דאָס שלאַכטאָפֿפֿער פֿון פֿאַלק.

מז 1 און ער האָט מיך צוריקגעבראַכט צו דעם איינגאַנג פֿון הויז, ערשט וואָסער גייט אַרויס פֿון אונטער דער שוועל פֿון הויז, צו מזרח, וואָרום די פֿאַדערזייט פֿון הויז איז געווען צו מזרח; און דאָס וואָסער האָט אַראָפּגענידערט פֿון אונטן, פֿון דער רעכטער זייט פֿון הויז, אין דרום פֿון מזבח. **2** און ער האָט מיך אַרויסגעפֿירט דורכן צפֿון-טויער, און האָט מיך אַרויסגעפֿירט דורך דרויסן, צו דעם אויסנווייניקסטן טויער, אויף דעם וועג וואָס איז געקערט צו מזרח; ערשט וואָסער פֿליסט אַרויס פֿון דער רעכטער זייט.

3 ווי דער מאַן איז אַרויסגעגאַנגען צו מזרח מיט אַ מעסטשנור אין זיין האַנט, אַזוי האָט ער אָפּגעמאַסטן טויזנט איילן, און האָט מיך דורכגעפֿירט דורכן וואָסער – וואָסער ביז די קנעכלעך. **4** און ער האָט אָפּגעמאַסטן טויזנט, און האָט מיך דורכגעפֿירט דורכן וואָסער – וואָסער ביז די קני. און ער האָט אָפּגעמאַסטן טויזנט, און האָט מיך דורכגעפֿירט דורך וואָסער ביז די לענדן. **5** און ער האָט אָפּגעמאַסטן טויזנט – אַ טייך וואָס איך האָב ניט געקענט

אַרבערגיין, וואָרום דאָס וואַסער איז געווען הויך, אַ וואַסער צום שווימען, אַ טייך וואָס איך האָב ניט געקענט אַרבערגיין. 6 און ער האָט צו מיר געזאָגט: האַסטו געזען, מענטשנקינד? און ער האָט מיך געפֿירט, און האָט מיך געבראַכט צום ברעג פֿון טייך.

7 ווי איך בין צוריקגעקומען, ערשט ביים ברעג טייך זיינען פֿיל ביימער פֿון דער זייט און פֿון יענער זייט. 8 און ער האָט צו מיר געזאָגט: דאָס דאָזיקע וואַסער גייט אַרויס צו דער מזרח-געגנט, און וועט אַראָפֿנידערן אין דעם פֿלוי, און אַז עס וועט אַריין אין ים, אין דעם ים פֿון דומפיקע וואַסער, וועט דאָס וואַסער געזונט ווערן. 9 און עס וועט זיין, יעטוועדער לעבעדיקע באַשעפֿעניש וואָס ער ווידמענט, וועט אָפֿלעבן אומעטום וווּ די טייכן וועלן קומען, און פֿיש וועלן זיין זייער פֿיל, ווייל די דאָזיקע וואַסערן קומען אַהין, פֿדי עס זאָל געהיילט ווערן און אָפֿלעבן אַלץ ווהיין דער טייך וועט קומען. 10 און עס וועט זיין, פֿישערס וועלן שטיין ביי אים פֿון עין-גדי און ביז עין-עגלים; אויף אויסשפֿרייטן נעצן וועט עס זיין; פֿון אַלערליי מינים וועלן זיין זייערע פֿיש, אַזוי ווי די פֿיש פֿון ים-הגדול, זייער פֿיל. 11 אָבער זיינע זומפן און זיינע וואַסערגריבער וועלן ניט געזונט געמאַכט ווערן; פֿאַר זאָלץ זיינען זיי אָפֿגעגעבן. 12 און ביי דעם טייך וועלן אויסוואַקסן אויף זיין ברעג, פֿון דער זייט און פֿון יענער זייט, אַלערליי ביימער צום עסן; זייער בלאַט וועט ניט פֿאַרוועלקט ווערן, און זייער פֿרוכט וועט ניט אויסגיין; אַלע חודש וועלן זיי צייטיקן, ווייל זייערע וואַסערן, זיי גייען אַרויס פֿון הייליקטום; און זייער פֿרוכט וועט זיין צום עסן, און זייער בלאַט פֿאַר אַ רפֿואה.

13 אַזוי האָט געזאָגט גאָט דער האַר: דאָס איז דער געמאַרק, ווי איר זאָלט מאַכן אַרבעט דאָס לאַנד צו די צוועלף שבֿטים פֿון ישראל, מיט צוויי חלקים פֿאַר יוסף. 14 און איר זאָלט עס אַרבעטן איינער אַזוי ווי דער אַנדערער, וואָרום איך האָב אויפֿגעהויבן מיין האַנט, עס צו געבן צו אייערע עלטערן; און דאָס דאָזיקע לאַנד זאָל אייך פֿאַלן פֿאַר אַ נחלה. 15 און דאָס איז דער געמאַרק פֿון דעם לאַנד: אין צפֿון-זייט, פֿון ים-הגדול דורך חֲתָלוֹן ביז מע קומט קיין צדד; 16 חֲמַת, בְּרוֹתָהּ, סְבָרִים וואָס צווישן דעם געמאַרק פֿון דמשק און דעם געמאַרק פֿון חֲמַת; חֲצֵר-הַתִּיכּוֹן וואָס ביים געמאַרק פֿון חֲוֶרָן. 17 און דער געמאַרק פֿון ים אַהער זאָל זיין חֲצֵר-עֵינּוֹן ביים געמאַרק פֿון דמשק, און אין צפֿון צו צפֿון איז דער געמאַרק פֿון חֲמַת. דאָס איז די צפֿון-

זייט. **18** און די מזרח-זייט זאלט איר מעסטן צווישן חוֹרָן און דמשק און גלעד, און צווישן דעם לאַנד פֿון ישראל, ביים ירדן, פֿון דעם געמאַרק ביז דעם מזרח-ים. דאָס איז די מזרח-זייט. **19** און די דרום-זייט צו דרום איז פֿון תְּמָר ביז די וואַסערן פֿון מריבֿות-קדוש, ביז צום טייך, ביז צום ים-הגדול. דאָס איז די דרום-זייט צו דרום. **20** און די מערבֿ-זייט איז דער ים-הגדול, פֿון דעם געמאַרק ביז אַקעגן ווי מע קומט קיין חמת. דאָס איז די מערבֿ-זייט.

21 און אַז איר וועט אייך צעטיילן דאָס דאָזיקע לאַנד לויט די שבֿטים פֿון ישראל, **22** איז, זאלט איר עס אויסוואַרפֿן פֿאַר אַ נחלה צו אייך, און צו די פֿרעמדע וואָס וווינען צווישן אייך, וואָס האָבן געבאָרן קינדער צווישן אייך; און זיי זאלן ביי אייך זיין אַזוי ווי איינגעבאָרענע צווישן די קינדער פֿון ישראל; גלייך מיט אייך זאל זיי פֿאַלן אַ נחלה צווישן די קינדער פֿון ישראל. **23** און עס זאל זיין, צווישן דעם שבֿט וואָס דער פֿרעמדער וווינט ביי אים, דאָרטן זאלט איר געבן זיין נחלה, זאָגט גאָט דער האַר.

מח 1 און דאָס זיינען די נעמען פֿון די שבֿטים: פֿון צפֿון-עק לעבן דעם וועג פֿון חתלון ביז מע קומט קיין חמת, חצֿר-עיִנון ביי דעם געמאַרק פֿון דמשק צו צפֿון, לעבן חמת. און עס זאל זיין פֿון מזרח-זייט צו מערבֿ פֿאַר דן, איין חלק. **2** און לעבן דעם געמאַרק פֿון דן, פֿון מזרח-זייט ביז מערבֿ-זייט, אָשר, איין חלק. **3** און לעבן דעם געמאַרק פֿון אָשר, פֿון מזרח-זייט און ביז מערבֿ-זייט, נפתלי, איין חלק. **4** און לעבן דעם געמאַרק פֿון נפתלי, פֿון מזרח-זייט ביז מערבֿ-זייט, מנשה, איין חלק. **5** און לעבן דעם געמאַרק פֿון מנשה, פֿון מזרח-זייט ביז מערבֿ-זייט, אפרים, איין חלק. **6** און לעבן דעם געמאַרק פֿון אפרים, פֿון מזרח-זייט און ביז מערבֿ-זייט, ראובֿן, איין חלק. **7** און לעבן דעם געמאַרק פֿון ראובֿן, פֿון מזרח-זייט ביז מערבֿ-זייט, יהודה, איין חלק.

8 און לעבן דעם געמאַרק פֿון יהודה, פֿון מזרח-זייט ביז מערבֿ-זייט, זאל זיין די אַפשיידונג וואָס איר זאלט אַפשיידן, פֿינף און צוואַנציג טויזנט שטאַנגען די ברייט, און די לענג אַזוי ווי איינער פֿון די חלקים, פֿון מזרח-זייט ביז מערבֿ-זייט. און דאָס הייליקטום זאל זיין

אין מיטן פֿון דעם. **9** די אָפּשײַדונג וואָס איר וועט אָפּשײַדן צו גאָט, זאָל זײַן די לענג פֿינף און צוואַנציק טויזנט, און די ברייט צען טויזנט. **10** און פֿאַר די דאָזיקע, פֿאַר די כּהנים, זאָל די הייליקע אָפּשײַדונג זײַן: צו צפֿון פֿינף און צוואַנציק טויזנט, און צו מערבֿ צען טויזנט די ברייט, און צו מזרח צען טויזנט די ברייט, און צו דרום פֿינף און צוואַנציק טויזנט די לענג; און דאָס הייליקטום פֿון גאָט זאָל זײַן אין מיטן פֿון דעם. **11** דער געהייליקטער טייל זאָל זײַן פֿאַר די כּהנים פֿון די קינדער פֿון צדוק וואָס האָבן געהיט מײַן היטונג, וואָס האָבן ניט אַוועקגעבלאָנדזשעט, ווען די קינדער פֿון ישׂראל האָבן אַוועקגעבלאָנדזשעט, אַזוי ווי די לויים האָבן אַוועקגעבלאָנדזשעט. **12** און עס זאָל זײַן אַן אָפּשײַדונג פֿאַר זיי פֿון דער אָפּשײַדונג פֿון דעם לאַנד – אַ הייליקייט פֿון הייליקייטן, לעבן דעם געמאַרק פֿון די לויים. **13** און פֿאַר די לויים, אַקעגן דעם געמאַרק פֿון די כּהנים, פֿינף און צוואַנציק טויזנט די לענג, און די ברייט צען טויזנט; איטלעכע לענג פֿינף און צוואַנציק טויזנט, און די ברייט צען טויזנט. **14** און זיי זאָלן דערפֿון ניט פֿאַרקויפֿן, און מע זאָל ניט אויסבייטן, און ניט איבערגעבן דאָס ערשטע פֿון דעם לאַנד, וואָרום עס איז הייליק צו גאָט.

15 און די פֿינף טויזנט וואָס בלייבן אין דער ברייט, פֿאַר לענג פֿון די פֿינף און צוואַנציק טויזנט, דאָס זאָל זײַן וואַכעדיק, פֿאַר אַ שטאָט צום וווינען, און פֿאַר אַ פֿרייען פּלאַץ; און די שטאָט זאָל זײַן אין מיטן פֿון דעם. **16** און דאָס זײַנען אירע מאָסן; צפֿון-זײַט פֿיר טויזנט און פֿינף הונדערט, און דרום-זײַט פֿיר טויזנט און פֿינף הונדערט, און מזרח-זײַט פֿיר טויזנט און פֿינף הונדערט, און מערבֿ-זײַט פֿיר טויזנט און פֿינף הונדערט. **17** און אַ פֿרייער פּלאַץ זאָל זײַן צו דער שטאָט: צו צפֿון צוויי הונדערט און פֿופֿציק, און צו דרום צוויי הונדערט און פֿופֿציק, און צו מזרח צוויי הונדערט און פֿופֿציק, און צו מערבֿ צוויי הונדערט און פֿופֿציק. **18** און וואָס בלייבט איבער אין דער לענג, אַקעגן דער הייליקער אָפּשײַדונג, צען טויזנט צו מזרח, און צען טויזנט צו מערבֿ – דאָס וואָס איז אַקעגן דער הייליקער אָפּשײַדונג, זאָל דער אײַנקום דערפֿון זײַן פֿאַר ברויט פֿאַר די אַרבעטער פֿון דער שטאָט. **19** און די וואָס אַרבעטן אין דער שטאָט, זאָלן עס באַאַרבעטן – פֿון אַלע שבֿטים פֿון ישׂראל. **20** די גאַנצע אָפּשײַדונג, פֿינף און צוואַנציק טויזנט אויף פֿינף און צוואַנציק

טויזנט; פֿירעקעכדיק זאָלט איר אָפּשיידן די הייליקע אָפּשיידונג מיט דעם אייגנטום פֿון דער שטאָט.

21 און דאָס איבעריקע זאָל זיין פֿאַר דעם פֿירשט; פֿון דער זייט און פֿון יענער זייט פֿון דער הייליקער אָפּשיידונג און פֿון דעם אייגנטום פֿון דער שטאָט, אַקעגן די פֿינף און צוואַנציק טויזנט פֿון דער אָפּשיידונג ביז דעם געמאַרק צו מזרח, און צו מערבֿ אַקעגן די פֿינף און צוואַנציק טויזנט ביז דעם געמאַרק צו מערבֿ, אַקעגן די חלקים, פֿאַר דעם פֿירשט; און די הייליקע אָפּשיידונג מיט דעם הייליקטום פֿון הויז זאָל זיין אין מיטן פֿון דעם. **22** און דאָס אייגנטום פֿון די לויים, און דאָס אייגנטום פֿון דער שטאָט, זאָל זיין אין מיטן פֿון דעם וואָס פֿאַרן פֿירשט; צווישן דעם געמאַרק פֿון יהודה און צווישן דעם געמאַרק פֿון בנימין זאָל זיין פֿאַר דעם פֿירשט.

23 און די איבעריקע שבֿטים: פֿון מזרח-זייט ביז מערבֿ-זייט, בנימין, איין חלק. **24** און לעבן דעם געמאַרק פֿון בנימין, פֿון מזרח-זייט ביז מערבֿ-זייט, שמעון, איין חלק. **25** און לעבן דעם געמאַרק פֿון שמעון, פֿון מזרח-זייט ביז מערבֿ-זייט, ישֿשכָר, איין חלק. **26** און לעבן דעם געמאַרק פֿון ישֿשכָר, פֿון מזרח-זייט ביז מערבֿ-זייט, זבולון, איין חלק. **27** און לעבן דעם געמאַרק פֿון זבולון, פֿון מזרח-זייט ביז מערבֿ-זייט, גָד, איין חלק. **28** און לעבן דעם געמאַרק פֿון גָד, אין דרום זייט צו דרום, זאָל דער געמאַרק זיין פֿון תְּמָר ביז די וואַסערן פֿון מריבֿות-קִדְשׁ, ביזן טייך, ביז צום ים-הגדול. **29** דאָס איז דאָס לאַנד וואָס איר זאָלט אויסוואַרפֿן פֿאַר אַ נחלה צו די שבֿטים פֿון ישראל, און דאָס זיינען זייערע איינטיילונגען, זאָגט גאָט דער האָר.

30 און דאָס זיינען די אויסלאָזן פֿון דער שטאָט: פֿון צפֿון-זייט פֿיר טויזנט און פֿינף הונדערט שטאַנגען אויפֿן מאָס; **31** און די טויערן פֿון דער שטאָט זאָלן זיין אויף די נעמען פֿון די שבֿטים פֿון ישראל; דריי טויערן צו צפֿון: דער טויער פֿון ראובֿן, איינער; דער טויער פֿון יהודה, איינער; דער טויער פֿון לוי, איינער. **32** און צו מזרח-זייט פֿיר טויזנט און פֿינף הונדערט, און דריי טויערן: דער טויער פֿון יוסף, איינער; דער טויער פֿון בנימין, איינער; דער טויער פֿון דן, איינער. **33** און אין דרום-זייט פֿיר טויזנט און פֿינף הונדערט אויפֿן מאָס, און דריי טויערן: דער טויער פֿון שמעון, איינער; דער טויער פֿון ישֿשכָר, איינער; דער טויער פֿון זבולון, איינער. **34** מערבֿ-זייט פֿיר טויזנט און

יחזקאל

פֿינף הונדערט; זייערע טויערן דריי: דער טויער פֿון גֹד, איינער; דער
טויער פֿון אָשר, איינער; דער טויער פֿון נֶפֶתֶלִי, איינער. 35 רונד
אַרום, אַכצן טויזנט. און דער נאָמען פֿון דער שטאָט זאָל זײַן פֿון
יענעם טאָג: יהוה – איז – דאָרטן.

© 2005 Dworkins and Leonard Prager. All Rights Reserved.

Filename: yekheskl.doc
Directory: C:\Documents and Settings\Administrator\My
Documents\my Projects\yiddish\texts\yehoyesh\rev2004
Template: D:\My
Projects\Yiddish\wwwsite\texts\yehoyesh\rev2004\onwork\ תבנית לספר
תוך.dot
Title: yekheskl
Subject:
Author: Leonard Prager
Keywords: Bible in Yiddish, Yehoyesh Yidish Bible
Comments: Digital Version © 2004, Leonard Prager
<http://yiddish.haifa.ac.il>
Creation Date: צ"א 10:11 27/09/2005
Change Number: 6
Last Saved On: צ"א 5:52 10/10/2005
Last Saved By: Tal
Total Editing Time: 230 Minutes
Last Printed On: צ"א 6:55 10/10/2005
As of Last Complete Printing
Number of Pages: 140
Number of Words: 35,126 (approx.)
Number of Characters: 175,630 (approx.)